

يو باتور ملت غرقيري
يو مزبوت وطن نڀري

شمي وطن

ليکوال: محمد ظاهر ارڅک

Ketabton.com

د کتاب پېژندنه

د کتاب نوم: هی هی وطن
لیکوال: محمد ظاهر ارڅک
خپړندوی: لوی افغانستان د خپرونو اداره
ډیزاین او ترتیب: خپله لیکوال
چاپ وار: لومړی
چاپ شمېر: ۱۰۰۰ ټوکه
چاپ کال: ۲۰۲۴

د طوفان لومړۍ خپې

د قومندان له سهاره ماغزه خراب وه، چورتونو اخیستی وو، پرله پسې یې ذهن ته دا یوه خبره راتله چې یعنې بیا یو بل انقلاب راته گوري. دا انقلابونو د ده ژوند وخورې؛ خو انقلابونه ونه درېدل، خپلو شعاؤ او رتبو ته یې وکتل، له ځانه یې کرکه وسوه، له ځان سره یې ویل: موږ د چا له پاره جنگېږو، یو ځل نه سو دوه نه سو، هر ځل چې سو مرو او موږ بیا پاڅو بیا جنگېږو.

د مېز د سر زنگ یې وواژه، دروازه خلاصه سوه، یو جگ چهار شانه ځوان را ننوتی، د بوټو کړس سو نظامي سلامي یې ووهل او ویې ویل: صاحب! امر کوئ.

جنرال هم هغه سي کړکۍ ته ولاړ وو، بهر یې قواؤ ته کتل، چې په خپلو منځونو کې په خبرو وه او داسې معلومه چې ټوله یوه مهم امر ته منتظر دي، جنرال په چورتې انداز مخ راواړوی، قومندويي عسکر ته یې وویل:

- وروستی جگړې ته آماده یو؟

عسکر یې په سوال پوه نه سو، جنرال ځان ته خپله جواب وکړ:

- وروستی جگړه نه، وروستی تېښته، بیا و غونگېدئ او له ځانه سره یې

ویل پر پدړه دي د رهبرانو لعنت سي، بله معامله یې کړې ده، بیرته یې

خپله خبره ونيول او ویې ویل: د څه شي رهبران د سپي زامن، مزدران،

اجنتان، غله. بیا یې کمندو ته مخ کړی، ویې ویل: ذبیح جانه بچیه!

ډلگۍ مشران ټوله راوغواړه، چې یوه وروستی ناسته وکړو.

عسکر له سلامي سره ووتئ، وروسته څلور تنه ډلگي مشران د قومندان مېز ته ناست وه، د رئيس له رانوتلو سره څلورو سره سلام ووهل، رئيس نن د يوه پلار په څېر برخورد کوي، رسمي او نظاميات يې چندان نه مرعتول. څلور واړو ډلگي مشرانو يو بل ته په پوښتنکي نظر وکتل.

رئيس چپ وو، بيا يې يو دم وويل: بچيانو! دا پنځم انقلاب سو، خو موږ لا سړي نه سوو، له مرکز امر دئ چي د مرکز پر لور حرکت وکړو، پرسونل تيار کړئ! چي څو.

سهراب چي د نظامي زده کړو څخه تازه له بهر راستون سوي وو او په اخيرو جگړو کي سخت کامياب ثابت سوي وو، يو ناڅاپه په قهر سو او ويې وويل: قومندان صاحب! بې ادبي هم کيږي؛ مگر ريشخند دئ، موږ خو دښمن پر گونډو کړيدئ، کيسه يې خلاصه ده، له دې سره زمريالي خان هم زړه ور سو ويې ويل: جنرال صاحب! قوتونه خو په ډېر ښه حالت کي دي، دښمن بيخي له ساحې نور وتلي دئ.

له دې مخکي چي دوه نور ډلگي مشران څه ووايي، جنرال په سره سينه وويل: بچيانو! زه وياړم چي ستاسي دا خبري اورم، مگر موږ د يوه امر تابع يو، چي هغه له مرکز راځي، زما هم تر تاسو ډېر زړه غواړي چي دا خاوره او ولس د دښمن له شره په امان کړم، همدا د خدای (ج) آمر، د قانون لارښوونه او زموږ تربيه ده، مگر خبره دا ده چي جگړه په مرميو او شهيدانو کيږي، مرکز نور هر څه قطع کړي او امر يې کړي دئ چي د مرکز پر لور حرکت وکړئ، زه تر وروستۍ مرمي جنگيږم، مگر د دې خپلو وينه پر ميدان بېله ملاتړه نه سم تويولاى، مرکز ته به حرکت وکړو، نور به هلته تصميم ونيسو.

ستونى يې ډک سو او نور پرته له دې چي څه ووايي او واورې ولاړ سو او د شا پر دروازه ووتئ.

د سهراب موبایل ته پرله پسې زنگونه راتلل، هغه په ډېر قهر موبایل اوکي

هي هي وطن / ۵

کړی چې اوس به یې ویل: څه وایې د واټساف تصویري زنگ وو، د موبایل پر سکرین یې زوی ابوذر په معصومه څېره، چې تازه یې خبرې زده کړي وې، په ماته گوډه ژبه ورته وویل: بابا! کله لاږې؟ سهراب په هم هغه قهر وخنډل او بېله مقدمې او سلامه یې وویل: لاجم لاجم بچیه! وروسته یې مېرمني زحل تلفون واخیستی، چې دا دوه کاله مخکې له ده سره واده سوې وه او زوی یې تازه پر خبرو راغلی وو. زحل سهراب ته وویل: زما ډېر تشویش دئ، په فیسبوکونو کې ډیرې بدې اوازې دي، څوک وایي طالبان راځي، څوک وایي فوجونه له منځه ځي، جنگونو هم زور اخیستی دئ.

سهراب لږ په جدي لهجه وویل: زحل جان! گوره سرتېری یم، یوه ورځ به مرمی خورم او مې به کور ته ځم، زما پر خولې دا الله اکبر وینې، هغه به مې ساتي زما جگړه شخصي نه ده، د دې وطن ده، دا تور، سور او زرغون بیرغ وینه غواړي چې جگ پاته سي، دا ټوکي نه دي.

زحل له جبره وخنډل، ویې ویل: جنگړه! بیا احساساتي سوې، زه په دې ویاړم چې مېړه مې د مور وطن سرتېری او د خپل هیواد ساتونکی دئ، ابوذر ته موږ له همدې وجې په کور کوچنی سرتېری وایو، چې د پلار غونډي پر وطن ننگ وکړي، تشویش مه کوه، پر ځان پام کوه لیونیه! موږ به بیا بل دانه تا له کومه کړو.

د سهراب سترگې له خوښۍ وځلیدې او بیا یې په ټوکه وویل: اوه! تا ادبیات همدې ته ویل چې ماته غوړي خبرې په وکړې. له همدې سره نیټ قطعه سو.

سهراب بل ډلگۍ مشر رامین ته مخ کړی او ویې وویل: آمر صاحب! موږ به تر کله د دې سیاسونو معمول ته ناست یو، دا خو به موږ بیا در بدره کړي، زما مې له پلاره دا کیسې یادي دي، چې سرونه نظامیان نذرانه کوي، مېلې او سیاستونه سیاسون معموله کوي، دابه تر کله دا کیسه وي؟

رامین یوازي دومره وویل: تر څو چې ملت وینې نه سي او سیاسون تر ستوني

ونه نیسی دا د پیشی او مورک لوبه به روانه وي. له دې سره قطعات وټول سو، ټول کمندويي سرتيري یو سلو څلوېښت تنه وه، دوی ته امر سوی وو چي یوازي ضروري شيان ورسره واخلي او نور هر څه پرېږدي.

جنرال صاحب راووتی، رامین او سهراب ته یې مخ کړی او ویې ویل: ډېر بد خبرونه راځي ډېر زیات تلفات لرو، زه نه پوهېږم چي څه کیسه روانه ده، که سوله ده که معامله ده مور ولي په وژني، دښمن له امریکا سره جنگېدی؛ خو تر ننه زموږ سره اخته وو، اوس یې له امریکا سره سوله او اور بند کړی دی، مگر زموږ سره په جگړه بوخت دی، جالبه دا ده چي ناڅاپه یې اسلحې هم زیاتي او هم ښې سوې او هم بې د غړو شمېر زیات سو، د کفر دي کور خراب سي، مور یې ټول یو رقم غولولي یو، کله یو ورته کمزوری کړي او کله بل.

داسي به وکړو چي پر سیده لاره به نه څو پر بادغیس به ووځو او په لار کي به کرار او دمه هم کوو.

وروسته د دې سوق وسو او کاروان روان سو. غرمې ته نږدې ډېر تېري او وږي بادغیس ته ورسېدل، کاروان د غرمې لمانځه ته ودرېدی. قاري منیر، چي دیني زده کړي یې کړي وې، او خدای (ج) ښه اواز هم ورکړی وو، پر یوه لویه ډبره ودرېدی، اذان یې وکړی، ټولو د سپرک د غاړي پر ویا له نوبت اودسونه تازه کړل، بیا د غرمې لمونځ وسو، کاروان چي روان سو سل متره به لا مخ ته نه وو تللی چي د مخ موټر په هوا سو او په یو درنې چادوني سره له شاوخوا غونډیو او باغونو څخه د کوچنیو او لویو وسلو باران سو.

قومندان په مخابره کي ږغ وکړ چي له موټرونو څخه کښته سی، مگر پام کوئ درنې وسلې استفاده نه کړئ! چي د کلي منع دی.

له دې سره ټول راووتل، قومندان چي د موټر دروازه خلاصه کړه، د دې پر ځای چي سنگر ونیسي کومندویانو ته یې د پټېدلو ځایونه ښودل، په دې وخت

هی هی وطن / ۷

کي سږو سو، پرله پسې يې دوې مرمۍ وخوړې او ولوبدې. سهراب په منډه ځان ورسوي، قومندان ورته وخنډل ويې ويل: بچيه! زه پوهېدم چي دا مي وروستي جگړه ده. ساه يې بنده سوه، سهراب ورته وويل: جوړ او تيار يې دومره خبره نه ده. جنرال وخنډل او ويې ويل: بچيه! زه پوهېرم زما د تگ وخت دئ، فقط دومره ځواني وکړه چي پر ميدان مي مړ پرېږدې. رامین سهراب ته په منډه راغلی ويې ويل: له ټولو خواو محاصره يو او دې خلگو سنایپر او ډيري قوي وسلې پيدا کړي، دا عادي خبره نه ده. سهراب وخنډل ويې ويل: ورځ چي دي بده سي دا به دي حال وي، هغوی چي تر پروانه له موږ سره وه، نن له دوی سره دي لوبه بدله سوه.

په دې وخت کي رامین د جنرال نفس وکتی، سترگي يې په لاس ورپتي کړې او انا الله وانا اليه راجعون يې وويل، بيا يې سهراب ته وکتل ويې ويل: خلوبښت کاله يې وطن ته خدمت وکړی، تر آخره يې حتی خپل کور هم پيدا نه کړی، تر اوسه په کرايه کور کي اوسيږي. د سهراب سترگي سرې سوې، په قهر سره يې وويل: څه دا دئ اوس ابدي کور ته ځي، دا بې قدره خلگو د ده قدر او ارزښت نه درلودی.

حملي زياتېدې، نږدې کېدې او دوی يوازي دفاعي ډزي کولې، غرمه ماښپن سوه، ماښپن ماڅگر سو او ماڅگر ماښام سو، سهراب له جنرال وروسته ټول مشرتوب پر غاړه درلودلی، له ماښام وروسته چي يې سرتيري شمار کړل له يو سلو شلو فقط دو اتيا تنه پاته وه، له زمريالي خان او رامین سره تر مشورې وروسته يې موټرونه پرېښودل او په پښو روان سول، يوه يوه دفاعي ډز يې کوله او لاره يې ايستله، شپه کرار کرار پخېدل او دوی همداسي روان وه.

د شپې درې بجې وې چي دوی د کلي منځ ته ورسېدل، د يوه کور دروازه يې وټکول يو سپين ږيری راووتی، سهراب په ډېر احترام ورته وويل: کاکا! سرتيري يو، لږ اوبه او ډوډۍ که راکړې!

بودا ورته وويل: ميله خو پر موږ افغانانو نه غميږي؛ خو دې جنگو موږ

سخت بي فرهنگه کړو، اوس به له تاسي څخه وروسته بل بيرغ والا سرتيري راځي، بيا به مو هغه په عذابوي، تاسي کښېنې زه چاره درکوم. وروسته يې ژغ کړه: گلميره! منډه کړه، اوبه او ډوډۍ راوړه. په دې وخت کي څو زلميان راغله اوبه او له شاوخوا کورونو څخه يې ډوډۍ او شلوميې راټولي کړې.

بودا سهراب ته وکتل ويې ويل: ياره! ښه ځوان يې، مگر دې جگړو څه د مرگ ککړۍ وخوړې، دغه زما د څنگ همسايه په عسکرو کي مړ سو او د د مخامخ کور والا بيا په طالبانو کي وو، هلته مړ سو، مگر دواړه کوره د يو او بل فاتحې ته ورغلي وه. سهراب بابا ته وکتل او ويې ويل: بابا! ته څه فکر کوې چي څوک پر حق دي؟

بابا سوړ اسوبلی وېستې ويې ويل: حق خو نوم د خداى (ج) دى، هغه ته به ورمعلوم وي چي څوک پر حق دى، مگر زه چي وينم دلته همېشه زور او توپک پر حق دى هغه چي له هر چا سره وي، زما اويا کاله عمر دى، په دې اويا کاله کي مي ملامت سپړى ونه ليدى، ټوله ښه خلگ دي، مگر بيا مو هم ژوند د سپو دى. پردي توپکونه دي خپل سرونه په نيستي کوو، ځوانان سره وژنو.

سهراب ورته وويل: نو ستا مطلب دا دى چي موږ هم پر ناحقه يو، چي قانون، حکومت او هر څه سته؟

بابا ورته وکتل ويې ويل: يا! زما مطلب دا دى چي هره ډله ځان ته دليل لري، مگر مخامخ نه سره کښېني او د نورو په زور غورځي.

سهراب يې بيا خبره ونيول: نو ته وايې چي موږ هم د بل په زور غورځو؟

بابا وخنډل او ويې ويل: تاسي دا محال په کلي کي څه کوئ؟

سهراب وويل: د مرکز خوا ته ځو.

بابا وويل: ولي؟

سهراب وويل: د مرکز امر دى.

بابا وويل: د مرکز امر خپل دى؟

سهراب چورت يووړی او د جنرال خبري ور ياد سوې، چي د مرکز امر دئ، دليل يې نه دئ معلوم. سهراب دفعتاً پوښتنه وکړه: بابا! لوستی هم نه معلومېږي، مگر په دې شيانو څه خبر يې؟

بابا ورته وويل: بچيه! يو ويستمه پېړۍ ده، راديوگانو او تلويزونو د خلگو په جېبونو کي دي، هيڅ شی له چا څخه نه دئ پټ، ستاسي د پرون ورځي ویدیو لا ما نن سهار وليده، چي د جگړې د صحنې څخه يې مستقيم اخيستي وه. سهراب وپوښتل: ستا په فکر چي هر څوک خبر دي نو مشکل چيري دئ، ولي نه سره جوړېږي؟

بابا وويل: گوره ځوانه! روسان راغلل، امريکا په پاکستان کي خلگ ورته کښنول، مات يې کړه، بيا بله ډله راغله وطن يې وپاشی، بيا طالبان راغلل، آخر پاکستان په گډ سو، بيا امريکا له داغه پاکستان سره لاس يو کړ، بيرته يې پخواني راوستل، بيا طالبان په پاکستان کي ورته پټ سول، امريکا افغانستان ته راغلل او بيا روسانو امريکا ته د سر په کاسه کي اوبه ورکړې، دا خو ټوله زمور د سترگو لاندې تيرېږي، مگر موږ ټوله په دې اخته يو چي د لږ لوی د وخت غلامان سو، تر اوسه خپله سره کښنو.

په دې وخت کي په مخابرو کي ږغ وسو چي دښمن دوی ته نږدې سوی دئ. سهراب د بابا لاسونه مچ کړل ويل يې: خدای (ج) دي امن کړي. بابا پر ملا وټکاوه ويې ويل: امن د خدای (ج) په مرسته خلگ راوستلای سي، مگر که خلگ امن نه غواړي خدای (ج) يې خپله نه راولي.

له دې سره ډزي شروع سوې او دوی د کلي په منځ کي محاصره سول، سرتيري سترې وه، پرون ټوله ورځ جگړه او نن ټوله شپه حرکت مخ ته نه سواي تللای، همدلته سره خزه سول، جگړه ساعت په ساعت تېزېدله، د سهار لسو بجو ته چي سهراب وکتل، يوازي څوارلس پنځلس کسه ژوندي او زخميان پاته وه، دوی يې همداسي په دفاعي جگړه کي بوخت وساتل، سهراب څو ځله مرکز ته مخابره وکړه، مگر يوازي يو جواب هغه يې هم کله کله ترلاسه کوی چي جگړه

مه کوي، مخ د مرکز پر خوا راسئ.

سهراب لکه زخمي زمری وغورېدی، مگر هيڅ يې نه سواي کولای، شپه پخه سوه، د کلي په منځ کي، چيري چي دوی سنگر نيولی وو، د دوو کوڅو څلور لاري وې، سهراب د دکان مخ ته سنگر نيولی وو، چي د جنگ له زوره د پرون راهيسي تړلی وو. رامین يوه کوڅه نيولې وه او زمريالي خان بله، نور سرتيري هم شاوخوا پراته وه او خال خال ډزي يې کولې.

رامین سهراب ته په زوره ورېغ کړه: قومندان! ژوندی يې؟

سهراب وويل: هو! دومره اسانه چيري خان په وژنم. بيا يې په زوره وخنډل. رامین وويل: گوره! مړ نه سې چي په بله مياشت کي مي واده دئ، که ته نه يې اتن به څوک کوي.

سهراب په زوره زوره وخنډل ويې ويل: اتن نه اتنونه وغواړه. خو د دوی له خبرو څخه معلومه چي خندا او خبري يې د مايوسۍ او د زړه له زوره دي، کنې په کوڅه کي پراته ويشتل سوي ملگري، بايللي نه؛ بلکي معامله سوې جگړه او نا معلومه سرنوشت دوی چيري مستی ته پرېښودل.

په دې وخت کي زمريالي خان وويل: سهراب خانه! له کندهاره کومک نه غواړو؟

رامین خان د سهراب پر ځای ژغ کړه: ولاکه دي بده کړې وي.

سهراب په مخابره کي ژغ کړه: ميوند يو، ميوند دوه، ميوند يو ميوند دوه. په مخابره کي يوازي بې مانا خبري کښته پورته کېدې، خو مطلب حاصل نه وو. سهراب وويل: زمريالی خانه! مخابره جواب نه وايي يو شخصي چا ته زنگ ووهه.

زمريالي خان ډگروال نقيب الله کرزي ته ډېر زنگونه ووهل، خو تلفون ته يې جواب نه ورکوی، بيا يې يوه بل ملگري ته زنگ ووايه، هغه له اوکې کولو سره سم وويل: کارونه خراب دي، زمريالي خان بڼغ کړه: گلاليه! دا ډگروال ولي

تلیفون نه پورته کوي، چيري ورک ياست؟

گلالي وسونگېدی ويې ويل: ډگروال پرون په بولدک کي شهيد سو، يو هندي ژورناليست هم ورسره وو، عامو خلگو چي وليدل چي موټر يې ويشتل سوی، د موټر اشترينگ يې لا غلا کړی او دوی دوی ورځي پر سپرک پراته وه، چا يو پتو هم نه پر واچوی، دا ملت په هيڅ شي هم نه ارزي. له دې سره درز سو د زمريالي خان او د هغه د تلیفون اواز دواړه ورک سول، يوې درنې د راکټ گولی زمريالی خان ټوټه ټوټه کړی.

رامين چغه کړه ويې ويل: کيسه بيخي لاس په لستوني سوه، زه به دوی مصروف کړم تاسي ووځئ.

سهراب وويل: رامينه! ستا بله مياشت واده دئ، ځان وباسه زه دوی مصروف ساتم.

رامين وويل: گوره! زما لا واده نه دئ سوی ستا هغه نازدانه زوی مه يتيموه، ځان وباسه.

سهراب وويل: زما زوی د وطن تر نورو زامنو زيات نه دئ.

له دې سره ډزي تيزي سوې، د شپې تر څلورو بجو پوري يوه دقيقه هم ډزي نه دي درېدلي، سهار تر لمر ختو مخکي ډزي ارامي سوې.

لمر تازه راختلی وو، يو ډنگر وچ طالب له قهره ډکي سترگي د تيري شپې پر مړو گرځېدی، ټول سرتيري شهيدان وه او شاوخوا پراته د ټولو عمرونه له دوويشتو څخه تر څلوېښتو کلونو پوري وه.

يو ساعت وروسته يو بل هم راوړسېدی، چي قومندان او نور ملگري يې هم ورسره وه، په ډله کي يو نوراني مخی د پاڅه عمر سپری هم ورسره وو، هغه په وارخطايي او خفگان سره وويل: پها دا خو مو ټول وژلي دي، فضل دي وسه خدايه! دا څه حال دئ. قومندان وويل: ملا حبيب الله خانه! جنگ دئ، حلوا نه وېشل کيږي. د خپلي خبري په توندۍ پوه سوه، بيرته يې خبره نرمه کړه او ويې ويل: بله چاره مو نه درلوده ملا صاحب!

هغه لږ په قهر سره وويل: خو تسليمولای به مو، ټول محاصره وه. له دې خبري څخه معلومېده چي د ملا رتبه تر قومندان لوړه وه. ملا ورمخ ته سو، هر څه ته يې حيران کتل، ويې ويل: څه ښې ځوانۍ يې دي. له ځان سره به يې چوک چوک وکړي.

ځوانانو طالبانو ملا ته بد بد کتل او سترگي يې له قهره ډکي وې. وروسته قومندان وويل: دغه څلور يې تر نورو هم سخت مرگي وه. ملا هغه څلورو ته ودرېدی، يوه ځوان طالب ته يې وويل: ته د دغه ځوان جيونه وگوره! هغه په ډار ورمخ ته سو، قومندان په قهر ورته وويل: نه دي خوري مړ دي. له جېب څخه يې څو کاغذه او يو عکس راوکنيل، په عکس کي يو ښائسته ځوان په هرټۍ غاړه کي د يوې ښائستې ښځې څنگ ته ولاړ وو او يو ښائسته کوچنی يې په غېږ کي وو، ملا يې تذکره په زوره وويل: سهراب، ولايت هرات، قوم تاجک، ژبه فارسي، دنده د کماندو افسر. ملا چي تذکره ايسته کړه يو کوچنی ياسين شريف وو، د ملا صاحب سترگي راډکي سوې، کوچني طالب ته يې وويل: د ټولو په خوليو او لاسونو الله (ج) او پر اوږو يې کلمه ده احتياط ورسره وکړئ.

دوهم کس ته ودرېدی، چي په راکټ ويشتل سوی وو، پر منځ دوه ځايه سوی وو، د سينې لوړ جېب چي يې ورخلاص کړی، ياسين شريف اول پروت وو نيم سوځلی وو، بيا يې تذکره وه: نوم مزيالی خان، ولايت کندهار، قوم پښتون، ژبه پښتو.

بيا مخ ته راغلی يو د لويې ږيري سرتيري ته ودرېدی، ويې ويل: سبحان الله د دې څه پر سنتو برابره ږيره ده، له جېب څخه يې شيان راوايستل، کوچنی جبيي قرآن شريف، چي مرمۍ وهلی وو، د ږيري ږمونځ او هنداره، په تذکره کي يې ليکلي وه: حافظ منير، ولايت شبرغان، قوم ازبک، ژبه ازبکي.

د ملا نوره حوصله ختمه سوه سم په ژړا سو، ويې ويل: خدايه! موږ دي په کوم امتحان اخته کړي يو، دا چي دوی وايي چي کفار ورسره دي، دا خو ټول

هی هی وطن/ ۱۳

درواغ دي، دابه مور تر کومه يو وبل وژنو، همداسي په ژړا کي د سهراب څنگ ته کښېنستی، سهراب همداسي وانگي خانگي ژړ پروت وو، تليفون ته يې پرله پسې زنگونه راروان وه، ملا چي ورته وکتل له درې سرو زړونه سره (ذي جانم) ليکل سوي وه او د تليفون پر سکرين د درو تنو عکسونه ځوان هلک، ځوانه انجلۍ او کوچني هلک د تور، سور او زرغون بيرغ مخ ته تلل او راتلل.

ځوان طالب برغ کړه: قومندان صاحب! ټول مي شمار کړل، له پرون او نن سره ټول يو سلو شل کسه مردار سوي دي.

ملا په قهر چغه کړه: اي د سپي زويه! مردار مه وايه، دا ټول کلمه گوښه دي. کوچني طالبانو يو وبل ته کتل او ټولو فکر کوی چي ملا لېونی سوی دی. قومندان په مخابره کي برغ کړه: ابو دوجانه! سقوط روان دی، مور دا ځای پاک کړی، ټولو ناره يې تکبير الله اکبر ووايه.

د طوفان تور سيوری

د کور مالک له وختونو څخه په زرمينې پسي بده سترگه وړل، د هغې مېړه د اردو افسر وو او ډېر وخت به په وظيفه کې وو او کور ته به لږ راتلی، د دوی کور د ښار په يوه ارزانه ځای کې کرایه کړی وو.

زرمينې خپلې زده کړې په کابل پوهنتون کې کړې وې، نصیب يې د خپل خاله له زوی سره سوی وو، د هغه په نوم وه دې ته چندانې مهمه موضوع هم نه وه، ځکه چې خوش يې هم وو، مگر نوموړې په دې وياړېدله چې مېړه يې سرتېری دئ، وطن ساتي، افتخار يې په کاوه او ډېر به يې تشويقوی.

مگر له هغې ورځې راهيسې، چې له ملگري سره يې تللې وه، چې د شهيد سوي مېړه اکراميه يې واخلي، نور مخکې ځای نه ورکوی او سخته تشويشي وه، نرگس د دې ملگري وه او مېړه يې د پوليسو صاحب منسوب وو، څو ورځې مخ ته د يوې حملې په جريان کې، په مخامخ جگړه کې شهيد سوی وو، کله چې دا له نرگس سره د هغې د مېړه د اکراميه د اختسلو له پاره ولاړه، د هغې شعبې مامور اول دواړې ښه له سر څخه تر نوکه وکتلې، بيا يې وځنډل وېې ويل: ولي نه، ولي نه! ستاسې غم خو زه خامخا خورم، څه شي درته راوغواړم، ښه يخي انرجياني که چای؟

نرگس په سلگو کې ورته ويلې وه چې ته فقط زموږ کار راخلاص کړه! چې د کور د درو مياشتو کرایه او د کوڅې د دکان پور ورکړو.

مامور ورته ويلې وه: زوروري! ته يې غم مه خوره، زه خو لا ژوندی يم، که هغه نه سته زه به دي هر څه درسم کړم؛ خو مشکل دا دئ چې دا زما کمپيوټر

نن سم نه دئ، تاسي سبا راسي، حتماً مو زه کار در خلاصوم.
له دفتر څخه چي وتل نرگس زرميني ته ويلي وه: څنگه ښه سړی وو.
خو زرمينه له اوله د هغه په کتو پوه سوې وه، چي دا ښه سړيتوب يې بې
څه نه دئ.

دوی سبا بيا ورغلې، سبا بيا هغه په دې وځنډولې چي ستاسي په مکتوب
کي يو اشتباه سته، سبا به بل مکتوب راسي، دوی ته به هر څه سم کړي، بيا يې
څو کښته پورته خبري وکړې او په کنایي يې وويل: تاسي چي زما په درد ونه
خورئ او زه ستاسي په درد، نو بيا دا دنيا کله چلېږي.

دوی چي سبا بيا ورغلې رئيس وخته ورته منتظر وو، ځان يې غوږ پر کړی
وو، د عطرو بوی يې ټول دفتر نيولی وو، له راتگ سره سم يې خپل کاريگر ته
ويلي وه چي دوی د شا دفتر ته بوځه.

کله چي دوی د شا دفتر ته ولاړل، هلته داسي يو حالت وو تا به فکر کاوه
چي يو چا ته ډوډۍ سوې ده، د شيدو چای، کباب او درې نفرو ته هر څه تيار
وه، څو دقيقې وروسته رئيس هم راغلی ويې ويل: نان ناخورده، جنگ نه ميشه،
بيا خيله خيله کېدی، دوی ته يې ويل: درواخلی!

دوی ورته ويل: زموږ کار څنگه سو، موږ ډوډۍ ته نه يو راغلي. رئيس بېله
شرمه او مقدمې ويلي وه: تاسي ما خوشحاله کړئ، زه به تاسي خوشحاله کړم.
نرگس ويل: مطلب؟

رئيس ويل: مطلب څه مانا؟ زه هم ځوان يم ته هم ځوانه يې، سر خلاص
کړه!

د نرگس نوره حوصله ونه سوه، مخ ته پروت گيلاس يې پورته کړی رئيس
يې په وويشتی، ويې ويل: د سپي زو! زما مېړه سر پر وطن ورکړئ، ته يې ناموس
ته لاس اچوې، دا ستا شرافت سو.

رئيس د مېز د سر زنگ ووهی، پوليس راغلل او دوی يې په تېله له دفتره
وايستل او داغه نارې يې وهلې: سر رئيس حمله کړده.

له دغي ورځي څخه د زرمینې له نظام، حکومت، وطن او هر څه څخه کرکه کېده او خپل مېړه ته سخته تشویشي وه.

دا تشویش یې هغه وخت ډېر سو کله چې د مېړه تنخوا یې وځنډېدله، د کوڅې دکاندار هم نور قرض نه ورکوی، ورته ویل یې چې د تیري میاشتي پیسې راوړه.

لومړی ځل وو چې زرمیني نن خپل نازولي زوی ته د همسایه گانو د کوچنیانو زاړه پېرېول سوي کالي ور اغوستلي وه، نن یې له سهار څخه خواښې هیڅ ښه نه وه، ډوبه ډوبه تله، دې څو واړه مېړه ته زنگ وهلې وو، مېړه یې ورته ویل: وضعیت لږ خراب دی، د درو میاشتو ځنډېدلی معاش په نن او سبا کې راکوي.

خو نن له سهاره د سرای مالک درې ځله راغلی وو او د دوو میاشتو کرایه یې غوښته، بیا به یې په منځ کې یوه خارجنه خبره وکړه چې که کرایه نه سې راکولای، نور سر خلاص کړه، خیر دی گذاره به وکړو.

د دې له سهاره پر اروا بدې خبرې اورېدلې، ذهن ته یې بد بد فکرونه راتلل، نه پوهېدل چې څه پېښېږي. څومه ورځ وه چې د مېړه احوال یې نه وو، تلیفون یې هم کار نه کوی. د غرمې خوا به وه چې په کوڅه کې د امبولانس ږغ سو، د دې وار خطا سو، امبولانس رانږدې کېدی رانږدې کېدی او د دوی د کور مخ ته ودرېدی، وروسته یو چا دروازه وټکوله او ږغ وسو: لار پرېږدئ! چې جنازه دننه دروړو. زرمینه نور په ځان پوه نه سوه.

په تلوېزون کې خبر خپرېدئ چې د مزار په یوه قول اردو کې، تر یو سلو پنځوسو زیات افسران، د لمانځه د ادا پر وخت په شهادت ورسېدل. د سقوط بلا همداسې روانه وه او خپله ناولې ساه یې کېنبله.

د طوفان اوج

بهرام د شبرغان له افغان ترک څخه فارغه سو، په کانکور کي د پلار په ټینګار د کابل طب ته کامیابه سو، خو د ده له ماشومتوبه له اردو او نظامي ژوند سره جوړه وه، پلار یې هر څه خواری کولې د دې له پاره چې دی خپل طب ووايي، مګر ده هره ورځ نوي نوي بهانې کولې، بالاخره دوه کاله یې طب ووايه، یوه ورځ چې یې کتل بهرام په کور کي وو او وچ وجوړېدی چې زه ملي اردو ته ځم. پلار یې مجاهد ټیپه سړی وو، ورته ویې ویل: زویه! دا اردو جنگیږي، یا به څوک وژني یا به دي څوک وژني.

ده ورته وویل: ګوره بابا جانه! تاشل کاله جهاد د دې وطن له پاره ونه کړی؟

پلار یې ورته وویل: هغه د وطن او اسلام مسئله وه.

ده وویل: وطن هغه وطن دی او اسلام هم هغه اسلام دی، تر څو وطن قوي اردو ونه لري، نه وطن جوړیږي او نه اسلام ساتل کیږي، دا که ته هم خپل زوی نه پرېږدې،

بل یې هم نه پرېږدي، نو اسلام او وطن مو دواړه د خدای (ج) کرم ته پرېښودل؟

پلار یې ورته وویل: د دوی تمویل کفار کوي.

بهرام وویل: ګوره پلاره! دا یویشتمه پېړۍ ده د خلګو تمویلونه اوس د ګټو پر اساس دي او تقریباً د یوې تجارتي معملې په توګه ده، چې زه خپله ګټه کوم دی خپله، داسې نه ده چې کیسه یو طرفه ده، آيا! اسلام هم عیني معاملات نه کول، تر ټولنه له کفارو سره نه دي سوي؟

پلار یې بیا وویل: نو د دې خلګو وژل څنګه کیږي؟

بهرام وویل: ګوره پلاره! خدای (ج) فرمایلي چې انسان تر خپله وسه پر

دئ، زه تر هغو چي يو حيوان لا ژغورلای سم ژغورم يې، انسان خو لا لېري خبره ده، خپله کونښن کوم.

پلار يې وويل: نو د افساد څنگه کيږي دارتې چي خرڅيري، ته په دې خبر يې؟ بهرام بيا وويل: گوره بابا جان! په دې ملک کي که پاک او سپېڅلي خلگ وي، هغه به اردو وي، البته! کښته طبقو کي يې (يعني سرتيري)، ځکه دوی پوليس نه دي چي خلگ په عذاب کړي او نه هم بله اداره والا دي چي له خلگو سره يې سر وکار دئ، موږ يوازي د مځکي بشپړتيا او د هيواد عمومي جگړې ته ساتل کېږو، په جنگونو او جرائمو کي موږ نه يو، نو موږ ته د غلا هيڅ زمينه مساعده نه ده، پاته سوه د لوړ پوړو خبره د هغو د اصلاح له پاره به ورگډېږو چي ليري يې کړو، چي ويا له پاکوې بايد ورکښته سې.

پلار يې په زړه کي د خپل زوی پر پوهه سخت خوشحاله سو، ويې ويل: ښه نو چي نه پاتېږې، څه خدای (ج) دي مل سه، زما دعا درسره ده.

بالاخره بهرام ملي اردو ته ثبت نام وکړی، له تمريناتو وروسته يې له څلويښتو نورو نفرو سره د مزار فرقې ته سوق کړل، بهرام ډېر يو اجتماعي ځوان وو، په اوله ورځ يې ياران او انډولان پيدا کړل، خو دوه ياران يې تر نورو خاص وه او ټوله ورځ د دوی بحثونو او ټوکو ته ټوله ډلگۍ ناسته وه.

نصير احمد او طارق د بهرام خاص ياران وه، زړگي د هلمند د ناوې وو، ښائسته ځواني خدای (ج) ورکړې وه، اصلي نوم يې نصير احمد وو، خو په زړگي مشهوره سوی وو. د دې کيسه داسي وه چي نصير احمد او طارق په ترننگ کي سره ياران سوي وه، يو او بل ته يې خپلي ټولي کيسې کړي وې.

نصير احمد د خپلو پنځو خويندو يواځنی ورور وو او هغو دی له نازه زړگي بللی، دی اردو ته هم له مجبوريتنه راغلی وو، ځکه د کار بل څوک يې نه درلودل، نو دوی ټولو به هر وخت ډېر هم نازوه او هم به يې د خوږ له ځايه کاته، ځکه پوهېدل چي کورنۍ په مېراتيږي، نو نصير په دې زړگي وو.

او د طارق دا هم تقريباً عيني کيسه وه، د هغه پلار بيا له روسانو سره په جهاد کي شهيد سوی وو، دی د مور يو زوی وو، نو د کلي خلگو دی د کونډي زوی بلی، دوی دوه له خپله تقدیره ناراضه، يا هغه د چا خبره په درد يو داسي کلک سره ياران وه، چي ټوله فکر کوی چي وروڼه دي.

لنډه دا چي د بهرام، نصير او طارق يارانه خورا مشهوره وه، د اردو يوازيني خلگ وه چي له سياست او سياستوالو سره يې کار نه وو، يوازي تر خپل فوج او خلگو محدود وه. طارق او نصير چي به له کوره زنگ راتلی، چورتي به وه، د بهرام زړه کوچنی وو، چي له شبرغان څخه زنگونه راشروع سول د دوی اوازونه سره پورته سول او د بهرام مايوسوونکي خبري دننه را شروع سوې، هغه ورځ خبره ډېره گرمه سوه چي د فرقې مشر بيانیه ورکړه او ويې ويل: اردو همېشه د سياستونو قرباني وو، نور موږ څوک نه پرېږدو چي اردو انحلال کړي، موږ به واک خپل په لاس کي واخلو، خو څوک د اردو منحلولو ته پرې نږدو. له دغه خبري او بيانې وروسته په فرقه کي کيسې تر پخوا ډېري احساساتي وې او هر چا به ويل: اردو انحلال ته نه پرېږدو، يو ځل خو د فرقې د مشر د تبديلی مکتوب هم راغلی، خو د فرقې اتفاق هغه بيرته راوگرځوی، له دغي پيښي وروسته ځيني کسان هم فرقې ته راوستل سول، چندانې به له نورو سره نه کښېستل، ځان به يې گونډه گونډه کوی، ټول شکمن وه چي دا نوي کسان ولي داسي دي.

يوه ورځ بهرام، نصير او طارق يو ځای سره ناست وه، نصير چورت وړی وو، طارق ورته وويل: زړگيه! چيري چورتو وړی يې، څه د نيکه باچاهي دي چه سوې ده؟ نصير ډېر حاضر جوابه وو، ويې ويل: هغه خو تاسي هغه وخت راجپه کړه چي ترکي مو راوستی، مگر اوس بل شي تشويشي کړی يم، خو زموږ او ستاسي تر منځ دي وي، زه چي دې نوي راغلي خلگو ته گورم، پر سور نه راملوميری، دا نفوذې وژني خورا ډيري سوي دي، زموږ فرقه يوازينی فرقه ده، چي ټول قومونو او هره ژبه پکښې ده او سخت اتفاق پکښې دئ، د فرقې مشر مو هم چندانې ډېر لږلی سړی نه دئ، د هغه بيانې وروسته دفعتاً د مکتوب راتگ او بيا

د دې خلگو راتگ ما ته شکونه را اچوي، تاسي څه فکر کوئ؟
بهرام وويل: زه خو نظامي فکره سپړی یم، بل شي ته مي سم پام نه وي؛ خو
خبري دي بي منطقه نه دي.
طاريق ويل: ما تېره ورځ وليدل ټوله يو ځای په مسجد کي ناست وه، چي
زه ور ننوتم ټول سره وپاشل سول.

بيا دوی صلاح وکړه چي وبه يې څارو، نصير وويل: زه خپل د ملکی چم
ورسره کوم، تاسي مازي ورته گورئ!
بله ورځ چي ټول بهر راټول وه، له نوو راغلو کسانو څخه يو يې هم ولاړ
وو، نصير بهرام ته سترگه ووهل، بيا يې له هغه کس څخه پوښتنه وکړه: د کاکا زو!
د کوم ځای يې؟
هغه وويل: د هلمند یم.

ده ورته وويل: نه به يې، خو زه هم د هلمند یم، د هلمند د کوم ځای يې؟
هغه وويل: د واشېر.

ده ويل: بيا خو نو مجاهد يې. له دې سره يې وځنډل، (هدف يې قصداً دا
وو چي دوی احساساتي کړي او خبري په وکړي)، هغه د خندا پر ځای په قهر
سو، ويې ويل: مجاهد کېدل اسانه نه دي، غټ ايمان غواړي، جهاد فرض دئ،
دا چي موږ ځان ځني کښلی دئ، دا بېله کيسه ده. طاريق پوه سو چي گډوډي
جوړه نه سي، په زوره يې ناره کړه: واه! څه ښه زېږی، د لغمان شمشاد قطعې اووه
سوه د ملي اردو سرتيري چي اووه مياشتي محاصره وه، کمندويي ځواکونو يې
محاصره ماته کړه، د مرکز پر لور وخوځېدل، جالبه لا دا ده چي څو تنه يې په دا
درو مياشتو کي د قرآن شريف حافظان سوي هم دي.

نصير بيا وويل: دا څه مانا لري چي د مرکز پر لور وخوځېدل، نو هغه منطقه
يې ايله کړل؟، په دې کي حتماً يو چل سته. طاريق هر شي ته لنډ کتل و يې
ويل: د سياسي زو! تا بيا سياست شروع کړی، اووه سوه تنه خلاص سول، دا غټه

خبره ده.

نصیر وویل: د سرتیري ځای یا قبر یا سنگر دئ، خلاصېدل یې یا تېښته ده یا ماته او یا بې غیرتي. هغه کس چې مخکي یې د جهاد خبري کولې، وغمېدې ویل: څوک چې د خدای (ج) پر لاره نه ځي هغه به ټول تېښتي او بې غیرتي به کوي. او روان سو.

بهرام او طارق له نصیر سره په منډه خپل کاشوغ ته راغلل، نصیر وویل: حتماً باید د استخباراتو شعبه خبره کړو، دا خلگ نفوذیان دي. د فرقې مشر په رخصتي تللی وو، دوی د معاونین اطاق ته ورغلل، هغه ورته وویل: بچه ها پشت ای گپار نگردين برين سر وظیفه.

دوی داسي حس کړه لکه هغه چې خبر وي.

بیا د استخباراتو شعبې ته ورغلل، هلته هیڅوک نه وه. لنډه دا چې هیڅوک یې نه کړل پیدا، نو بهرام وویل: زه په مرکز کي یو څوک پېژنم، هغه ته زنگ وځم. هغه ته یې زنگ وواځه، وروسته یې وویل: استخباراتو ته احوال ورکوي.

نیم ساعت وروسته یې بیرته زنگ راوواځه وېي ویل: خپله عسکري کوئ په هر غار سر مه چیځئ. دوی مایوسه سول، خو بیا هم په هغو خلگو یې پام وو. نن د جمعې ورځ وه، اکثره عسکرو د جمعې د لمانځه تیاری نیولی وو او ټول مسجد ته راتلل، بهرام د ټولو دمخه مسجد ته راغلی، مسجد له عسکرو ډک وو، لس دوولس نفره قرآن شریف ته ناست وه، ځیني پر سنتو ولاړ وه. د دوی د مسجد خطیب په قرائت کي د هیواد په سطحه دوهم قاري وو، ډېر فصیح او بلیغ عالم هم وو؛ خو د فوج یو سرتېری هم وو، هغه ممبر ته وختی، غاړه یې تازه کړه او پېل یې له اطیع الله واطیع الرسول والامر منکم څخه وکړی او خبره یې دا وه چې په یویشتمه پېړۍ کي تر ټولو مهمه مسئله د دولتونو بقاء ده، چې موږ او تاسي عملاً د دغه عظیم جهاد د برخي یو او قرآن شریف کي امر دئ چې بنده تر خپله وسه پېر بولي. موږ له نړۍ والو سره اړیکي لرو؛ خو د خپلو گټو پر اساس معلومه ده چې هغوی به هم خپلي گټي لري؛ مگر په اسلام کي د انسان مکلفیت

تر توانه ویل سوی، زموږ توان اوس همدومره دی.

په دې وخت کې بهرام ولیدل چې یو څوک په خصوصي کالو کې له وسلې سره مسجد ته ننوتی، بهرام چې ورته وکتل د نوو راغلو کسانو څخه وو، دا ورته جالبه وه چې د فرقې دننه بیا په مسجد کې اسلحه څه مانا لري، معمولاً دوی له وظیفې وروسته وسلې سلاح کوټ ته، چې د فرقې په ادارې برخه کې دی، سپارلې، دننه یوازې له گډمه کوونکو او موظفو کسانو څخه وسلې وې.

بهرام احتیاطاً تلواړي بهر ووتی، ویې لیدل چې طارق او نصیر په بله دروازه مسجد ته ننوتلي دي، په منډه د سلاح کوټ خوا ته ولاړی، له ځان سره یې په لاره کې دوه درې کسان نور هم ملگري کړل؛ مگر هغه لاره چې د اوسېدو ځایونه یې له ادارې برخې څخه بېله کړي وه بنده وه، د بهرام شک په یقین بدلېدی چې یو څه پېښېږي، په منډه له یوې بلي خوا د نوکریوالانو پر خوا ورغلی، په نوکریوالي کې هیڅوک نه وه، داسې معلومه لکه ادارې برخه او لوړ پوړي هیڅوک چې نه وي.

په دې وخت کې یې د مسجد له دننه څخه ډزي او ټکان واورېدل، بېله فکره یې سلاکوټ ته وروځستل، هغه هم قلف وو، هره لاره پر ودرېدل او بیرته یې د طارق او نصیر په خاطر مسجد ته ور منډه کړه، کله چې مسجد ته ننوتی څو تنه یې ولیدل چې پرله پسې پر لمانځه ولاړو او نورو باندي ډزي کوي، د ډزو کوونکو ده ته شا وه او مخامخ یې طارق او نصیر ولاړ وه، بهرام د شا له خوا ورحمله کړه، چې اوس یې هغه چپه کوی، ناڅاپه د شا له خوا بل وسلوال راغلی او بهرام یې ضربه کړی، نصیر په ځغاسته د هغه توپک حمله کړی او هغه د شا کس یې وویشتی، طارق هغه یې درېغه په سوکونو واهه، په دې وخت کې درنه چاودنه وسوه، نصیر له توپک سره د هوا څپې تر کلکین دباندې وغورځوی.

نصیر له هم هغه شاجور سره له کلکین څخه نښه ونیول، یو وسله وال کس یې وویشتی، خو ډزي لا روانې وې، انسانان د خدای (ج) په کور کې داسې

لوېدل لکه پانې، طاریق شاجور وکتی، فقط اووه مرمۍ پاته وې، درې ډزې یې نوري وکړې، یو دم یې شاته د بوټونو ږغ سو، یو دم یې توپک ور وگرځوی، خو چې ویې کتل د فرقې معاونین او د سلاکوټ مسول توپنچې په لاس ولاړ دي، دی خوشحاله سو او ویې وویل: معاونین صاحب! کومک وکړه! ټول یې ووژل.

معاونین د دې پر ځای چې د مسجد دننه وسلوال وولي، نصیر یې پر لاس وویشتی، د نصیر له لاس څخه توپک ولوېدی، د سلاکوټ مشر په یوه منډه توپک ځني حمله کړی، معاونین تر کلکین دننه وکتل، وسلوال پر سرتېرو گرځېدل، یو یو یې کتی چې ژوندی خو به نه وي پاته.

معاونین دننه وسلوالو ته ورژغ کړه: نفر اول مه معاونین استم نفر اخیر که اندوالیت کشتن پیش مه است دا خل میارمیش. وروسته یې نصیر په ټپله دننه کړی، نصیر هېښې پېښ پاته وو، د فرقې قوندان په ماته ماته ژبه د وسلوالو مشر ته وویل: زما امکانات خو انتقال سوي دي؟

هغو ورته وویل: هو! په فلاکي ځای کې په یو بېک کې پراته دي. په دې وخت کې نصیر په زخمي حالت کې معاونین ته وویل: یعني ته له دې کیسې څخه خبر وې؟ معاونین په پسڅند سره وویل: ای شعا جنرالي ومعاونیني خو مفت نیست، امکانات مي خواهد. نصیر چې ځان جوړ کړی، چې معاونین ته ورحمله کړي، سلاکوټ والا د شاله خوا وویشتی، نصیر پر مخکې ولوېدی او معاونین په خپله توپنچه دو ډزه نور پر سر وویشتی او ښکښل یې وکړل ویې ویل: شما اوغان غول هیچ انسان نشدین.

یوه وسلوال، چې سرتي یې کتل، وویل: ټول مړه دي.

قومندان وویل: څو نفره به وي؟

وسلوال وویل: یو نیم سل مي حساب کړل نور مي په وسه نه وه. معاونین او د سلاکوټ مشر په ځغاسته تر مسجد ووتل او وسلوال ټوله پر بله دروازه وتبتهدل.

معاونین د دروازي په خوله کې د سلاکوټ مشر ته وویل: یوه مرمۍ مي پر اوږه ووله او یوه مرمۍ مي پر پښه ووله. هغه د توپنچې دوې ډزې پر وکړې.

د سلاکوټ مشر چي ځان بنوراوه، معاون درې مرمۍ پر سر وويستی، سپک ښکښل يې وکړل ويې ويل: تو بې ناموس از من ونه می خواستی، امک تو سر خود ثبوت نمی مانه.



د طارق مور تلویزون ته ناسته وه او خبرونه يې اورېدل، بېړنی خبر تېر سو، د دې زړه ولړزېدی، لنډ ولیکل سول چي په دحه کي د مذاکراتو لیست اعلان سو. د طارق نیکه، چي د شاه د وخت متقاعد ډگروال وو، ورو ورو له ځان سره لگیا سو ويې ويل: په تېکه دارانو او ماشومانو که جوړېدای، ولي به دا حال وای، دلته اوس د ملت نماینده څوک سو؟

بیا تقریباً یو نیم ساعت پر دې عاجل خبر د گوندونو، قومندانانو او وکیلانو نندارې وې، یوه ویل چي زما برخه نه سته بل ویل چي زما برخه نه سته. د طارق نیکه د طارق مور ته مخ کړئ ويې ويل: دا میدان له دوی څخه طالبانو وړی دئ، هغوی به يې سبا ورځ په قطار کي ولاړ وي، دوی د پوهي او ډیموکراسۍ دعوی هم کوي، مگر هیڅوک د ملت او دولت خبره نه کوي، ټول د گوند د ډلي او قوم خبره کوي.

له اردو خبرو وروسته نطق وویل: د معمول په څېر نن یو بد خبر دا هم دئ چي په مزاره کي په پامیر قول اردو کي، شاوخوا دوه سوه تنه ملي اردو سرتیري په مرموز ډول وژل سوي دي. د طارق نیکه وویل: خوله دي ماتیري چي شهیدان ووايې، د طارق مور یو ناڅاپه جغه کړه ويې ويل: آه! طارق خو په همدې فرقه کي دئ. او ولوبده.

د دې لنډ خبر وروسته بیرته موضوع د دوحې پر لیست پیل سوه، د وطن د شهیدو بچیانو یاد یوازي کورنیو ته ورباته سو او د طوفان بلا د سقوط پر لور یو بل گام واخیستی.

د طوفان بل لوری

څوک په اسانه کور نه پرېږدي او غره ته نه خېژي، دا خبره احسان الله وکړه او بیا چورتونو یووړی، حافظ احمد الله ورته وویل: څنگه احسان الله جان! دا خبره دي تر څه پوري وکړه؟

احسان الله وویل: هسي را یاد مي سوه چي څنگه مي خوږ او ارام ژوند پرېښووی او طالب سوم. حافظ یو ځل بیا د خپل لاس جوړ کړی سنایر په دربین کي وکتل، ویې خندل ویې ویل: دوی هم پوه سوي دي، نور برج ته نه راخېژي، بیا یې احسان الله ته وویل: ته څنگه طالب سوې، احسان الله له ځان سره وویل: نه سوم، بلکي طالب یې کړم.

زموږ کورونه او مخکي د روزگار په چهار چینو کي وه، سخت خوشحاله ژوند مو وو، زه به د دوولس دیارلس کالو وم چي پلار او اکا مي تصمیم ونيوی چي کندهار ته کډه کېږو، هلته مو د پلار او نیکه ځایونه دي، نور به هلته واړوو، دا هلکان مو ډېر دي هلته به سبقونه هم ووايي او کار او کسب به هم زده کړي.

نو هغه وو چي موږ کندهار ښار ته راکډه سوو، دلته مو ژوند کوی او سبقونه مو ویل، ښه مو ساعت تېر وو، وروڼو مي د بزازی دکانونه خلاص کړل او د اکا زامنو مي هم خپل کار وبار شروع کړی.

موږ به سهار مکتب ته تلو او له غرمې وروسته به مو د انگلیسي او کمپیوټر کورسونه ویل.

په دې وخت کي (بوو گړز) هوايي اوان راغلی، د دوی تر سر تېر سو، په کورونو کي وموشتی.

احسان الله بيا خپل سځيل (پيڪا) ته ورنږدې سو او مسلسل شاجور يې فېر کړئ. لږ ها خوا ته گل احمد خپل نوي ملگري صالح محمد ته وويل: له شا څخه مي ليري سه! چي راکټ شا ته لمبه کوي، گږز سو له پوستې څخه دوږي پورته سوې، مگر په خاورو ډکو هيسکوگانو باندي راکټ چندانې تاثير نه کوي. بيا خاموشي سوه، حافظ احمد الله وويل: ډيري مرمۍ مه مصرفوئ، مشران وايي يوازي د ضرورت په وخت کي ټکان وکړئ.

حافظ احمد الله ته لکه چي د احسان الله کيسې خوند ورکړې، يا يې غوښتل د دې نامعلومه انتظار شپې لنډي کړي، احسان الله ته يې وويل: ښه نو بيا څه وسوه؟

احسان الله چي حواس يې پاشل سوي وه، وويل: څه شي بيا څه وسوه؟ حافظ احمد الله وخنډل ويې ويل: ډارنه! دا زه اوس سبا تا ته فدايي جانکت دراغوندم، ستا اوس دا حال دئ، ستا کيسه ښه يم څنگه سوه؟ احسان الله وويل: ښه ښه خو داسي ووايه، ته په جنگ کي زما څخه کيسې غواړې، نو زموږ خورا کار جوړ وو، له چا سره مو غرض نه وو، موږ هم شپږ وروڼه وو، د اکا مي هم شپږ اولاده وه، بسته لښکر وو، د گرده کوڅې سترگه راڅخه کېده.

يوه شپه درې او درزي سو، نارې سوې، زه له وراره گانو سره په خونه کي بیده وم، دوې درې چاودني وسوې، يو دم زموږ خوني ته درې څلور تنه له توپکو سره رانوتل، موږ ته يې توپکونه ونيول، ويې ويل: در ووځئ! موږ يې د سرای منځ ته راوستلو، د سرای په منځ کي شيان پراته وه، سوځل او رڼا يې جوړه کړې وه، سرای د عسکرو ډک وو، يوه نفر، چي مخابره يې په لاس کي وه، ښځي يې يوې خوا ته کړې او نارينه يې بلې خوا ته کړل بيخ وو، کوچنيانو چغي وهلې.

په دې وخت کي مخابرې والا د ښځو خوا ته ورنږدې سو، چي مخونه يې وگوري، زما ځوان ورور چي تازه مو واده ورکړی وو، ورحمله کړه، شا ته ولاړ بل

عسکر ضربہ پر وکړه، هغه ځای پر ځای شهید سو، بنور یې نه دئ خوږلی، ناوي لویه چغه وکړه او پر وغوړېده او بې هوښه سوه.

عسکرو د ټولو نارینه وو لاسونه تر شا وتړل او چي تر لس کلن لوړ وه، د هغو په سرو بې توري کڅوڼي ور واغوستلې او موټرونو ته یې وروغوړخولو، نور نو په ځان نه یم خبر سوی، یو وخت چي په هوښ کي راغلم، پر یخ سمیت پروت وم، سر مي سخت درد کوي، پوه سوم چي موټر ته د غوړخېدو په وخت کي مي سر پر موټر وموښتی او ورېښتان مي د وینو د وچېدو له امله په وینو کي وچ سوي وه او زه بې هوښه سوی یم، له یخ څخه مي زامه رېږدېده، خو لاسونه مي شاته کلک تړل سوي وه او هیڅ شی مي نه لیدل، موږ پلار ته (غاغا) ویل، په زوره زوره مي چغې کړې: غاغا، غاغا. د پلا زهیر او کرار کرار اواز مي واورېدی ویي ویل: احسان الله ژاړه مه، الحمد الله او قل هو الله ووايه، سمېږي. ما الحمد الله او قل هو الله شروع کړه، په دې وخت کي مي د بوټو اوازونه تر غوږ سول، را نږدې سول او د دروازې د خلاصېدو اواز سو، وروسته یو چا وویل: صاحب! دا دي دا د مرداري زامن مي ټوله راوستل. د یو چا ږغ مي واورېدی ویي ویل: څه مو وکړه د دوی طائفه وغیم، دا کندهاریان ډېر مست دي، نر نه پکي پرېگدم.

موږ که څه هم د کندهار نه یو، خو زما د مشر ورور اواز مي واورېدی ول ستاسي نر توب مو ولیدی، لاس تړلي خلگو ته ښکښل کوي او بې گناه خلگ په کورونو کي ولئ، ته مي لاسونه خلاص که چي نر دروښیم. درب سو او له درب سره مي د ورور د هه ږغ واورېدی، لکه په سینه کي چي یې ووهی، هم دغه کس بیا وویل چي اول بې جزايي کړی بیا تحقیق ځني شروع کړی، دا لویان یې په لاسونو وځړوي او کشرانو ته یې لگ گرېونه وخیاست.

زورونه او نارې سوې، ما مي د خپل اکا اواز واورېدی، چي د همېښني عادت له مخي ارام ږغېدی او ویي ویل: خو مسلمانان یاست، له کوچنیانو سره مو څه کار دئ، زموږ سره مو کار دئ. د چپلاخي اواز مي واورېدی یو چا په زوره د سر کڅوڼه را څخه کش کړه، تر څو ثانیو پوري شوکوره وم، هیڅ شي مي

نه لیدل، لږ گړی وروسته می سترگی عادي سوې، زما درې مشران د اکا زامن، درې مشران وروڼه، اکا او پلار می په لاسونو څړېدل، خو یوه لا آه هم نه کوی، موږ پنځه کشران یې هغه سی لاس تړلي پر چوکۍ کښنولو او گروپونه یې پر سترگو را ولگول، نیم ساعت وروسته چي زموږ چغي ډېري سوې گروپونه یې مړه کړل، خو ما چي وکتل فکر می کوی چي نور ټوله بیده دي، خو هغوی ضعیف سوي وه، شپږ اووه ساعته وروسته می درې څلور نفره ولیدل، یوه نفر چي غاړه یې اغوستې وه، ځوان سړی وو، ټولو والي صاحب ورته ویل، پر چوکۍ کښېنستې اشاره یې وکړه، ټول یې راکښته کړه، پر یوه یوه یې اوبه پاشلې، چي په هوښ راسي، وروسته والي زما پلار ته وویل چي گوره سپین گیرې! ما خلگ په ظالم پېژني، تر ننه څوک نه دي راته ټینگ شوي، د پوښتني څوک دي نشته، دا زما شخصي زندان دی، د ولایت زېر خانه ده، دلته ډیرو ټینگانو ژړلي دي، یوه او خاصه پوښتنه کوم چي په چمن کي موله چا سره ارتباط دی، چي ځی راځی.

د پلار پر ځای می اکا جواب ورکړی ویې ویل: موږ تاجران خلگ یو، په سیاست کي مو کار نه سته، اخگزي خلگ یو، له روزگانه تر گلستانه پراته یو، چمن می تر نیم ډېر ترېور دی، خپله لور می هلته واده ده، ورېره می او خور می هلته واده دي، د خسر کور می هلته دی، دا خو یو وطن دی، دواړي غاړي پراته یو.

والي نه وږه نه راوږه مخ ته په پرته ډکه د اوبو گډوه یې زما اکا پر مخ وویشتی، هغه آه هم ونه کړئ ویې ویل: ښه نه کوې. والي بد کښنځل وکړل ویل یې چي ښځه به دي څنگه وڅنگه کړم، بیا به ښه وي که نه؟

زما د اکا زوی پر والي ور وځغستل د والي عسکر په سینه کي په قنډاغ وواوه، هغه ولوېدی او ضعیف یې وکړ.

والي عسکرو ته، چي خپل شخصي خلگ یې وه، وویل: کمیښ او پرتوگ یې ځني وکارئ او بیا یې راوځړوئ، کالي او پرتوگ یې ځني وکښل موږ کوچنیانو ژړل او غټانو هیڅ نه ورته کتل، د والي عسکرو سگرېټ څکول او

خندل يې، د والي مخ ته د اوبو ډک ستل پروت وو، والي هغه راپورته کړی او پر وې پاشی، هغه آه وکړه، مگر په صد کي رانغلی.

بيا د والي يو مردار مخي ملگری، چي کوت کوت ورېښتان يې وه، رامخ ته سو او لگېدلی سگرېټ يې د هغه پر بازو ور ونيوی، ويې ويل چي اوس يې راوبښوم. نورو ټولو وخنډل زما د اکا زوی وښورېدی، لا پوره نه وو وېښ سوی، چي هغه کس يې سگرېټ پر سينه ور ونيوی، په دې سره هغه په صد کي راغلی، خپل لوڅ بدن يې وليدی، په زوره زوره يې چغني کړې.

په دې وخت کي يې يوه نفر په خوله ټوکر ور ننه ايستی او خوله يې وربند کړه. له والي سره يو بل کس خپله توپنچه را وايسته، دانه يې ورته کړه ويې ويل چي دوی نو خبري نه کوي، له دې کوچنيانو څخه به يې شروع کړم. توپنچه يې زموږ خوا ته کړه او څو خطايي ټکان يې وکړل.

والي وغورځېدئ ويې ويل: د خره زو! تا بيا بدل ټابليټ خوړلي دي، خو زه دي وډار کړم، سړی لگ گگ وکړي.

په دې وخت کي د والي سکرټر رامخ ته سو، والي ته يې په غوږ کي يو څه وويل، بيا يې تليفون ورته ونيوی، والي تليفون غوږ ته و نيوي حيران سو، ويې ويل چي څه! نه به وي، ته ولا؟ غلط خلگ مو راوستلي دي، خانه مو خرابه سه، په ما مو خلگ مړه او سپک کړل، اوس وايي چي راپور غلط وو.

وروسته يې بيرته زموږ په سرو کڅوڼي راواغوستې، خو لاسونه يې را ونه تړل، يو ځای يې له موټره کښته کړو، دوی په خپله مخه ولاړه، له هغه وروسته زموږ ورځ توره سوه، مشران وروڼه مي د کوتي شورا غړي سوه، موږ مدرسو ته ولاړو، چي د شپاړس کالو سوو جنگ مو شروع کړی، تر اوسه پنځه نفره شهيدان سوي يو، درې پاته يو.

د حافظ احمد الله پر ږيره اوښکي رواني سوې، ويې ويل: هغه د اکا زوی دي څه سو؟

احسان الله ورته وويل: هغه څو مياشتي ورک وو، په هغه مو دواوي وکړې،

اخير پي ٻه پنجوايي کي پر امريکايانو باندي استشهادي عمليات وکړل، ناوې پي د پلار پر کور پاته سوه.

صالح محمد چي تازه له دوی سره يو ځای سو، ويې ويل: دا خو سم سلاخي سوي ياست، موږ ته خو وايي چي له دوی سره پاکستانيان دي، تاسي خو گرده د داغه ځای ياست.

احسان الله ورته وکتل ويې ويل: دا ټوله درواغ دي، موږ چي پي ولايت ته راوستلي وو، يو بل سړی هم هلته تړلی وو، د ډېر وخت بندي معلومېدی، نوکان پي نه وه، خبري پي نه کولې، زما اکا پر خبرو راوستی.

ده د استخباراتو د رئيس پر کور مازدا بم کړی وو، ويې ويل: د استخباراتو رئيس مي ماینه راوستله او زما مخ ته پي تجاوز پر وکړی. ده پي هم ټول خاندان ورختم کړی.

صالح محمد خبرداره سړی معلومېدی ويې ويل: مشران خو نو په پاکستان کي دي. د احسان ورسره خوله سوه، ويې ويل: داسي به پاکستان کي دي، لکه موږ چي وو.

يو وار بيا د پوستي له خوا ضربه وسوه، ملا احمد الله وويل: ده شکه ده، خوږوي مو، لږ در گوښه سی.

صالح محمد د راکټ مرمی پر اوږه کړې په دوی پسې سو ويې ويل: وروره! موږ له سياسته خلاص بې ازاره خلگ وو، اوس په دې ناتار گډ سوو. ملا احمد الله داسي هم طبعه سړی وو ويې ويل: ښه تا ته موږ ناتر در معلومېږو؟

صالح محمد وويل: يا! عموماً دا ټوله کيسه يادوم، زما په حضرت جي بابا کي د ترکری دکان دئ، ساده سړی يم، تېره پنجشنبه ښاروال راغلی، زما يو څه شيان د دکان مخ ته پراته وه، نه يې وږه نه يې راوږه ويې ويل چي ستا په ښځه دا ټول شيان څنگه وڅنگه کړم، ده لا خبره نه وه خلاصه کړې، ما ورغبرگه کړه چي ستا هم، ده بادرنگو ته ورحمله کړه په ويې ويشتم، ما هم په روميانو وويشتی،

هي هي وطن / ۳۱

وروسته عسکرو تر لغتو لاندي کړم، قومندانۍ ته يې بوتلم، ښه جوړ يې ووهلم، په دا سبا د کلي خلگو را خلاص کړم.

زه بيا راغلم دکان ته هر څه مي سم کړه، ښاروال بيا راغلی ويې ويل چي ته د کوسۍ زوی خو بيا دا دئ ايله سوی يې، ستا څه وڅه وغيم، ده چي ځان جوړوی، ما د ترازو واری پر وکړی، نور را وغورځېدم، دا دئ دوهمه ده چي زه ستاسي سره يم، دوې کوچنۍ لوني او يو زوی مي دئ، طبيعت مي هم په خراب دئ.

په دې وخت کي ملا احمد الله ټوکه پر وکړه: جهاد دي نه قبليري ته د عقيدې طالب نه يې. ټولو وخنډل، مگر صالح محمد وويل: جهاد مهاد د کمي خوا وو، ټوله د خارجيانو ډرامې دي، يوه ورځ تاسي پورته کړي، بله ورځ بل څوک، تاسي اوس له پاکستانه رانه غلاست؟ بيا بيرته هغه پاکستان امريکا ته هلې ورنه کړې؟ اوس تاسي په کوټه کي شورا نه لرئ؟ په قطر کي مو دفتر نه دئ؟ مشران مو هره ورځ نوي ودونه نه کوي؟ خيتي يې دمخه وي دوی تر شا په پسې وي، نيم مو د پاکستان جاسوسان دي، نيم د ايران او نيم د امريکا انډيولان هم دي.

په دې وخت کي يې په خوله گوز واچوی او ويې ويل: غري سو، جهاد دئ. گل احمد هم خنډل هم يې په زوره ناره کړه ويې ويل: ملا صاحب! دغه چپ کړه، را څخه مردار پري، دلته به مي ځان پر ده غازي کړی وي.

ملا صاحب وخنډل ويې ويل: گپه کوي. بيا يې بيرته په مصلح انداز وويل: ستا خبري صحيح دي، په هر چا کي ښه او بد سته، په مور کي هم هر ډول خلگ سته، مشران هر وخت ټول پاک نه وي، هر څه به سم سي، مور اول دا جهاد په ثمره ورسوو، زه خو چي په ښه او بد پوه سوی يم حرام او ناروا دي وي که به بله اسره لرم، بله دي چي خداي (ج) راضي سي، هو! دا ته چي وايې دا خلگ مي هم په پېڅر ليدلي دي.

احسان الله په دې وخت کي ملا احمد الله اخند ته وويل: ياره ملا صاحب! سخت مي تلوار دئ چي دا کيسه بالا خلاصه سي، چي ناوې مي تر کوره راولم بيرته کرار آرام خپله دکانداري او ژوند وکړم.

ملا صاحب ورته وویل: هر څه به سم سي، تالی درب دي پر ما دئ، د وطاق په ټولو یارانو خو به اټن والله درته وکړم. صالح محمد بیا خوله مسخرې ته جوړه کړه ویې ویل: ملا صاحب! د ده په واده کي به د ټکانو پر ځای ځان دربی کوې. ټولو وخنډل، ملا احمد الله په خندا کي وویل: کفاره! استشهادي وایه، غاړي دي بندېږي، څه بده بلا یې، دې ته دي بیا څه پام سو.

په دې وخت کي یو دم د مرمیو شور سو، ملا احمد الله ناره کړه چي پروت وکړئ، له صالح محمد څخه ناره وسوه، ویې ویل: هغه سي مو په مردار کړم. ملا احمد الله خوشکه ورته وکړه ویې ویل: هر وخت د گپي نه وي.

گل احمد پر هغه خوا، چي ډزي ځني کېدلې، د راکټ ټک وکړئ، ډزي ودرېدې، شپه ناوخته وه، هیڅ شی نه معلومېدل، سپک سپک زگېږوی راتلی، ملا صاحب ږغ کړه: احسان الله جواب نه وو، صالح محمده! سپک زگېږوی راغلی. ملا صاحب جیبي څراغ ولگوی، احسان الله پر تندي مرمی خوړلې وه، د شا کوپړه یې ټوله ورسره الوتې وه او پر سقيل (پیکا) پر مخي شهید پروت وو.

د صالح محمد کالي په وینو سره وه، سپک سپک زگېږوی یې کوی، د زبیر، ملالی او غوتی نومونه یې اخیستل، یو گړی ژوندی وو، وروسته یخ پخ سو، بیا دوی کرار پر کرارگاه ور وختل، هلته یویش ددویش کسه مړي پراته وه. ملا احمد الله په کرارگاه کي پرتو قرآن شریفو او مسلو (جای نمازونو) ته وکتل، چورتونو یووړی، په کرارگاه کي یې پر مسجد او هلته د راکټ په زور د سوځېدلو قرآن شریفونو یې تر سترگو اوبنکي و بهیدې، له ځان سره یې کرار وویل: یا ربه! ایمان مو روزي کړې، دا دي په کومه ابتلا لږولي یو، ته مو رهنما سې، خو نه زموږ په قطار کي بېگانه سته نه د دوی. له ډېره قهره یې په لاس کي توپنجه پر دېواله وویشتل او ځای پر ځای کښېښتې.

له طوفانه پاته

حافظ اغا چي خپل نوي موټر ته ختی، زوی يې ورځ کړه: آغاځانه! ما به هم درسره بيايې. حافظ اغا وويل: خود دي بيايم زويه!

څنگ ته يې ولاړ بل کوچني، چي څيري او څيرن کالي يې اغوستي وه، ويې ويل: آغاځانه! ولاکې زه هم درسره ځم. په دې وخت کي د حافظ اغا زوی بغاري کړې، ويې ويل: هله! آغاځانه زه يې پوري وهلم. حافظ اغا هغه بل کوچنی تر ورېښتانو ونيوی، دوې درې چپلاخي يې پر مخ وواهه. ملا عصمت الله يې لاس ونيوی، ويې ويل: مړ دي کړئ کوچنی دئ.

حافظ اغا له خولې لاس واخيستی ويل يې: د سپي زو! سترگي دي مرداري دي، چټک کور ته ننوزه، چي بيا دي ونه وينم.

ملا عصمت الله کوچني ته رږ رږ کتل، بيا چي دی موټر ته ختی د حافظ اغا د مټرانو کاروان روان سو، حافظ اغا ملا عصمت الله ته وويل: دا نوی ماډل راغلی موټر هم تېز دئ هم زور ور دئ او دا تر دا نورو زرې موټرانو ډېر کلک هم دئ. مگر ملا عصمت الله چورتې وو، لکه د حافظ اغا خبري چي يې هيڅ نه وي اورېدلي. حافظ اغا ږغ پر وکړی: کاکا زو! چيري سودايي سوې، اوس دي بيايم په سرانانو کي مي يو نوی کبابي پيدا کړی دئ، خورا تېټ کباب پخوي. ملا عصمت الله کرار وويل: حافظ اغا! دا کوچنی څوک وو؟ چورت مي په بند سو.

حافظ اغا په بریتو کي وخنډل ويې ويل: ظالمکه! دا سختي سختي پوښتني مه کوه. په پښتون اباد چوک کي يې موټر ودروی، يوه خواپاکي ملا

کوچني ته، چي له حافظ آغا سره به ټول عمر ورسره وو يې وويل: کوچنوتې! ور ميدان کاره، له دې دواخانې څخه هغه زما د کليسترو دوا را واخله، بيا يې ملا عصمت الله ته وکتل ويې ويل: دا کليسترو دېر بد شى دي، لېونى کړى يې يم. ملا عصمت الله د ده د مسجد د طالبي د وختو ساده ملا وو، په لغز يې ورته وويل: لږ خوره هوسا به اوسې. حافظ آغا داسي په زوره وخنډل، لکه بل څوک چي يې خندوي. ملا عصمت الله وويل: قرآن دې ماسو دا کوچنى خو حافظ صمد فقير ته سوى وو، اوس مي ياد سوه.

حافظ آغا بيا په زوره وخنډل ويې ويل: اخير دي پيدا کړئ زوروره! د ملا عصمت الله سترگي له اوښکو ډکي سوې ويې ويل: بنائسته ځوان وو، د مور يو زوى وو، مور يې د ميراثي له بيري ژر واده ور وکړى، هغه بيا دى بېچاره په تشکيل کي برابر سو، لا يې څلور ډزي ويشتلې نه وو چي شهيد سو، هغه وخت يې ماینه اميندواره هم وه، خوشحاله سوم چي خداى (ج) هغه دئ زوى ورکړى دئ.

بيا يې بېله ځنډه وويل: نو ستا کره يې څه کول، دلې نږدې اوسيري، که څه خبره ده؟

حافظ آغا غاړه تازه کړه، لکه خطبه چي ورکوي ويې ويل: حافظ صمد خو زما په طالبانو کي وو، له مرگ وروسته يې د مور هم زهره پسي وچاوده، نو ځوانه جانه ماینه خو يې ما پر بېبان نه سواى پرېښوولای، را خوندي مي کړه، ملا عصمت الله ژر وپوښتل چي خپل زوى ته دي کښېنول او که وراره ته؟

حافظ آغا وويل: يا! ځان ته مي کښېنول. ملا عصمت الله وويل: استغفر الله! هغه خو ستا د لمسى پر ځاى وه، تا خو نوري درې هم درلودې.

حافظ آغا وويل: اوله خو دا چي تر ما يې بل چا ښه خيال نه سواى ساتلای، دوهمه خبره دا ده چي هغه اولي ته خو ما له وخته د ورورۍ لاس ورکړى، دا نوري دوې هم چندانې نوي نه دي.

په دې وخت کي دوی د سرانانو خوا ته وروگرځېدل، ملا عصمت الله حافظ آغا ته وویل: آغا جان! موټر دا بغل ته ودروه.

حافظ آغا وویل: خیرت دی؟

ده وویل: یو کار مې را یاد سو. حافظ آغا موټر بغل ته ودروی، ملا عصمت الله په یوه منډه له موټره کښته سو، دروازه یې په درب ووهله، حافظ آغا تر شونډو لاندې وویل: څه کوي د بزرگ زوی، څومره بد یې یووړه.

ملا عصمت الله چې له موټره کښته سو، لکه لېونی داسي سو، له ځانه سر ګلې وو، نږدې وو چې چغې کړي؛ مگر ځان یې ټینګ کړی، د خلکو یوه خبره یې ذهن ته راتله، بیا به یې خپله ږیره کش کړه، پر تو به یې کړه، زموږ دي ملا ماته سي، موږ دومره سپک سوو.

ملا عصمت الله ته خپل او د حافظ آغا ځواني وریاد سوه، هغه وخت به هم ټولو ده ته ویل چې حافظ آغا په هډو دروند دی، مگر ده به باور نه په کوی، بیا په جهاد کي تر ملا عصمت الله ښه راکټي نه وو؛ خو چې روسان ولاړل، بیا چې ملا عصمت الله پر دنده ونه لیدی او کله چې امریکایان راغلل، بیا د ملا عصمت الله خان راکټ ته خلگ حیران وه.

خو نه یې له روسانو سره پر داخلانو ډز کړی وو او نه یې له امریکایانو سره. له ځان سره بیا ګلې سو، خود به مو خلگ د پنجاب زامن بولي، د پاکستان صدر اعظم دا ډول موټر نه لري، ده ته درې دانې ولاړ دي.

د خپل شهید ورور ویني ته یې لاس اچولی دی، زموږ کتار هم له ملاثکو څخه نه دی جوړ، په قطر کي څه روان دي، خیتي یې غټیږي، ورځ تر بلي غوږ ګرځي، دا موږ د پېغمبر (ص) پر سنتو ناست یو او که یې بې عزتي کوو، لعنت سه پر موږ باندي.

په دې وخت کي یو تېز موټر راغلی د ملا عصمت الله لاسونه یې ور وتړل موټر ته یې ټپله کړی او ویې ویل: دهشتگرده! څه مخکي شه. ملا عصمت الله له ځان سره په زړه کي وویل چې افغانستان رښتیا هم د بل جګړې ځغولي.



گل مینه به ایله د شپاړسو اوولسو کالو وه، چي حافظ عبد الصمد ته یې ورکړه، حافظ عبد الصمد بنائستکی ځوان وو، ایله به د دووشتو درویشو کالو وو، ډېر ښه اخلاق او تربیه یې وه، د خپل مور او خور ډېر ښه عزت یې کوی، په سره سینه به یې خبري کولې او سنگینه ځوان وو.

دی په صحیح مانا په اسلامي روحیه روزل سوی وو، د آیت او حدیثو پر بنا یې مور او مېرمن قانع کړه چي دی ځي جهاد ته، مور یې ډېر ورته وویل چي دا د جهاد وخت نه دی، دا د فساد زمانه ده.

ده ورته وویل: که په آخرت کي خدای (ج) تر غاړه ونيولم، چي قرآن دي حفظ کړی وو، په پوهېدلې او ما جهاد فرض کړی وو او ته نه تللې. بیا به زه څه کوم ته به څه کوې؟

په دې خبره یې مور چپ سوه، مگر حافظ عبد الصمد یوازي په همدې خبره پوهېدی، مگر د نننۍ زمانې په ناولو سیاستونو نه وو خبر، خو بالاخره څو څو ځله په تشکیل ولاړی.

یو ځل یو داسي پېښه وسوه چي دوی علمیات تر سره کړه، عسکرو پسي واخیستل، دوی سیده د حافظ عبد الصمد په کور کي پټ سول، عسکر هم کور ته رانوتل، حافظ عبد الصمد خپل ملگري خپل په خونه کي له مور، خور او مېرمني سره پټ کړل، بالاخره عسکر بېرته ولاړل، خو یوه ملگري یې ماښام حافظ آغا ته ټوله کیسه وکړه او دا یې هم وویل چي د حافظ عبد الصمد یو داسي مېرمن ده لکه سپوږمۍ، له هغې ورځي به حافظ آغا حافظ عبد الصمد زیات په تشکیلاتو کي استوی، یوه ورځ چي حافظ عبد الصمد عملیاتو ته تللی وو، لیري د خاله لور یې، چي په وردگو کي اوسېدل، د دوی کور ته راغلې وه، له دې سره یې کیسې کولې او داسي وه لکه لېونۍ، ولي به نه لېونۍ کېده، دا یې

خلورم مېړه وو او درې سره مړونه یې یو په بل پسې شهیدان وه او له هر یوه څخه دې یو زوی درلودی.

څه وخت وروسته یې حافظ عبد الصمد شهید راوړی، معلوم نه سو چې چا او څنگه شهید کړی، د شهید د مور هم زهره وچاودله او گل مینه حافظ آغا ته پاته سوه او پس مرګي زوی یې د حافظ آغا د سترګو اغزی سو، څوک نه پوهېدل چې څه روان دي.

حافظ آغا هم وو، ملا عصمت الله هم وو، شهید عبد الصمد هم، شهید سهراب هم وو، شهید بهرام هم، شهید نصیر احمد هم او شهید طارق هم وو یو لوري ته شهیدان وه او بل لوري ته دلالت دواړي کړنې له همداسي درېدري سره مخ وې، بلا همداسي غټېدله ککړۍ همداسي رغړیدې، خدای (ج) هر څه لیدل خو لا یې اسمان نه رانړوئ.

د طوفان قرباني ملت

مکي خاله د کوڅې سپړه بلل کېدل، ټولو به ويل چي خير او خيرات ورکوئ نور يې مخ پرته کوئ، دا سپړه ده، کونډه سوه بيا د څلورو ځوانانو زامنو بوره مور سوه، اوس د يوه گل یتيمانو او درو کونډو مشره مور ده، پر کور يې د بلا سيوری سوی دئ، ځان ځني گورئ! چي سيوری يې پر تاسي ونه لوېږي.

په هغه ورځ چي زه له کابل څخه کور ته ولاړم دا هم راغلې وه او له دروازې سره ناسته وه، ټول ځني پټ وه، زه چي کور ته ننوتم، له دننه څخه مي يو ږغ واورېدی چي ويې ويل: هغه قرآن وهلې په دروازه کي ناسته ده او زموږ مسافر پر راغلي، ژر خيرات ورکړئ چي يو شی می ونه سي.

د عادت له مخي نږدې ورغلم، سپين سرې غټ پورنی پر سر له دروازې سره ناسته وه. ما سلام واچوی، دې سترگو ته لاس سايوان کړی راته ويې کتل سلام يې راوعلیکم کړی، مخ يې داسي کونجي درلودلې، لکه يو چا چي په لاس قصدي پکښي کښلي وي، طبعي نه وې، پخه ښځه وه، مگر بيخي ډېره زړه معلومېدل، لکه يو چا چي په زوره زړه کړې وي، سترگي يې په مخ کي ورکي سوې او توري توري هلکې يې دومره غټي وې چي اصلاً يې سترگي پکښي ورکي وې.

ما ته يې وويل: کابلی يې؟

ما وويل: هو! ادې کابلی يم، څنگه يې ژوندي څنگه دئ؟

ويې ويل: شکر دئ، دوی هغه بله ورځ ويل چي کابلی راځي ما ويل زه به دي ووينم که دي زما د چيچي احوال راوکړی، دوی ويل چي حکومت بنديان ايله کوي، خو ته هم په هغه جرگه کي وې، زما د زويک احوال به راونه کړې؟
ما ورته وويل: ته اول کيسه راته وکړه چي زوی دي چيري وو، څه په

وسوه، اوس چيري دئ؟

دې وويل: يو ټکی اوبه راکړئ. ما مي خور ته ورېځ کړه چي اوبه راوړئ، په دې وخت کي ټوله کورنۍ راوړسېدل، ما مي د مور لاسونه مچ کړه، مور مي څنگ ته پر چوکۍ کښېستله، زه بيرته مکۍ خاله ته کښېستلم، خور مي په يوه جیک کي د غورې اوبه راوړې، ما اول گيلاس خاله ته ورکړی، خور مي بل گيلاس ما ته راکړئ، ما مور ته اشاره وکړه چي مکۍ خاله ما ته کيسه کوي، مور مي په زوره وويل: مکۍ خاله! دا دئ اوس خپله کيسه سمه ورته وکړه، که دي ده د زوی درک در معلوم کړئ. بيا يې ما ته وويل: ته او خدای وس چي يوه چاره به يې کوي، بد بخته ټوټه ټوټه سوې ده.

په دې وخت کي مکۍ خاله غاړه تازه کړه ويې ويل: مور! اصلاً د تيري يو، مېړه مي د مکتب معلم وو او په څنگ کي مو يې باغونه هم درلودل، چي ښه بادام به يې کول، ژوند په خوشحالي تېرېدئ اول مي درې زامن وسوه بيا خدای (ج) دوې لونې هم راکړې، بيا مي غبرگوليان وسوه هلک او انجلۍ وه او بيا مي اخير وار زوی هم وسو. پر اخيري زوی مي الگوله سوه ويل چي انقلاب وسو، هره ورځ خلگ ورکېدل، يوه ورځ د هلکانو پلار باغ ته ولاړی بيا رانه غلی، لکه تا چي نه دئ لیدی ما هم همداسي نه دئ لیدی، ورځ مو واوښته، باغوانانو خپل باغونه راڅخه قبضه کړل، اختارونه يې هم راکول، کونډه ښځه وم، بله اسره مي نه درلوده، کندهار ښار ته راکډه سوم، دلته مي مشر زوی، چي د نونسو شلو کالو وو، يوه ورځ له توپک سره کور ته راغلی، ما خوشکه ورته وکړه چي مغزي ماتې دا څه کوي؟ ده ويل چي جهاد دئ مور او فرض دئ او بل نو زه څه کار لرم.

هلک وو نور مي په وسه څه نه وه ورسره پوره، واده مي ور وکړی، چي گوندي راوگرځي، مگر هغه به بيا ورک وو، پر اول کال يې زوی وسو، بيا هم دی به ټول وخت ورک وو، اوږدلي مي وه چي قومندان سوی هم دئ.

يوه ورځ کور ته راغلی، اوږدې ځوني يې وې، زه يې له قواري څخه بېرېدل، د خبرو طريقه او هر څه يې بدل سوي وو، مېرمن يې د شپې يو څه ورته

ويلي وه، په هغه شپه کي نارې او غالمغال سو، چي ور ووتلم وهل او دربول شروع وه، مېرور مي ځني خلاصه کړه، دی همداسي له کوره ووتی.

بيا داسي ورځ راغله چي د مجاهد په ښار کي جنگ سو او په جنگ کي مي زوی د خدای (ج) په کار سو او يوه ورځ يې جنازه راته راوړه، په دې وخت کي ما دوهم زوی ته هم واده ورکړی وو، د قومندان زوی مي هم درې اولاده وه دريم زوی مي، چي لا اومه خوله هلک وو، د اول زوی کونډه مي ورته کښېنول، بيا نو هغه وو چي سپيني ملائکي راپيدا سوې او خلگ يې له توپکيانو خلاصول، دوهم زوی مي هم يوه ورځ راغلی لاسونه يې رامچ کړه ويې ويل: موري! زه نو ځم چي خلگ له دې آفته خلاص کړو. ولاړی بيا به کله کله راغلی، د ده هم تقريباً څلور اولاده وه، بيا په دښت ليلا کي جنرال مالک او دوستم هغه هم راشهيد کړی، دی خو مي پيدا نه کړی، خو نوم يې په هغه لیستو کي وو، چي هلته شهيدان سوي وه.

دريم زوی مي د نوي حکومت په شروع کي، چي کرزی باچا سو، د پنځويشتو و شپږويشتو کالو وو او نور دوه زامن او دوې لونې مي غټوکي سوي وه، لږ مي زړه په ښه وو، له ځان سره به خوشحاله وم، چي خدای (ج) همدا ژوندي راته پاته کړل غټه خبره ده.

هغه زوی مي سبقونه هم ويل او بيا يوه ورځ په عسکري درشي کي راغلی، ويې ويل: موړه! زه خو عسکر سوم. د زړه مي شریک سو، خو بيا هم ښه وو، اوس ارامي وه، جنگ نه وو، هر څه اسانه وه، ښه معاش يې هم ورکوی، خو دا خوشحالي ډېره اوږده نه سوه چاودني او کرار کرار جنگونه شروع سوه.

دا څلورم زوی مي ملا طبيعته وو، ډېر به ورک وو چي کور ته به راتلی هم به ډېر په قهر وو، له چا سره يې سمه نه کول، عسکر زوی ته به مي يې هر وخت بد او رد ويل، د نورو غلام به يې ورته وايه، اجره مليشه به يې ورته وايه، خو عسکر زوی مي، چي پر مشر هم وو، پر خندل او هر څه به يې په ټوکه

تېرول.

یوه ورځ، چي د غرمې ډوډي ته ناست وو، څلورم زوی مي چي راغلی، عسکر زوی مي په دريشي کي ناست وو، ده د سلام دمخه ورته وويل چي دا غول دي دلته مه اغونده، موږ ټول حيران سوو، دا اول ځل وو چي زموږ په کور کي داسي يوه خبره کېده، ما ژر ږغ پر وکړه چي عطاء الله! دا څه وايي، ذبيح الله دې مشر ورور دئ او مشر ورور د پلار په درجه کي وي.

ده بېله دې چي ما ته وگوري وويل چي موږ ته ښځه يې په دې شيانو نه پوهېږي، دا ټول د کافرانو مزدوران دي، ټول بايد مردار سي.

مشر زوی مي د دې پر ځای چي احساساتي سي، ورته وويل چي عطاء جانه! ته دي ډوډۍ وخوره، بيا په مجلس سره وکړو، شوده سړيه!

عطاء الله په قهر ورته وويل چي شوده داسي وي لکه ته، مشر زوی مي بيا پر وخنډل ويل يې چي څه زه يې شوده ته دي ډوډۍ وخوره.

تر ډوډۍ وروسته مي مشر زوی عطاء الله ته وويل چي ښه وروکه! راځه چي سر سره خلاص کړو، موږ څنگه مزدوران او کافران يو، په کوم مسجد کي چي ته پنځه وخته لمونځ کوې زه يې هم کوم، کومه دېرش ورځي روژه چي ته نيسي زه يې هم نيسم، کوم قرآن شريف چي ته مني او وايې زه يې هم وایم، اوس نو زه څنگه کافر سوم.

عطاء الله ورته وويل: ستاسي ټولي پيسې کافران درکوي، په کار کي شراب چيښئ، کافرانو خپل انجونې راوستلي دي او ستاسي په دفتر کي کار کوي، تاسي د خنځيرانو غوښي خورئ، ايمان مو په سر کي نه سته.

مشر زوی مي وخنډل ويې ويل: گوره! زموږ په وظيفه کي هر ډول نشه مطلقه بنده ده، خارجي څه کوې، داخلي انجونې لا دلته کار نه کوي او پاته سوه د خنځيرانو غوښه، هغه دلته نه سي خوړل کېدلای، ځکه دلته نه خنځير سته او نه يې څوک غوښه خوړلای سي.

عطاء الله بې واره وويل: نو د کافرانو په پيسو خو چليرئ.

عسڪر زوى مي ورته وويل: دا يويشتمه پيري ده مملكتونه خيلي اڀتياوي لري، همدا اوس داغه كافران په مکه شريفه کي سته، په نورو ټولو اسلامي مملکوتونو کي سته، ته ماته دا سي يو څوک رابنډولای سې چي له خارجانو سره تړون نه لري او خپلي وطني گټي دي ونه ساتي؟

عطاء الله ورته وويل: ولي پاکستان نه دئ، ولي طالبان نه دي.

عسڪر زوى مي ورته وويل: گوره عطاء الله! پاکستان دا اوس د هيرا منډئ يې په ټکس چليري پر شرابو او نشه خانو ماليه اخلي، ډيسکوگاني پکښي قانوني دي، نر له نر او ښځه له ښځي سره واده کولای سي، قانون يې د انگریزانو قانون دئ او امريکا هر کال تر بل تر هر چا ډېري پيسې پاکستان ته ورکوي او داغه پاکستان بيا بيرته طالبان ساتي، پخوا يې مجاهد ساتل او بيا يې امريکا ته هډې ورنه کړې، چي د طالبانو حکومت يې چه کړئ؟

عطاگي په قهر ځني ولاړ سو، ويې ويل: تاسي کافرانو اړولي ياست. او له کور څخه ووتی، څو وروځي وروسته يې زما عسڪر زوى په مسجد کي د سهار پر لمانځه وويشتی او ځای پر ځای شهيد سو. خلگو دا اواز هم خپره کړه چي خپل ورور ويشتلی دئ، ځکه هغه په طالبانو کي دئ، اوس نو کونډي راته دوې سوې. لوني مي غټو کي وې يوه مي دلې په ښار کي يوه ځوان ته ورکړه، په دا سبا کي عطاء ډېر په قهر راغلی ويې ويل: تاسي اجر ته زما خور ورکړې ده، يو مو پايښت نه سو چي بل حکومتی ته مو انجلی ورکړه.

او بله خور يې په وچ زور خپل ملگري ته ورکړه، چي هغه دوې نوري ښځي هم لرلې.

د اولي لور مي ډېر ښه ژوند وو، مېړه يې په ولايتي شورا کي کارمن وو، په ولايتي شورا کي چي هغه مازدا وچاودل، دی په هغه کي شهيد سو.

زما عمر نه خلاصيري، له هر اولاد سره يو وار مړه سوې يم، مېړه، درې زامن او زوم مي شهيدان دي، خو زه لا ژوندی يم، وایم چي مخکه چاک سوې

واى او زه په ننوتلې وای.

مور ته چي مي وکتل هغې هم ژړل ويې ويل: زما يو زوم مړ دئ، لس کاله کيږي، خو تر اوسه هره شپه ژاړم، د زامنو غم دي خدا (ج) نه راکوي، دا يو دئ سر او کال راڅخه ورک دئ، خو زړه مي پوره دئ چي ژوندی خو دئ.

په دې وخت کي مکى غاړه تازه کړه ويې ويل: خانمي! کاشکي چي غم له غمه شرمېدلای، پر ما به نه راتلل، جوړه جوړه غمونه د عسکر د قبر خاوره لا نه وه وچه چي عطاء الله پر محبس باندي په عملياتو کي شهيد سو.

اوس نو يوازي د کوچني زوى په اسره باندي ناسته وم، نور مي نو له ټولي دنيا اميد شکېدلى وو، کشره لور مي چي ډېره بنائسته ده، بيخي ډيري مرکې ورته راغلې ولاړې، د حوزې د آمر مرکه ډېره ټينگه وه، خو ما قسم کړى وو چي هيڅ رقم توپک والا ته به يې نه ورکوم، اخير يې اختار راواستوى چي لور دي راکړه کني دا بل زوى دي هم ولا ژوندی ژړانده در څخه ورک کړم، ما سر نه په گرځاوه.

يوه شپه درې سو، دروازه مو په بم والوزول سوه، عسکر راغلل د زوى په سر مي يې توره کڅوڼه ور واغوستله او بويې تلې، دا زوى مي ډېر بې ازاره هلک دئ، په ښار کي يوه مستري خانه لري، د چا په ښو او بدو يې کار نه سته، دا يې پنځمه مياشت ده چي ورک دئ، دوى راته وايي چي باگرام ته يې وړى دئ، اوس نو تاسي ووايست چي زه سپېره يم که دا وطن، گناه د چا ده، اوس به نو ته کوې خداى (ج) به کوي، زوى به مي راپيدا کوې.

ما په ډېره مايوسي ورته وويل: يا مور سپېره يو ابى. په دې وخت کي مي د امنيت په شورا کي خپل يوه ملگري ته، چي د بنديانو د ايله کولو د کمېسون غړى وو، زنگ ووايه، د مکى د زوى پوښتنه مي وکړه، هغه وويل چي وخت راکړه زه بيرته زنگ درته وهم.

يو گړى وروسته زنگ راغلي ويې ويل: هو! سته، څه په وکړم؟

ما ورته وويل: د نن په ليست کي يې واچوه! او لس زره افغانى وکړه،

حساب زما او ستا تر منځ دئ. د مکی خوله له خدا څخه نه ټولېده، تا به ویل
چي ټوله نړۍ دي وربخښلې ده، زما څخه د خپل کور تگ خوشحالي هېره وه،
د بودۍ خوشحالی ته خوشحاله وم، مگر په زړه کي یوه نامعلومه درد ځورولم،
زه پوهېدم چي ډېر څه پیښیږي، زه کور ته د اخیري خدای په امانی له پاره راغلی
وم، د کور غولۍ، دېوالونه هر څه مي بل ډول لیدل، که څه هم په کابل کي هم
هر وخت همدا کور په خوبونو کي هره شپه وینم، خو دا ځل هر څه بېل وه، ما د
طوفان څپې لیدلې چي ورو ورو رانږدې کېدلې، ما لیدل چي موږ یوه تیاره
نامعلوم او ورک لوري ته ورنږدې کیږو.

اصلي طوفانيان او د هغوی قربانيان

پنجوايي په دې ورځو کې د بهرنيانو سرتېرو له پاره په سره اوږدې بدلې شوې وه. يو خو خدايي کندهار او بيا پاشمول او پنجوايي هر وخت سر درد وو، مگر له هغه ورځې، چې د باگرام له زندانه د قران شريف د پاڼو او قران شريف د بې عزتۍ كيسه راووتل؛ دلته مظاهرو سخت کش واخيستې. ټول ورځ مظاهري وې او بهرنيان بلخصوص د پنجوايي هيله، چې دغه ورځ د ښار گزمه هم ور د غاړې ول؛ سخته عصاباني سوه. مگر په ځغاسته ئې ځان تر هډې را ورسوي. سربازانو په يوه او بل رشخند واهه، چې څخه بهرې اخيستي وه.

يو عسکر قومندان ته وکتل، ول: له ډمبر څخه خو هم پتلون لوند سو، ته ورته وگوره.

ډمبر په چغه ورته وويل: د مورغودي زو، دا بولي نه دي، د اوبو بوتل مي پر ځان چپه کړی. گرمۍ مې کړلم.

ډمبر په دې مشهوره وو، چې هم ئې شرطونه تړل او هم ژر درد ورتلی. قومندان په مسخره ورته وويل: د سپۍ زو، زه دي نو کوم نه پېژنم، په عراق کې دي نه دي په ياد؛ څه رڼا پرې دي په هغه شپه وهلې.

ډمبر فول وقهرېدی، ول: تاسي مازي هوايي لگيا ياست، څوک شرط راسره تړي؟ دغه کلي ته ځم، خلک ولم؛ بيرته راځم؟

په دې وخت کې يو بل نظامي، چې تازه ئې سرگرم کړی وو، ورته وويل: په زر ډالره ما درسره وتړی.

قومندان ورته وويل، چې پنځه سوه زما هم پر واچوه. يو بل عسکر وويل: يا دی دي نامي سي، مازي دي تر بېس ووځي. زه دوه زره ورکوم.

ډمبر زغره ټينگه کړه، توپنچه ئې وکتل، توپک ئې سم کړی او بل انډيوال ته ئې

وویل: راکه د چانتې گرنیتان دي.

هغه هم ورکړه. ډمبر سگرېټ کش کړی، ټابلېټ ئې خولې ته واچوی او بوتل ئې پر سر پورته کړ. ټولو له خندا پر پښتورگو لاسونه نیولي وه او ډمبر په خغستا ووتی. دوی یواځنی قطعه وه چې هیڅ ډول اصولو ته مسول نه وه نو ځکه یې مرگ قطعه بلل دوی ته هرڅه ور ازاد وه، لس دقیقې تېرې سوې، قومندان په خدا وویل: دا مورغودی لکه چې په رښتیا ولاړی. بل عسکر ورته وویل: هو، هغه چې یوار خر سي، بیا په هیڅ شي نه دی بند. هغه ورځ ئې په باغو کې یو مصروف سړی په شرط په سناپر وویشتی.

قومندان وویل: موږ په جنجال کې مه اچوئ. د خلکو ویشل دونه کیسه نه ده. راغلي داغه ته یو، چې خلک مړه کړو.

بیا یې د پنډ سیگار دود هوا ته پوف کړی. په دې وخت کې له نږدې کلي د ډزو اوازونه راغلل او بیا څو د گرنیت چاودني وسوې. قومندان د تیار سی امر وکړئ او د گزمې موټر ته ور وغورځېدی. ول ژر در وځی. دا سړی بیا پوښتنه لري، که څه په وسوه، زه ولاکه ولاړ سم.

موټرونه په تېزۍ را ووتل، د کلي پر خوا. په کلي کې تر دوو کورونو لمبې پورته وې او خلک په تېښته وه او ډمبر همداسې مخامخ ویشل. قومندان ئې موټر ور نږدې کړی، ول: راخېژه، کارونه دي وغوول.

ده په خدا ورته وویل: اول د شرط پیسې را وباسه.

ډمبر ئې موټر ته وخېژوی او په یوه تاخت بیرته په بېس ننوتل.

ټول له خدا شنه وه او ډمبر ئې په اوږو کې اخیستی وو او د ریشخنده ئې د قهرمان قهرمان نارې وهلې.

کله چې ټول سترې سول، قومندان لاس پورته کړی، ول: خاموش!

بیا ئې ډمبر ته وویل: کیسه وکړه، څه دي وکړل؟

یو بل ملگري د اوبو گیلان ورته ونيوی. ده گیلان پر سر واړوی او د ملگري له

لاسه ئي سگريٽ واخيستي؛ ڄو دوده ئي کش کړي. وروسته ئي وويل، چي له دې ځايه ووتم، اول مي په کوڅه کي دوه زاړه خلک په مخ راغلل. ټکان مي په پنبو کي ور وکړه. دواړه وويشتل سول، خو ځان ئي باغو ته واچوي. په دې وخت کي له دروازې سږي راباندي وغيل. پر تندي مي وويشتي. کور ته چي ور ننوتم؛ يوه ځوان، چي ټکان اورېدلي وه؛ راباندي راوغځستل. ښور ته مي نه دي پرې ايښي. دوې مرمۍ مي وويشتي. له يوې خوا يوې سپين سري را وځغستل؛ پر پرېوته. هغه مي فقط يوه مرمۍ پر سر وويشتل. له يوه اطافه مي د کوچنيانو چغې واورېدې؛ ور ننوتم. يوه ښځه له څلورو کوچنيانو سره ناسته وه؛ ټول مي يوه يوه مرمۍ وويشتل. ها خوا ته په ځانگو کي يو کوچني بغاري کړې، هغې خوا ته ور تېر سوم. توپک چي مي ورته ونيوی؛ ده ورودي. ما ته مي زوی را په ياد سو. بيرته مي فکر وکړی، چي مور ئي ولاړه؛ دی نو څه کوي. دغسي مي ماشه کش کړه، نور ئي ښور و نه خوړی. څنگ ته ئي بله خونه وه، هلته هم څو تنه پټ وه. هغه مي پسي وويشتل. په دې کور کي يوه دروازه را خلاصه وه، هلته ورننوتم. چي په مخه راغلل، و مي ويشتل. په دې وخت کي يو د شا له خوا داسي خفه کړم، چي فکر مي کاوی مړ سوم. برچه مي را وکښل، همداسي مي په نس کي وواهه؛ بيا مي پسي ضربه کړی.

ډېر مي اعصاب ورته خراب وه. سخت ئي خوږ کړی وم. د کور ټول مړي مي يو پر بل واچول؛ د پطرولو گېلن پروت وو؛ هغه مي پر چپه کړی، اور مي پسي ور واچوي. بولي مي پسي پر وکړې، را ووتم. د دروازې سره نږدې غوا رېمباري کړې، هغه خوني ته مي يو گرنيت ور وغورځوی. همداسي راوتلم، چي تاسي را رسېدلست، شاوخوا مي شل يوويشت کسه وويشتل. توپک مرمۍ مي خلاصي سوې، گرنيتان مي هم ټول وغورځول. توپنچې څو ټکه مي کړي وه، چي تاسي را ورسېدلست.

په دې وخت کي د هليکوپټر اوازونه سوه. په څو دقيقو کي دوې هليکوپټر کښېښتي او دوو په هوا کي څرخونه وهل. د سيمي نظامي قومندان په غصه

راغلي، مگر بل ورسره کس آرام وو، چي خير دئ، خير دئ.
وروسته ئي ڊمبر له ځان سره هليکوپتر ته وخېژوی او روان سول.



ندامحمد له خپلي اتلس نفرزي کورنۍ څخه يواځني کس وو، چي ژوندی پاته وو. هغه له پرون راهيسي ميوند ته د خپل ماما کره راغلی وو. مخکي ځای نه ورکاوه، چي څه وکړي. هر څه نصيحتونه ورته کېدل، مگر اسانه خبره نه وه. پر يوه وخت باندي يوځای ئي ټوله کورنۍ شهیده سوې وه.

ماما ئي چي په غوږو دروند هم وو، مگر دروند او سنگين سړی وو؛ په درانه اواز ئي ورته وويل: ندا زويه، گوره دا د خدای امتحان دئ، زغمو به ئي.

ندابې حاله پروت وو، لکه هيڅ چي نه اوري. ماما وويل: گوره زويه، ستا په ياد دي؛ زما دا ناز دانه، زما د ځگر ټوټه باغوان او د امير زوی محمد خان ئي پر څه شي ويشتلي وه؟ خو اوبه ئي لگولې! سړی ئي د کومي کيسې مخه ونيسي؟ په ټول عمر مي په ټول خاندان کي چا نه په سياست کار درلودی، نه په حکومت. مگر درې ځوانان ئي يواځي په تېره هفته کي را شهيدان کړي دي. خدای راوستي ده.



نن دريمه وه، چي شهزاده د هلمند دې بېس ته راغلی وو. هر چا کونښن کاوه، چي خوشحاله ئي وساتي. شهزاده د قومندان سره يوځای د عسکرو په منځ کي ناست وو. عسکرو ته ئي ويل: د دې خلکو پر دنيا له بل چا څخه دونه بد نه راځي، لکه زموږ څخه. رحم پر و نه کړئ. چي يو مو وژلای سواي، دوه وژنئ. د ناټو او امريکا په کيسه کي مه کېږئ، خپل کار کوئ. د پلرونو کسات خو به اخلو. قومندان وخندل، ول: ياره شهزاده صاحب، ارمان مو په کېښلی دئ. زموږ د دغه

سرباز پښتو ښه پوره زده ده. یوه ورځ په عملیاتي خونه کې ناست وو، بې پیلوټه گرمې کولې. د عملیاتو د خونې پر پرده د موټرانو یو کاروان را ښکاره سو. ترجمانان مو ژر را وغوښتل، چې د دې کاروان والا خبرې او مکالمې ترجمه کړي. موږ پوښتنه ځنې وکړه، چې څوک دي. دوی ول داغه دښمن دي. موږ هم بمبار ورته کش کړی، کاروان مو ټول بمبار کړی. یو څو دوی خپل منځي دښمنۍ په پېڅر لري، ځکه له هغه وخته چې موږ د نفاق تخم ورپاشلی، بیا نه دي راټول سوي. دا ترجمانان د دې سیمې نه وو، د دې خلکو په ژبه او فرهنگ هم نه پوهېدل او بل ئې خپله دښمني هم ورسره پالل. څو واره ئې په موږ مسجدونه او مېلې سري سمبري کړي وې، خو دا ځل بیخي رسوایي جوړه سوه. دا زموږ ملگري رسوا کړه، چې دوی په پښتو نه پوهیږي. دا خلک د واده ورا وه. هغه مو ټوله بمبار کړل. ناوې، زوم او ټول مو ختم کړي وه. ژر مو خپله سهوه اعلان کړل. کندهار څو واره مجلس وغوښتی، سر مو نه دي ورسره خلاص کړی. اوس به لویه برتانیه خپل تي خور ماشوم امریکې ته جواب ورکوي. له دې سره شهزاده او نورو ټولو په هټ هټ وخنډل. شهزاده وویل: ناټو ئې هغه ایکسپایر ده. امریکا هم نور له کښه لویږي. مهمه نه ده. زه دلته نفستگي سوي یم. دباندې مي وباسی، چې لږ ښکار وکړم. د ښکار خبره ئې د وړي لېوه په توگه وکړه او بیا ئې وویل: د انسانانو ښکار نو بیا بل خوند لري.

له دې سره ټولو وخنډل.

په دې وخت کې پر مخابره ږغ وسو، چې له اروزگانه د استرالیایي ځواکونو عمومي قومندان د شهزاده لیدو ته راغلی دی. شهزاده وغورځېدی، ول: دا زما پخوانی یار دی. تاسې ئې راولی.

وروسته یو د لوړ قد غټ استرالیایي جنرال دننه راغلی او روغپوښه سوه.

له جوړ په خیر وروسته شهزاده جنرال ته وکتل، ول: زموږ پر پېښو بحث وو. ستاسې وخوا ته څه کیسې دي؟ تاسې ډېر وژلي، که له تاسې مخکې هالنډیانو.

جنرال وخنډل، ول: په هالنډيانو نه يم خبر، خو موږ ئې ښه تکړه کړو. ښه تمرينات پر کوو. ټول نوي فوجيان يوه دوره دلته رالېږو، چي عملي جگړه زده کړي. نو دوې گټي کوو: يو د خپلو اسلحو له پاره ښه بازاریابي کوو، ځکه دلته ئې ویدیوگاني اخلو او بل خپل فوجيان په تمرینوو.

شهزاده وپوښتل: دې خلکو پخوا یو لاس وه، مشرانو یې کوم غبرگون نه دئ ښوولی؟

استرالیایي جنرال وخنډل، ول: اوس هم غبرگون ښیي. پر سوشل میډیا د خواشینۍ پیغامونه خپروي او ځان ته نوي امتیازات غواړي. نور خاموشه دي.

شهزاده وویل: نو حکومت څه کوي؟

جنرال په زور وخنډل، ول: حکومت لا څوک دئ، خو همدا سیاسيون دي؛ ځان ساتي. ټول ئې په دې تمه دي، چي د دوی خولې ډکي وي، پاتي خیر و خیرت دئ. له هغه وروسته چي موږ راغلي یو؛ کندهار د کانډایانو او امریکایانو په لاس کي دئ. هلمند د برتانویانو او ارزوگان مخکي د هالنډیانو اوس زموږ په لاس کي دئ. هیڅ یوه پروژه مو د حکومت په خوښه نه ده جوړه کړې او نه مو د حکومت په لاس ورکړې ده. هر څه د پي آر ټي پر لاس کيږي. حتی مخالفینو ته هم پروژې ورکوي، چي دا کیسه جاري وساتل سي. که جگړه ودروو، نو لوبه ختمیږي. نو دواړه لوري باید وساتو.

یوه جالبه کیسه به درته وکړم: په اروزگان کي مو د سناتور کور بمبار کړی. اووه کسه مو ور ووژل. مگر په څو غمشریکۍ پیغامونو او تسلیو او څو پروژو مو اوس تر ټولو لوی یار همدا دئ.

له دې سره ټولو وخنډل. شهزاده وویل: نو تاسي د دې خلکو اصلي مرض، چي د پیسو مینه ده؛ تشخیص کړې. مگر دا خلک داسي نه وه.

استرالیایي وویل، چي دا خو نو ټول د لوی لالا (امریکا) کمال دئ. د روسانو په وړاندې چي مقاومت ایجاد کړل سو؛ همداسي ئې پیسه خوره او پاشلي اموخته

کړل. اوس په دواړو غاړو کې خپل مامورین لري. ځینې مستقیم تمویلوي، ځینې غیر مستقیم. څو واره مو غټ غټ قومندانان په مخامخ جنگ کې نیولي. د ملا صاحب له سړایه په کندهار کې الوتکې راغلې، کس ئې وړی؛ سبا بیرته په جنگ کې وو.

دلته اوس پیسه خوړل او فساد وایرس دئ، چې مازي د افغانستان فضا ته را واورې، چې هر څوک وي؛ دلته معاملې کوي. دا سیستم قصداً همداسې جوړ سوی دئ. ته پوهېږې، تورن خو دوی دي، چې د مواد مخدر کښت کوي، مگر دا اوس ځینې د موادو د پروسیس کمپنۍ ټولې بهرنيانو جوړي کړي دي او یو پر بل حملې هم کوي. دا اوس اوازه ده، چې په هلمند او ارزوگان کې، چې تر ټولو ښه کوکنار کیږي؛ روسانو څلور فصله تخم ورکړی دئ. ته پوهېږې، د کاله د مواد مخدر درې ملیارده بیزنيس دئ. په دغه درې ملیارده کې له کښت، پروسیس او ترانسپورټېشن سره افغانانو ته فقط یو نیم سل میلیون پاته کیږي؛ نوري ټولې د نړۍ والي مافیا دي.

خلک قصداً سرسامه ساتل کیږي، چې لوبي ئې سمې مخ ته ولاړي سي. ټوله تمرکز پر پلونو او سپکونو دئ. بنسټیز کار نه کوي، چې بیرته همدا پلونه او سپکونه په هغو جوړ سي. ته پوهېږې، چې د ملکونو ابادي په برق ده. دوی یواځې د هلمند په کجکي ټول افغانستان ته برق ورکولای سي، مگر قصداً ئې جانرېټرونه ورته ایښي، چې یواځې د تېلو په مصرف ئې درې نور کجکیان جوړېږي، نو ځکه دا خلک اوس چې د خپل کور چټ هم گلوي؛ مؤسسې ته انتظار باسي. نړۍ والو مرستو، چې مستقیم ئې کوي؛ حکومتونه نه تقویه کوي. دا خلک ئې په فقر روږد کړل.

شهزاده په تمسخر وخنډل، ول: غوولې گوره، ما تا ته څو واره ویلي، چې احساساتي کېږې. ته باید شاعر وای، نه نظامي. ته فکر کوې، موږ دلته جوړولو ته راغلي یو. دا ټول قوتونه دلته یو بل ته غله دي. هر څوک خپل اهداف لري. زموږ امپراطوري دې خلکو چپه کړه. ستا توقع ده، چې موږ ئې جوړ کړو؟ څه،

زه نه ستا د دونه خوشباوری په خاطر نن ستا د قدرداني په خاطر دوه افغانان اضافه قرباني کوم.

له دې سره ټولو وخنډل.

په دې وخت کې د بېس قومندان وویل: شهزاده صاحب، کاروان تړلی دی. که دوره وهي، همدا يې وخت دی.

استراليایي جنرال ول: زه هم درسره وځم.

وروسته قطار له بېسه څخه ووتی. په پټيو کې روان وه. یو ځای یو پوخ سړی له یوه ځوان سره په پټيو کې لگیا وو. شهزاده په دوربين کې ورته وکتل او قومندان ته ئې وویل: لومړی ښکار خو پیدا سو.

قومندان ته ئې وویل: طالب به څنگه معلوموو؟

قومندان وویل: غټې برېږي ئې دي؟

شهزاده وویل: هو.

بیا قومندان وویل: غټ کالي ئې دي؟

بیا شهزاده وویل: هو.

قومندان وویل: په مخکې کې هم اخته دي. دا حتماً طالبان دي.

له دې سره ټولو وخنډل.

استراليایي جنرال وویل: کېدای سي کروندگر وي، تخم کړي. او غټ کالي او لنگوتې خو دوی تل تړي.

له دې سره د شهزاده د سناپير سيو سو او وئې ويل: ته مورغودی بيخي فوجي يې نه.

استراليایي جنرال ژر په دوربين کې وکتل، یو کروندگر پروت وو او بل ورته ناست وو. ښځې پر کاوه.

شهزاده وویل: پر تندي ئې ولم. وایه څو شرط وهي؟

جنرال ول: پنځوس زره.

شهزاده ويل: يا، دا ځل د لندن د مېلې خرچه ټوله پر تا.
جنرال وويل: که دي و نه ويشتی، هغه د اکسفورډ د ښارگوټي اپارتمان دي زما.
ده ول: شرط وټرل سو.
شهزاده نخښه نيولې وه. له دې سره سيو سو او د ځوان د مخ نيمه خوا ټوله والوتله.

شهزاده او نور ټولو په زوره زوره وخنډل او وښي ويل: دا توپک سخت کافر ويشتل کوي. دوه نيم لکه پونډه مي ناحقه نه دي پر ور کړي. په دوه مايله کي هم ويشتل کولای سي.
دوی همداسي روان سول. شهزاده څلور پنځه ځايه نور هم خپله نخښه و ازمويله. د شپې له راډيو چېنلونو څخه خبرونه خپرېدل، چي گډو ايتلافي ځواکونو دښمن ته په مخامخ جگړه کي په هلمند او نورو سيمو کي گڼ شمېر وسله وال وژل سوي دي.



هليکوپټر د باگرام په هوايي ډگر کي کښېنستل. ډمبر له هغه درې کسو سره راکښته سو، چي د ده دوسيه ئې مخ ته وړل. له هليکوپټر څخه د کښته کېدو وروسته هلته شاوخوا ولاړو عسکرو ټولو په لوړ اواز افرينه وړکول او ځينو خو حتی شعار ورکاوه، چي ډمبر قهرمان دئ. له دې خلکو سره بايد همداسي وسي.
ډمبر وروسته يوې خوني ته بوتلل سو. هلته يواځي ميز ته کښېنستی. ښه منظمه ډوډۍ او هر څه ورته راوړل سول. له همدې خوني سره په نښتې بله خونه کي، چي توري هنداري بېله کړې وه؛ د امريکايي ځواکونو عمومي قومندان، د استخباراتو مسؤل او د قضيې څارنوال ناست وو.
څارنوال وويل: ډمبر بشري جنايت کړی، بايد پر برقي چوکۍ کښېني او خپله جزا وويني.

قومندان وویل: دا د نظامي اصولو خلاف او زموږ د اجنډا سره په ټکر کې ده. موږ عملاً په جگړه کې یو. د نظامیانو مورال ماتېږي.

څارنوال وویل، چې امریکا لوی هیواد دی. دا د ټول هیواد د بدنۍ سبب کېږي. موږ تر انساني حقوقو پښه نه سو اړولای.

جنرال وویل: زه ستا د حقوقو په کیسه کې نه یم. زما یو سرتېري د افغانستان له ټول نفوس سره نه برابر یم.

څارنوال وویل: دا د امریکا پالیسي نه ده.

د جنرال او څارنوال خبرې توندي شوې. په دې وخت کې د امنیت کس مېز په سوک وواهه او وئې ویل: بس کړئ، ماشومان خو نه یاست.

بیا ئې جنرال ته وکتل او وئې ویل: موږ دلته خپلو گټو ته راغلي یو. مگر هوښیاري به کوو.

او څارنوال ته ئې وویل: ته به دي دا حقوق او قانون یو بغل ته کړې. دلته هغه حقوق چلېږي، چې د امریکا گټې نه زیانمنوي. موږ باید له پېښو خپله گټه وکړو. ستاسې دوسیه دي پر مخ ولاړه سي، مگر له ډمپر سره غرض مه لرئ. هغه به له خپلو نظامیانو سره وي. رسنیو او ټولو ته پر وخت معلومات ورکړئ، چې محکمه روانه ده. هیڅ شی مه ځنډوئ او جنرال ته تاسې خپل نظامي مورال وساتئ او دا پېښه عادي کړئ.

څارنوال وویل: مخالفت نه لرم، صرف ځان پوهوم. آیا دا قوتونو ته دښمن نه ډېروي؟

استخباراتي کس وویل: موږ د دښمن په لږېدو ځوابدي کېږو، په ډېرېدو نه. موږ دلته پاته کېدو ته اړ یو، چې جگړه وي او جگړې ته جگړه کوونکي په کار دي او جگړه کوونکو ته سببونه او علتونه. ته څه فکر کوې، له زندانو څخه دا د قران شریف د توهین ویډیوگانې د بنديانو د ځورولو عکسونه په پټه خپرېږي؟ دا لوبه باید جاري وي، چې زموږ چلښت او پایښت او پاته کېدلو ته سبب وي.

څارنوال نور یخ او ارام سو. د استخباراتو کس جنرال ته وویل: ډمبر به بلې هفتې ته کویټ ته انتقال سي. یو څه وخت به دلته تېر کړي، د محکمې او نیولو ځینې عکسونه ئې رسنیز کړئ. تر راتلونکې هفتې ئې همدلته پرېږدئ او خاصو قطعاتو ته ئې وسپارئ، چي له بنديانو سره ئې مخامخ کړي او دی خپل قهر دلته وباسي. دا زموږ په گټه دئ. نن له عملیاتو څخه چي ئې بنديان را وستلي دي؛ د هغو په پروسیس کي ئې شریک کړئ.



دا نوې قطعه په دې مشهوره وه، چي له خلکو د اقرار اخیستلو خاص تاکتیکونه ئې زده دي او دوی هر ډول اصول ماتولای سي. لارا او گولډن په دې قطعه کي خاص نوم درلودی. کله چي به دوی دوه مست سول؛ بیا به ئې زندانیانو له شره امان غوښتی.

لارا گولډن ته وویل: نن مي یوه نوې مقاله د دې خلکو په اړه ولوستل. دوی ته درې شیان تر نورو ډېر مهم دي: لنگوټه، ږیره او پټ بدن. نن یوه نوې تجربه درته کوم، سخت به دي خوښه سي.

هغه د شپې چي ئې بنديان راوستلي دي، د هغو کار نن ما ته را پرېږده. وروسته هغه نوي پنځه را وستل سوي کسان را وستل سول. لارا یوه عسکر ته وویل: هغه د دوی لنگوټې راوړئ. دا مځکه ډېره چټله ده، لږ ئې باید پاکه کړو. عسکرو ورته ویل، چي مځکه خو یې مخکي پاکه کړه. لارا په داسي حال کي چي سگرېټ ئې کشوی، ول: مورغودې، زه درته وایم لنگوټه راوړه. ته دلایل وایې.

وروسته ئې د هغوی لنگوټې پر مځکه واچولې او پر مځکه ئې کش کړې. بنديانو په مایوسه او مات حالت ورته کتل. هیڅ ئې نه ویل. وروسته لارا چغه کړل، ول: سر او ږیري ئې ور ماشین کړئ.

بندیانو ډېر زور وواځه. ترجمان ته ئې وویل، چې ته دې ته ووايه؛ هر څه چې وايي، منو ئې. مگر ږيري دي نه راخروي.

ترجمان نه یواځې دا چې ورته و نه ویل، بلکې څو نور ښکېنځل ئې په ماته گوډه پښتو وکړل. بالاخره هر یو ئې جلا جلا ونيوی او سر او ږيري ئې ور ماشین کړې. وروسته لار ترجمان ته وویل، چې دوی ته ووايه، چې کالي وکارې.

په دې وخت کې یوه ځوان ئې، چې خیال محمد نومېدی؛ په غبرگون پر یوه سترې حمله وکړل. دوی هغه بېل کړئ او سپي ئې ور ایله کړه. په سپو ئې کالي ور څيري کړه او په زور ئې ټول لوڅ لپړ ودرول. وروسته ئې ټول یو پر بل سربېره واچول او د اوبو تېز پایپ ئې ورته ونيوی.

له څو ورځو شکنجو وروسته دوی درک کړه، چې عام د کلي خلک ئې راوستي او د دوی راپور، چې له یو چا پیسې اخیستې؛ د هغه له دوی سره دښمني وه. نو راپورچي غلط خلک راپور کړي. بالاخره خلک ازاد او خپلو کورونو ته ولېږل سول. دوه سپین ږيري خو کور ته له رسېدو سره مړه سول او پاته دوه پاڅه او یوه ځوان خیال محمد د انتقام په نیت له مخالفینو سره یوځای سول او د مړو سوو دوو سپین ږيرو زامن او لمسیان هم له دوی سره یوځای سول.

خیال محمد د دې نوي قطعي قومندان سو، چې په مخه به څوک شکمن په لاس ورتلی؛ واژه به ئې. مگر همېشه به ئې ملگرو ته ویل، چې یو ترجمان باید ونیسو. زما د هغه ترجمان ښکېنځل او لغتي نه هېرېري. بالاخره یوه ورځ یو اجل اخیستی ترجمان د د بېسونو د تلاشی په وخت کې په لاس ورغلی. ملگرو ئې د بېلابېلو طریقو وژلو وړاندیز کاوه. چا ویل: په راکیت به ئې وولو. چا ول: پر بم به ئې کښېنو. چا ول: حلال به ئې کړو. یو ناڅاپه د خیال محمد سترگي سرې سوې. ول: د رځې تېره تار را پیدا کړئ.

او وروسته ئې هغه ځوان ترجمان په دوو نفرو د رځې په تار حلال کړی. خیال محمد چې وروسته حساب وکړی، یواځې د دوی له کلي په انتقامي جنگ کې

ديارلسو تنو ځانمرگي کړي وه. او ده په خپل لاس دوه دېرش د حکومت کارمندان او شکمن کسان ويشتلي وه. مگر هيڅ کله ئې امريکايانو ته لاس نه وو رسېدلی.



د ندامحمد ماما په ډېر زور او زاريو ندامحمد په ښار کي يوه پوه او د تجربې ډاکټر ته، چي د ده يار وو؛ راوستی. ډاکټر ته چي ئې د يارمحمد کيسه وکړه، نو ډاکټر خپله له ندامحمد سره مجلس شروع کړی.

- آښه ځوانه، پېښه خو پېښه ده. له پېښي تېښته نه سته. ته څه وايې، چي په څه شي به آرام سي؟

- زه بايد خپل کسات واخلم او هغه کس بايد اعدام سي.

- دا خو ناممکنه کيسه ده. امريکايان په امريکا کي محکمه کېږي. مگر فکر نه کوم، چي هلته دي هم محکمه سي.

- نو بيا کسات اخلم.

- څنگه ئې اخلي؟

- په کلي کي طالبان سته، له هغو سر ځم پاکستان ته او هورې ترينينگ اخلم؛ بيرته په تشکيل کي راځم.

- نو ته فکر کوي، پاکستان تا ته اجازه در کوي؟ چي خپل انتقام اخلي؟

- ولي يې نه را کوي سم مسلمان ملک دئ ټوله مدرسي او علما قربان يې سم هورې دي.

ډاکټر په دې وخت کي په کمپيوټر کي گوتي و وهلې څو دقيقې وروسته يې يوه ويديو پلې کړه په هغه کي يې د امريکا رئيس جمهور او د پاکستان صدر اعظم څنگ پر څنگ ولاړ وه خبري يې کولې په پښتو يو چا ترجمه ورسره ويل چي امريکا سر کال بيا هم په خپله نظامي بودجه کي تر ټولو زياتي پيسې پاکستان ته ورکړي دي.

ډاکټر صاحب وویل:

گوره ندامحمد پاکستان تر موږ ډېر د امریکا انډيوال دئ امریکا هم غیري مستقیم د پاکستان پر لاس خپل مخالفین ساتلي او هم د وطن دننه خپل متعهد حکومت دا لوبه ټوله د دې غټو ملکوده موږ نیم د حکومت په نوم نیم د مخالف په نوم په بېلابېلو چمونو په دې جنگ کي درول سوي یو کنې د طالب وسلې د کم مسلمان ملک دي او حکومت په دې جنگ کي یوه مرمی هم افغانانو نه ده جوړه کړې مگر د دې جنگ ټوله مخکه او قربانیان افغانان دي د حکومت په لاس وژل سوي د انتقام په خاطر طالبان دي د طالبانو په لاس وژل سوي د انتقام په خاطر حکومتیان دي دا جگړې ټولي بې گانه دي. موږ باید دا جنگ و درو کنې دا جنگ به موږ ختم کړي. ډاکټر صاحب زیاتي ویډیوگاني او خبري هم ندامحمد ته وکړې او یو څه د خوب او تسکین دوا یې هم ورکړه او هغه یې رخصت کړئ.

دا طوفان طبعي نه وو دا نړۍ والي ټولني د خپلو گټو پر اساس تنظیم کړی وو چا سیاست پکښي کاوه، چا پروژې پکښي تر سره کولې چا هم خپلي ډول ډول وسلې پکښي ازمویلې او خرڅولې.

افغانان یې د ماشومانو په څېر پر گروپونو وېشلي وه او یو و بل یې وژل او یو لوی طوفان یو لوی سقوط د یوه ملت غرقیدل او محوه کېدل روان وه خام مواد یې افغانان وه، د سونگ توکي یې افغانان وه، او لوبونکي یې نور څوک وه. توپان په غرغندو کېدئ او قرار قرار تېږېدئ. د غلطو ترجمانیو، خصوصي دښمنیو، تاریخي حسادتونو او ترپگنیو په گرم بازار کي بل اور ته هر چا خپل لرگي ور غورځول ځان یې مخکي کاوه او دښمن یې واهه او د وطن بربادۍ ته هیچا حساب نه کاوه.

د طوفان مستوونکي

زرمیر په عامه توگه په ملي تاجر مشهوره وو، مگر د کابل د خائينانو او د جنگ د ناميانو ټولي گټلي پيسې او کيسې ده ساتلې، په کابل کي چي کوم ډيلونه کېدل په ترکيه او نورو هيوادونو کي د پيسو تسليمول او په کابل کي د ضمانت کول، د ده پر غاړه وه، ده په سرايي شهزاده کي يو بنائستوکی دفتر هم درلودی، د جمعې د ورځي د تاجکستان مېله او په مياشت کي يو ځل د دوبي، په بله مياشت کي د ترکيې مېله يې نه قضا کول، پيسې وې چي هر څه يې کولای سي او ده هر څومره پيسې درلودې، د پروژو خرڅول او تورو پيسو سپينولو له ده څخه ښامار جوړ کړی وو.

د هغه کار وبار له عقله وتلی وو، په دې وروستيو کي چي سياست پر هر څه سپور سو، د نورو په څېره ده هم سياست ته ور ودانگل، په نوي حکومت کي چي هر چا جرئت کوی چي کانديد سي، د ښار له مشهورو رقاصو څخه نيولې تر مشهورو غلو او قاچاقبرو پوري، د بهرنيو له قراردادونو څخه نيولې د ښار تر مشهورو مردگوانو پوري، هر څوک کانديد وه، علت يې دا وو چي پارلمان قضايي مسئويت درلودی، نو هر چا کوشش کوی چي خپله بدلاري د ملت په سپېڅلي کور کي پټه کړي.

زرمیر هم دوې خپلي درلودلې او دوې يې په پور کړي او پارلمان ته کانديد سو، کارونه يې ډېر وه، نو فکر يې وکړی چي بايد يو خپل باوري او تکړه کس د خپلو چارو مسئول کړي، چي څومره فکر يې وکړی تر اميد بهترين کس په نظر وره نه غلی، اميد يې د خاله زوی وو، تازه يې په هند کي په حقوقو او

سیاسي علومو کي ماستري کړې وه او اوس پر کور وو، یوازي به کله ناکله په تلويزونو کي سياسي بحثونو ته تلې، نور نو بې کاره وو.

زرمیر هغه ته زنگ ووايه او له ډېرو چنو وروسته يې راضي کړی، چي د ده د دفتر چاري پر غاړه واخلي، هغه دا شرط پر کښېښووی چي په هفته کي به دوې ورځي حتماً حاضر وي، ده ورته وويل چي اولي دوې مياشتي هره ورځ حاضر یم، له هغه وروسته چي ضرورت وو راځم.

په دا سبا اميد په دفتر کي کار شروع کړی، په هره برخه يې ځان پوه او خبر کړی، يوه خبره زرمیر ويل او مانا دار به يې ورسره خندل، ويل به يې: اميد خانه! زموږ سره چي گرځې ډېر څه به وينې؛ خو ځان به تېر راوړې، مزې به دي وي مزې.

يوه ورځ دفتر ته د اميد د ښوونځي د دورې يو هم صنفی راغلی، اميد فکر وکړی چي زما لیدو ته راغلی دی، خو هغه زرمیر ته وويل: زه رئیس صاحب اداره امور را واستولم، يو څه تحويلي وه. بيا يې بسته ورسره خلاصه کړه او يو لک او پنځوس زره ډالر يې زرمیر ته وسپارل، زرمیر د پیسو د شمېرلو وروسته هغه ته مانا دار وخنډل وپې ويل: رئیس صاحب! اوس دي لا مبارک سه، په کندهار کي په ورځ کي دومره پيدا کولای سې؟ د کندهار گمرک ډېر برکتی دی.

اميد چورتونو واخيستی چي دې هلک خو مکتب په تېلو تېلو خلاص کړی، دومره تمبل وو چي درې ځله په کانکور کي بې نتيجې سو، دا دومره پیسې يې له کومه کړې او اوس څنگه رئیس سو، ده به لا دا چورت وهی چي زرمیر پر ږغ کړه: اميد خانه! رئیس صاحب مخکي د هرات په گمرک کي مامور وو، اوس دا دی د هغې وظیفې له برکته د بلي چوکۍ مستحق سو، دغه يو نیم لک او رئیس صاحب په هره مياشت کي دېرش زره جمعه کوي، دا ټول د ترکیې له حسابو د اداره امور د رئیس صاحب اکاونټ ته ځي، دا دي درسره یادانېت

هی هی وطن / ۶۱

وي. وروسته د گمرک نوي رئيس پارچه واخيستله او نيم ساعت وروسته په فسبوکونو کي د کندهار د گمرک د نوي رئيس صاحب له ټاکل کېدو سره د مبارکۍ پيغامونه خپرېدل.

د رئيس صاحب له تگ وروسته يوه وچه کلکه ناجورۍ نجلۍ راغله او زرمير صاحب ته يې وويل: زه فلانکي استاذ را استولې يم، هغه سلامونه ويل او پرچه يې راکړه. پرچه يې زرمير ته ونيول، زرمير چي په فسبوک کي ويډيوگاني اړولې را اړولې، همداسي يې تليفون ته کتل نجلۍ ته يې وويل: استاذ پسي پرېږده، ته تر استاذ مهمه يې. بيا يې يو رقم له ځان سره وخنډل او و يې ويل: خدمت وايه!

نجلۍ وويل: موږ د کابل پوهنتون محصلين يو، دا کال فارغه کېږو، د فراغت له پاره مو مرسته په کار ده.

زرمير هم هغه سي په چوکۍ کي څنگېدۍ ويې ويل: پوهنتون مو څه په درد خوري، پيسې پيدا کړئ، ته به داسي وکړې چي سبا ماڅيگر پنځه بجې په کارته نو کي زما ځای ته راسې، هلته به خبره وکړو، اميد په حيرانۍ زرمير ته وکتل، ځکه چي پر پنځه بجې د بې گانه نجلۍ يوه ليري او د مېلمنو دفتر ته غوښتل، څه مانا يې درلوده، خو ځان يې تېراوه.

سبا چي اميد دفتر ته راغلی زرمير وختي لا راغلی وو، د دفتر د تليفون څو زنگه زرمير نه جواوېدل، اخير يې نفس تنگ سو، اميد ته يې وويل: دا تليفون پورته کړه! ورته ووايه چي زه نه يم، د يوې مياشتي له پاره دوی ته تللی يم، محصلين په دومره مصرف نه اړزي.

يو گړی وروسته يو کس په نظامي درشي کي راغلی، زرمير ورته راپورته سو، روغېر يې ورسره وکړی، بيا زرمير انرژي ورته کښېښوول، نظامي کس ورته وويل: ياره زرمير خانه! دا ځل به هم همکاري کوې، جنرال خو دي کړم، مگر ترفيع او يو ښه بست به راپيدا کوې.

زرمير پر زنگانه وټکاوه ويې ويل: ورسه! زړه مي مه خوره، هغه د پېښورو

خبره چي وايي ټايم به لگې خرچه به بې راځي. له دې سره دواړو په زوره وځنډل، زرمير ورته وويل: يو ښه ارام ځای به درته پيدا کړم، کرار ورته کښېنه، نه به ټک وي نه به ټوک.

جنرال يو ناڅاپه وويل: نه پام! ارام ځای په درد نه خوري، پيسې خو په جنگ او نا ارامه ځای کي دي، دومره وخت دي تجارت وکړئ په دې پوه نه سوې چي د دنيا اتيا فيصده پيسې په جنگ کي دي او اپراتيفي پيسې دي چي پوښتنه يې نه سته، خالي د عسکرو شمېر ورکړه، جگړه او ډزي وکړه او مهمات خرڅ کړه، د تلفاتو راپور ښه غوښتن وليکه، د اکرامې پيسې بېله د نوي جلب جذب نوي تجهيزات او د تعمير د ترميم پيسې، هر څه درته په جېب کي پاته دي.

زرمير وويل: نو دا نظام خو ټول وايي چي د پښتنو په لاس کي دئ، نو بيا ولي دومره پيسې پر رتېو او بستونو ورکوي، خو هر څوک مو خپل دي.

جنرال ورته وويل: گوره زوروره! زه به دا نظام درته تشرېح کړم د بن په کنفرانس کي يوه جوړه دا سوې چي درې نظامي ارگانونه وزارت داخله، دفاع او امنيت ټلوالې ته ورکول کېږي، نو ځکه هم هلته فهيم مارشال سو او پر هم هغه اساس سلگونه جنرالان يوازي د پنجشېر سول.

زرمير ورته وويل: د پنجشېر که د تاجيکو؟

جنرال وويل: نه يوازي د پنجشېر، بلکي د بدخشان، تخار، بغلان، مزار او پاته سو تاجيک ټول تاجيک لس جنرال نه لري، مگر يوازي پنجشېر تر زرو ډېر جنرالان او ډگروالان لري، نو وزارت دفاع د ټولو ولايتونو لوړېستونه، داخلي ټول بستونه او د امنيت ټول بستونه له دوی سره دي، چي خپله يې کوي که يې خرڅوي، مگر کښته عسکر او نظاميان له ټولو ځايو دي، د خوار او غريب اولاده يو او بل سره وژني، د جنوب خلک، هزاره او مشرقيوال ځوانان تر ټولو زيات وژل کېږي.

زرمیر وویل: جنوب والا خو ما هیڅ نه دي لیدلي.

جنرال وویل: نه! هلمند، روزگان، کندهار او د جنوب ولایت تر ټولو ډېر تلفات لري، یو خو دښمن ټول نفوس گیري له همدې ولایتونو کوي، له بلي خوا هلته ځایي عسکر پوله ساتي او اربکیان ټوله دوی خپله دي، د ورځي تر سل زیات تلفات لري او په نظام کي تر ډگروال پورته نه لري. مشرقیوال زیات په اردو کي دي، بل خوا کنړ ډېري زیاتي قربانی لري، خوست، پکتیا او پکتیکا بیا په صفري قطعاتو او کي پي ایف کي سخت تلفات لري او دا دي هېره نه وي چي بامیان، بدخشان، او تخار هم په اردو کي سخت تلفات ورکړي دي، مقصد د نظام پاچاهي ټوله له پنجشېر سره ده.

زرمیر جنرال ته وویل: ځی! هغه دئ چي وطن داسي گلي گلزار دئ. بیا زرمیر یو چا ته زنگ وواکه امک امک یې ورته وویل او د جنرال صاحب له پاره سودا وسوه. جنرال ولاړی زرمیر امید ته وویل: امید جانه! داسي غوري دي، که یې زه ونه کړم بل همدا کار وبار کوي.

زرمیر په دې وخت کي وویل: امید خانه! درځه چي یو ځای د غرمې ډوډۍ هم وخوړو او یو څوک به هم درباندي ووينم. موټر ته وختل او د ښاري نو خوا ته روان سول، په ښار کي بیربار تر پخوا ډېر وو، فقيران تر سودا اخیستونکو ډېر وه، د زرمیر د موټرانو کاروان په هارنگونو ځان ته لار خلاصوله، ترافیک هر ځای دوی ته سلامي کول او زرمیر به ورته کتل هم نه، خو د خلگو پر مخ د وراخطايي نخښې معلومېدې، دوی په ښاري نو کي بخارا هوټل ته ننوتل، دا د ښار تر ټولو لوکس هوټل وو، یوه د لنډ قد درلودونکي ژر دروازه خلاصه کړه، د هوټل منېجر رامنډه کړه وپي ویل: رئیس صاحب! وکیل صاحب اینجا برایت منتظر است.

دی یې یو مخصوص اطاق ته رهنمائي کړئ، کله چي دروازه خلاصه سوه د ظریفو او ښځینه عطرو بوی راننوتی، دوی چي ورننوتل، پر مېز باندي مخامخ د پارلمان یوه نسبتاً لنډ قدې ښځه ناسته وه، په خدا را ولاړه سوه، زرمیر خان ته

بي ٽيٽه ڄمبه ورکړه، لکه ښه ټينگ پخواني ياران چي وي، بيا يې وويل: ډوډي مي ستا له طبيعت سره سمه راغونښتي ده، را څه مهرباني. زرمير اميد ورته معرفي کوي، خو وکيلي ډېر په اعتنايي سره سر وښوروي او خبري يې شروع کړې ويې ويل: رشتيا وايې، ځان دي کانديد کړئ، نو رياست ته دي اړولي دي که معاونيت ته؟

زرمير وخنډل ويې ويل: ته وده! يو وار راسو بيا به گورو، اوس لا وختي دي.

بيا وکيلي وويل: هغه ستا ملگري وکيل صاحب د قندوز د سقوط هيټي اخيستي ده، دا به نه ځني را رانيسي؟
زرمير وويل: په څو يې غواړي؟

وکيلي وويل: په پنځوس زره. بيا زرمير زنگ ووايه، څو دقيقې يې زنگونه ووهل په دريم زنگ يې وکيل پيدا کړئ، له ډېرو چنو وروسته وکيل راضي سو، خو نرخ يې يو لک ډالر ووايه، بيا زرمير وويل: زه فيصله کوم، دواړه وکلات ماته راکړئ. آخر يې خبره په پنځه اويا زره ډالره خلاصه کړه، هغه هم د زرمير په احترام. زرمير د تليفون وروسته وکيلي ته وويل: خوشحاله سوې؟
هغې ناز وکړی ويې ويل: گرانه سودا دي وکړه. ده ورته وويل: يو لک خو به والي درکوي، پنځوس قومندان او اويا به له رئيس امنيته اخلي، نور هم پيدا او پنا پکښي سته، ناشکري مه کوه.

وکيلي وويل: څه خدای به يې خير کړي. بيا يې پسي وويل: اوس نو دا نوي څلور پروژې چي مي د ښځو له پاره اخيستي دي، د دې خريداران دي پيدا کړه؟

زرمير وويل: پيدا کړي مي دي؛ مگر په څو فيصدي يې خرڅوې او زما فيصدي به څو وي او بل په کومو ولايتونو کي دي، ولي يې خپله نه کوې؟
وکيلي وويل: تا ته زه ډېره بې کاره درمعلوميرم زابل، غور، ډايکندي او

بادغیس ته به زه روانه یم پروژې به کوم، کونډي به راتولوم، کار به ورپیدا کوم، یا به بویونو کوچنیانو ته په کېږدو کی صنفونه جوړوم.

زرمیر په زوره وخنډل وکيلي و ویل: ښه فیصدي یې پنځه دېرش فیصدي ده، ستا شپږ فیصده ده، درې پر ما دي او درې پر مقابل لوري، له ډیرو چنو وروسته خبره په دېرش فیصده خلاصه سوه او زرمیر خپله فیصدي اته ته لوړه کړه، څلور پر وکيلي او څلور پر مقابل لوري.

کله چې له هوټله بیرته راووتل زرمیر څلور سره پروژې پر دریم لاس په څلوېښت فیصده خرڅي کړې او څلور فیصده یې هم واخیستل.

سبا سهار چې کله امید صرافۍ ته ولاړی، د لېسې د وختونو یو سپین ږیری استاد یې راغلی، دی ژر مخ ته ورغلی، لاسونه یې ورمچ کړه رایې وستی دننه یې کښېنوی، چای یې ور واچولې، هغه وویل: معاش خو اوس نه سته، ماش وي، هغه هم کله ناکله وي، بچو ته مي دي خدای (ج) جنت ورکړي، له بهره پیسې رالېږي، په حواله پسي راغلم، په دې اخیر عمر کي مي خدای (ج) دا یوه ناره واورېده او تعلیم آفته بچي مي په بهر کي خوندي کړه، دلته به یا مړه کېدل یا به یې بل څوک واژه، وطن خو هغه سي د سوداگرو په لاس کي دی. امید له ځان سره سخت پیکه سو، په بې خوندي یې وویل: استاذه! د ملت گناه هم ده، هر څوک یې پر اوږو سپور دی، دوی یخ پخ ورته گوري.

استاد وویل: امیده بچو! ملت یې له اخه او ټوخه واچوی، پر خلق دیموکراتیک یې حساب وکړ، ټول کمونستان وختل شعار یې کور، کالي، ډوډی وه، خو له ملت څخه یې له دې درو سره سره امن او سوکالي هم واخیستله، پر مجاهدو یې حساب وکړ، هغه توپکیان سول، په سرونو کي یې مېخونه ورتکوهل، سینې یې ځني پرې کړې، رقص مرده یې په وکړی، په ناموس پسي یې کورونو ته ورننوتل، د هغه د ختمولو له پاره طالبان راغلل، سپیني ملايکي وې، لږ وخت به نه وو تېر سوی چې د پنجاب فوج په گډ سو، بیا دا نوی حکومت راغلی، ښه کارونه یې هم وکړه؛ مگر وروسته دوی په فساد کي تر هغو

واړول، اوس ته ووايه ملت په چا باور وکړي؟
استاد به لا نور څه ويل، يو دم يې خبري بندي کړې ويې ويل: ورک يې
کړه څه يې کوې، دغه حواله را اجرا کړه. وروسته يې خپلي پيسې واخيستې او پر
خپله مخه ولاړې.

يو ساعت وروسته زرمير راغلی امید ته داسي معلومه چې د سر دښمن
يې راغلی، د استاد خبرو ډېر بد تاثير پر کړی وو، ځان د وطن غدار
ورمعلومېدی، خو هغه يې په ځان پوه نه کړی، هغه له راتگ سره سم وويل:
امیده! انگليسي خو دي ښه ده، د فلانکي کمپ څخه يو امريکايي جنرال زنگ
را وهي، ترجماني به ورسره راوکړي.

يو گړی وروسته زنگ راغلی، جنرال ځان معرفي کړی او ويې ويل: د ارگ
يو امانت دئ، بايد انتقال سي، په اماراتو کي يې په څو فيصده سپنوي؟
ده لس فيصده ورته وويل، هغه وويل: دا بيخي ډېري دي، يو مناسب
قيمت ووايه! چي زما انتقال ما ته گټه وکړي.

ده وويل: ته خپله فيصدي چيري غواړې؟
هغه ورته وويل: زه خپله فيصدي په اماراتو کي غواړم، دا پيسې امريکا ته
نه سي انتقالېدای، زما فيصدي په اماراتو کي زما د گولفرينډ نوي کار وبار ته،
چي هلته يې شروع کړی دئ، انتقالېږي.
بيا زرمير وپوښتل: څو پيسې دي؟

هغه وويل: دوی خو اوس يو سلو پنځوشت ميليونه وايي؛ خو زه فکر کوم
چي د تړون تر وخته به پنځوس انتقالات ورته تر سره سي، سم قرارداد را سره
وکړه! چي اسمان ته وخېژي.

بالاخره په دوولس فيصده تړون وسو، چي اووه فيصده د زرمير وې او پنځه
فيصده د هم هغه امريکايي لوري وې، له دغي ورځي وروسته دوی بيا ارامه
ورځ نه درلوده، هره ورځ انتقالات روان وه او امید درک کړې وه چي امريکايي

لوري يوازي هم نه دئ، ډېر شريكان لري او پيسې يوازي دوبي ته نه، بلکي خو نورو مملکوتونو ته هم انتقالېږي.

اميد ته هغه خبره، چي خلگو به ويل چي ميليارډونه ډالر راغله څه سول، اوس ورمعلومه سوه چي له چا سره او چيري وه.

يوه ورځ عجيبه پېښه وسوه، زرمير نه وو د دفتر تلفون ته پرله پسې زنگونه راتلل، کله چي اميد تلفون پورته کړی له هغې خوا يو چا په سوي اواز وويل چي نيم قطار طالبانو ونيوی، يو پنځوس ميليونه ډالر، يو سلو دوپنځوس د سرو زرو خښتي، يو دېرش ميليونه درهم او څلور ميليونه يورو، ټوله له دوی سره دي، اميد څو دقيقې هوايي وو، وروسته يې حواص راتول کړل، زرمير يې پيدا کړی او په سوي ساه يې ورته وويل: عاجل دفتر ته راسه! يوه پېښه سوې ده. نيم ساعت وروسته چي زرمير راغلی او ده کيسه ورته وکړه، توقع دا وه چي هغه به چيغي کړي، مگر هغه ډېر ارام وو، لکه هيڅ چي نه وي سوي، يو زنگ يې ووهی، اميد د زرمير خبري اورېدلې، زرمير په ډېر جرئت سره السلام عليكم ورحمت الله وبرکاته وويل، چي دا د ده تر پخوا متفاوت سلام معلومېدی، بيا زرمير وپوښتل: مولوي صاحب! په کوټه کي يې؟

هغه وويل: هو! خانه څه غوري دي ستاسي خواته؟

زرمير ورته وويل: خیرت دئ، ته نوې ناولده وکړه.

د هغې خوا کس وويل: ښه سو چي زنگ دي وواهه، زما خپله خيال وو چي زنگ در ووهم، هغه زموږ يو ملگری يې نيولی دئ د اعدام حکم هم پر ختلی، د دې چاره بېله تابل څوک نه سي کولای، حکومت خو دي بېله هغه هم ټول په جېب کي دئ.

زرمير وخنډل وېې ويل: ستا د دعا په برکت نوم او ادرس يې راکړه. وروسته يې هر څه ياداشت کړه.

بيا مولوي صاحب وويل: دلته مي ختي شروع کړي دي، ستا يې کور ودان، محکمه مي ستا له برکته واخيسته، په دوه جريبه کي مي کور او کوچنی

باغچه اچولې ده او په پنځه جریبه کې مې د یوې مدرسې خیال دئ، د خیر کار دئ ستا به هم دعا گوۍه ډېر سي.

زرمیر وویل: څومره مصرف به وکړي؟

ملا په خوله لنډ حساب وکړی، وېې ویل: یاره! یو دوه نیم زره لکه کالداري به سي. زرمیر امید ته اشاره وکړه چې ته دا ډالر کړه، زرمیر چې ډالر کړه دوه نیم لکه ډالره کېدل، زرمیر وویل: مولوي صاحب! دا مدرسه لږ غټه کړه چې ثواب یې لږ ډېر سي، په کوټه کې به پښتون اباد صرافي ته یو څوک ورواستوي، چې څومره مصرف کوئ هغومره به درکړي، تر درې زره لکه کالدارو پوري یې درکوي. مولوي صاحب تلواري سو وېې ویل: موږ مصروفه خلگ یو، یو واري دي یې زما حساب ته راواړوي، زما حساب خو ستا سره سته. ده وویل: مشکل نه لري، زه به یې در انتقال کړم.

مولوي صاحب اخيري فرمایش د توپکونو درلودی، وېې ویل: جهاد دئ، ته پوهېږې دښمن قوي وسلې لري، موږ خالي لاس یو، هلکانو هلته دا د اردو وسلې ارزانه پیدا کړي دي، دانه له یو لک شل زره څخه تر یو نیم لک کالدارو پوري دي، خدای و است، مگر یو شل دانې توپکونه خو عاجل راپیدا کړه او بل یو دېرش دانې مخابراتې او توپنچې مې چرکیانو ته په کار دي، اوس هلکان په ښارونو کې دي په هغو یې ښه لاس خلاصېږي.

زرمیر وویل: مولوي صاحب! پیسې به یې زه در کړم، نور نو په اسلحو تاسي ښه پوهېږئ.

مولوي بېله ځنډه په خدا وویل: سمه ده ته د پیسو غم وکړه.

بیا مولوي صاحب وویل: زموږ خوا ته څه خدمت سته؟

د دوی له خبرو څخه داسې معلومه چې مولوي مخکې لا په کیسه پوه دئ، مخکې له مخکې یې لا زرمیر بار کړی.

زرمیر په ماته خوله ورته وویل: مولوي صاحب! مجاهدینو په غزني کې

موترونه درولي دي، كه مو يوه لار ښوونه ورته وكړه.

مولوي صاحب په خوند ورته وويل: اخود به يې وكړم، ته خو خپل سړي يې، په شريعت كي د چا بې ځايه زهيرولو ته اجازه نه سته.

زرمير چي تلفون قطعه كړي، بل زنگ يې واهه له سلام سره يې وخندل ويې ويل: څارنوال صاحب! څنگه يې، څه كيسې دي، څنگه كور مي درته خوښ كړي وو، اوس به ښه راحتته يې، گوره! دا په لسو بيسوو كي جوړ دئ، د كارته سه تر ټولو گرانه مخكه همدا ده، خيال يې ساته.

څارنوال وويل: كور دي ودان حاجي گله! ستا بركت دئ، زما خو ولاكه لمسو لا دا خوب ليدلى واى.

زرمير وويل: دا كور نو بيا بېله نوي ماډل لكسس زړې خوند نه كوي، يو دانه مي پرون ځان ته له دوې څخه راوغوښتى، ستا چاره مي هم وكړه تا ته مي هم راوغوښتى.

څارنوال وويل: ژوندى دي يې! زه خو دي په دې بيخي وگتلم. څارنوال بيا وويل: رئيس صاحب! څنگه دي زنگ وهلى وو، خيرت خو به وو؟

زرمير وويل: دغه شمېره بندي مي په كار دئ.

څارنوال وويل: پر دې خو اعدام اوښتى دئ، هيڅ امكان نه لري.

زرمير وويل: امكان يې په تا پوري اړه لري، زما دى په كار دئ.

څارنوال وويل: ته صبر قاضي صاحب سره بايد خبره وكړم.

زرمير وويل: په هر څو چي كېږي، خبره يې يو طرفه كړه. نيم ساعت وروسته څارنوال زنگ وواهه ويل يې: په كارته سه كي چي د حوزې پر مخامخ دا نوي بلاكونه جوړېږي، قاضي صاحب غواړي چي هلته دوو زامنو ته، چي ډېر پر گران دي، كورونه واخلي، نو يو بندي ازادول به ډېر اسانه كړي.

زرمير بېله دي چي نرخ معلوم كړي وويل: د دواړو تذكېرې راته راواستوه، بندي له دوسيې سره زما كور ته راوله، د شپې به ډوډى زما سره وخورئ.

په يوه ساعت كي دغه هر څه تر سره سوه. په كوټه كي پيسې انتقال سوې،

څارنوال ته د موټر اسناد واستول سول، قاضي ته د دوو نوو اپارتمانو ټاپه سوي اسناد ورسېدل او بندي له دوسې سره د زرمير مېلمستون ته راغلی، له وياړيو بې خبرو وروسته د زرمير موټرونه په غزني کي پر قاچاقي لارو بهر ته وخوځېدل. امید له ځان سره چورت واهه چي خلگ چي شکایت کوي چي کارونه يې مياشتو او کلونو ته ځنډيږي، هغوی پيسې نه مصرفوي او چارواکي دلته مصروف دي.

په دا سبا چي کله دوی دفتر ته راغلل، گوري چي يو کس په شخصي کالو کي راغلی دئ، دمخه يې ځان معرفي کړی، زرمير لاس ورکړی پر مخ يې مچ کړی او ويې ويل: چيري يې، چي نه معلومېږي؟ سړي په ماته خوله وويل: هم دلته گرځو، سړی ډېر تروش وو، وروسته يې زرمير ته د هغه څو تلفوني مکالمې ور واورولې، د زرمير باڼه لا نه دي درانه سوي امید لږ وارخطا سو، خو زرمير ورته وويل: امير صاحب! د ملي امنیت د مکالما د اورېدلو او تعقيب آمر دئ، زموږ يار دئ.

بيا يې کرار يو سپين پاکټ د کوچ پر بازو ورته کښېښوی، امید د سترگو تر کونجو ورته وکتل او د ډالرو دوې بستې په سپين پاکټ کي په نظر ورغلې، د آمر صاحب خوله بيرته د اوبو ډکه سوه، تندۍ يې وغوړېدی او ښه گپه يې شروع کړه، بيا يې تلفون زرمير ته ورکړی ويې ويل: خپله يې ډليټ کړه، چي په زړه کي دي شی در ونه گرځي. د امید نور مغزو کار نه کوی، حکومت د حکومت مخالفين، بهرنيان وکيلان او هر څه په فساد کي غرق وه، هيڅ داسي څوک او ځای نه وو پاته چي د معمولو برخه نه وي، مات سوی ملت پر ماتي بېړۍ سپور وو او ماته بېړۍ د خدای (ج) په فضل روانه وه، ماڼوگانو يې د سمولو پر ځای تختې کښې او هوسېدل.

نن د انتخاباتو نتايج اعلانېدل، زرمير په اولو پنځو کسانو کي وو، چي تر ټولو لوړي رايې يې وړي وې.

دوې بجې به وې چې امید پر تلفون د زرمیر مسیج ولیدی، لیکلي یې وه چې موټروان در استوم، وزیر اکبر خان خورلسم سړک ته راسه، چې بریا لمانځو، د امید هیڅ زړه نه وو، زړه و نا زړه وو، پر شپږو بجو هلته ولاړی، خورلسم سړک ارگ ته غځېدلې لار ده، هلته یو ډېر لوی کور ته ورننوتل، دا لوی کور څو اوسپنيزي دروازې درلودې، چې ټولي زرې وې، غټ غټ گارډان ولاړ وه، امید خپل نوم ورته ووايه، هغو په لیست کي وکتل، وروسته یې دی په ډېر احترام دننه رهنمایي کړی.

دی چې ورننوتی چې په ښار کي ده پېژندی او مشهوره وو، هغه ټوله دلته وه، اکثره نشه وه، د چا لا تازه په لاس کي وه، ځان یې نشه کاوه، نر، ښځي، مخالف او موافق ټول یو ځای وه، رقصيدل او خوښ خوشحاله وه، امید ته د دوی رویي عالمي جنگونه مخالف بحثونه او هر څه سترگو ته ودرېدل، هغه ولیدل چې سهار یې په تلویزون کي ښکاره کړي وه چې په نورو وکیلانو پسي یې چکوش ځغلو، هغو تر نورو لوړ خندل او د چا یاد هم نه وه چې دوی سره مخالف دي.

لنډه دا چې امید هغه څه ولیدل چې باور یې نه کېدئ. سبا وختي امید د هند سفارت ته ولاړی او د وېزې له پاره یې اپلاي وکړی، درې ورځي وروسته یې وېزه راغله، له میدان څخه یې زرمیر ته خپله استعفاء پر آتسپ ولېږله، دی به لا طیارې ته نه وو ختلی چې پر تلویزون یې اعلان وکړی چې د پارلمان ریاست له اوږده جنگ څخه وروسته، د میلیونونو ډالرو د کښته پورته کېدو په پایله کي د باگرام له هوایي میدان څخه د غولو د ټانکونو د ایستونکي قراردادي له خوا واخیستل سو، زرمیر د لومړي مرستیال په توگه اعلان کړل سو، د ښار مشهورې او مشهودې رقاصې پر تلویزون د پارلمان د ځواني وکیلې په توگه د نوي ځوان پارلمان په اړه همدې تلویزون ته معلومات ورکول، چې دا یې مخکي ویانده وه.

فیسبوکونو د پارلمان د څو ورځو خونړیو جگړو ویډیوگانې خپرولې او د

حکومت سور جرابي وياند د ځوان حکومت، ځوان پارلمان او ځواني ادارې
بيانيه ورکول.

خو ځوان اميد چي سرې جرابي او بهرنی پاسپورت يې نه درلودی، له لوی
علم، پوهي، ډگريو، ارمانونو او هیلو سره طيارې ته وختی، طيارې پر کابل دوره
ووهل او کرار کرار د تيارې په لمن کي د يوه نوي طوفان په لمن کي د ناامیده،
اميد له سترگو الونی سو، د اميد د سترگو له کونجه يوه اوبنکه پر مخ راتوی سوه،
داسي معلومېده چي اميد نور وطن له هر څه سره د زړه په هدیره کي دفن کړی.
طوفان هم هغه سي ورځ تر بلي خونړی کېدئ او د هیواد سست سوي
میلونه نور هم سستېدل، طوفان لا روان وو.

د طوفان مور لومړی ځل

د امریکا سفارت په کابل کې سفارت نه دی، بلکې یو بشپړ حکومت دی، چې افغانستان او منطقه ټوله کنټرولوي، که څه هم دلته هم سیاسي کشماکشونه سته، مگر بیا هم ټوله یوازي د امریکا گټې ته ژمن دي، خو د ټولو تعقیب او کنټرول د امریکا د استخباراتو په لاس کې دی، هغوی چې څه وایي هغه به کيږي.

دلته د سفارت برخه دوی ځانگې لري، قونسلې چې وېزې او نور اړوند قونسلې چاري مخ ته وړي، له سیاست او نورو سره یې څه اړه نه سته، ډیپلوماتیک برخه، چې د امریکایي سیمې ماموریت او نوري ډیپلوماتیکې چاري مخ ته وړي او تقریباً دا د امریکا مخ او خوله ده، مگر اصلي کارونه یې د استخباراتو له لوري سمباليزي، چې طرحي او مسایل څېړي پرېکړي کوي او بیا پرېکړې پر درو لارو وځي، که د زور مسئله وي فوجي او نظامي اړخ ته سپارل کېږي، نور هغوی پوه سوه او لاره یې که سیاسي وه نو ډیپلوماتیک برخې یې په خبرو کیسه مخ ته وړي او که اداري اجتماعي وه، بیا نو د پروژې برخه ده، چې له انجورانو سره ښکاره او پټ تړونونه لري.

ولي د سولي په برخه کې بحثونه موقف او هر څه متفاوت دي، د سولي له پاره خاص استازی تر ټولو زیات د خپل دی او یو لوی ټیم له زیاتو اړخونو سره اخته دی، چې څنگه دا حالت په خپله (امریکا) گټه راټول کړي.

کوچني مخالفونه یوازي مېتودونه او طریقې بدلولای سي، د نتیجو بدلول نه د چا واک دی او نه هم دومره جرئت سته.

دلته هم د دیموکراتانو او جمهوریانو خپل زور ازمولي سته، مگر دومره نه دي چي د استخباراتو لویه لوبه ورخراښه کړلای سي، نو ځکه هر څوک په احتیاط او کراره قدم اخلي.

د دغې ټولې لوبې کیسه د امریکا د تاریخ د تر ټولو څېرک او پخواني ډیپلومات افغان اصله امریکایي په لاس کې ده، دی د منځني ختیځ، افغانستان، پاکستان، عراق او نورو سیمو په سیاست کې فوق العاده ځای لري، د دغې سیمې د نیمې پېړۍ اکثره سیاستونه د امریکا له لوري د ده پر لاس لوبېدلې او ده هم د یوه متعهد امریکایي په توګه په ډېره معقوله توګه د امریکا په ګټه لوبولی دی. که څه هم په خټه افغان دی، مګر تر ډېرو امریکایانو ډېر زیات امریکایي دی، ده وکولای سواي چي په افغان جهاد کې د امریکا رول ډېر ښه ولوبوي، بون یې د امریکا د ګټو پر اساس کامیابه کړي.

په افغانستان کې یې د امریکا د ګټو پر اساس څو ځله حکومتونه جوړ کړل، په عراق کې یې وضعیت د امریکا په ګټه وخرخاوه، امریکا یې په ګټه له عراقه و ایستله او اوس بیا مامور وو چي امریکا د خپل تاریخ تر ټولو له اوږده جنگ څخه څنګه وباسي، که څه هم ماموریت د امریکا د جمهور رئیس په وسیله ورکول سوی وو، مګر ټول پوهېدل چي دا ډیپلوماتیک نه، بلکي استخباراتي ماموریت دی، نو ځکه د نوي رئیس جمهور په راتګ هم لیري نه کړل سو، بلکي ماموریت ته یې ادامه ورکړه.

د ده په څنګ کې د امریکا د ډیپلوماتیکي ادارې تر ټولو فعال سفیر هم له ده سره په همکارۍ کې مکلف دی. د امریکایي قوتونو د افغانستان د برخي مسول د مسلحو قواؤ اختیار کل هم د خاص استازي خبري مني، مګر هغه وخت چي استخبارات یې ورسره تائیدکړي، په مجموعي توګه ټولې خبري د استخباراتو تر فلتر وزي، مګر حتی استخبارات هم مکلف دي چي د خاص استازي خواهشات ومني، ځکه پرېکړه دا ده چي امریکا باید حالت تغیر کړي،

روان حالت د دوی په گټه نه دی.



د استخباراتو په مرکزي دفتر کې غونډه وه، د استخباراتو رئیس ډېر عصاڼي وو، لوی سیگار یې پرله پسې په زوره زوره کښی، بیا یې خپل لومړي مرستیال ته وویل: دا احمقان زموږ ټول تقسیم اوقات راخرابوي، زه نه غواړم چې د سولي کیسه دي دومره تېزه سي، دوی خپل سیاست کوي، خو زموږ لوبې ته یې پام نه دی، تر هغو روسیه او چین په پوره توګه په سیمه کې فعاله سوي نه دي، تحول ته اړتیا نه سته، دا کیسه باید روانه وساتو.

مرستیال ورته وویل: دوی پرېږده چې خپلي بغاري وهي، کیسه خو اخیر هم موږ فیصله کوو، دوی دي خپلي د بشر حقوقو او جمهوریت بابولالي رغوي، چې موږ تصمیم نه وي نیولی دوی هیڅ نه سي کولای.

رئیس په قهر سره وویل: مګر دې د سپي زامنو هغه د سپي زامن قطر ته انتقال کړل، پاسپورټونه یې هم ورکړل، ما ته یې تشویش را اچولی دی، سبا چې موږ خبرېږو دوی به کیسه خلاصه کړې وي، دا نو بیا داسي مانا لري لکه په ژمي کې چې په چا اسکریم خورې.

د نظامي برخې مسئول چې یو زوړ متقاعد جنرال وو وویل: ته تشویش مه کوه، دا خبرې خو زه دا سبا درته دروم، ته یې ګوره. وروسته یې خپل کوم مخصوص کس ته ور ږغ کړه چې هغه د پاکستان له استخباراتي کس سره نن ماڅیګر ته یو مجلس راجوړ کړه.

سبا ته پر تلویزونونو پر خاصو ځواکونو او نورو اهدافو د حملو او چاودنو خبرونه خپرېدل او ورسره سم د امریکا جمهور رئیس مذاکرت متوقف اعلان کړل او هر څه په تپه ودرېدل.

د شپې د استخباراتو له څانګې د جامونو کړنګونه راتلل او د استخباراتو

رئيس د نظامي برخي مسئول ته وويل: ما ته له اوله د شيطان زوی بللې، مگر ته يې زوی نه يې پلار يې يې.

ده په خندا وويل: زموږ همدا وظيفه ده چې لوبي جوړي کړو، ستا ناحقه دې کوچنيو شيانو ته تشويش دئ، غټ شيان يادوه.

رئيس د پاڼپ دود پوه کوی ويې ويل: غټ شی نو څه شي دئ؟
ده وخنډل ويې ويل: غټ شی دا دئ چې څنگه کولای سې يو کنياک بوتل په يوازي سر سره وڅښې.

د دوی يو بل همکار، چې د سپېشل فورس د خاصو قطعې پخوانی قومندان تېر سوی وو، د کنياک بوتل يې پورته کړی، ټول يې وڅښی، بيا يې په زوره زوره څو چغې ووهلې، بيا يې وويل چې داسي؟ بيا يې هر څه وکښل او په يوه نېکر کي يې تر ځنگونو پوري تازه اورېدلي واورې ته ځان ور واچوی او ټولو په زوره زوره خندل.

په دې وخت کي د سفير له دفتره يو کس راغلی او رئيس ته يې وويل: پر يولس بجې د سفير صاحب په دفتر کي ناسته ده، راتگ مو حتمي دئ، موضوع ډېره جدي ده.

دوی ټولو يو بل ته وکتل او په رمازه يې سره وخنډل.



خاص استازی چې فکر کېدی، ډېر به په قهر وي، ډېر خونسره او ارام ناست وو، سفير او نور اړوند گډونوال هم ناست وه، د استخباراتو رئيس ورننوتی، بخښه يې وغوښته ويې ويل: يو مهم کار وځنډولم.

خاص استازي په مسکا ورته وويل: ستاسي مهم کارونه خو ټول عمر له موږ څخه پټ وي، لږ خو سړی پوهوئ چې بيا څوک په يوه پاڼه کي وي. نور څوک پوه نه سول، خو سفير او د استخباراتو رئيس دواړه موسک سول.

خاص استازي وويل: نن مي ټول يو ځای ځکه راوغوښتلاست چې د ټولو راپور هم درته وایم او خبره به هم سره یوه کړو، داسي نه وي چې سبا بیا هر څه گډوډ وي، گورئ! موږ ټوله د امریکا د متحده آیالاتو مامورین یو، موږ هغه څه کوو چې زموږ د هیواد په گټه وي، دا صحیح ده چې ماموریتونه او د ماموریتونو ډول مو متفاوت دي، مگر په نتیجه یې ټول شریک یو، زه پوهېږم موږ به له یوه بل سره د نظرو اختلاف لرو، مگر دا اختلاف باید په یوه شخصي غرض وا نه وږي، زه پوهېږم چې دلته ټول هغه کسان ناست دي چې دا ماموریت ورکول سوی دي، زه صرف ماموریت تشریح کوم، نور برخي کول او خپله برخه تر سره کول یې ستاسي دنده ده.

تصمیم دا دی چې امریکا په سیمي کي خپل د حضور بڼه بدله کړي، تر دې وخته بریالي راغلي یو؛ خو زموږ د خپلي ارزوني له مخي نوره اړتیا نه سته چې نظامي حضور ولرو، د فعالیتونو بڼه به په تدریجي توگه بدلېږي، لومړی خو به موږ افغانستان یوه دریم هیواد ته سپارو، چې زموږ له پاره دلته کار وکړي، درې هیواده کانديد وه، ترکیه، قطر او سعودي عربیه.

په دې وخت کي دفتراً د چارو مسولي (شازدافیر) وويل: پاکستان څنگه؟ خاص استازی مسکی سو وېې ويل: هغه زموږ خپل مامور دی، همکار یې نه جوړوو، تر دې لوړ حیثیت لري هم نه او د افغانستان په مسئله کي دی، تر ټولو خطرناک ثابتېدلای سي، ځکه خپلي گټي لري، زموږ هغې به یې گډوډي کړي وي.

بیا یې اضافه کړه چې ترکیه له دې امله رد سوه، چې له عربستان سره یې د اسلامي نړۍ پر سر سیالي ده او بل په افغانستان کي خپلي گټي لري ترک تباران پالي او دا اردغان ډېر د زاړه فکر سړی دی، د عثمانی خلافت خوبونه ویني، سعودي مو په دې ونوماوی چې ځان هم د امریکا سیال شماري او هم د ترکیې دښمني پر سر نه اخلي، نو قطر مو وټاکئ چې هم ښه راته ولوبېږي هم د چا مشکل ورسره نه وي.

تبر اولس کاله مور تر هغه څه زياتي لاسته راوړني لرو چي تصور مو يې کولای سواى، تلفات لرو؛ خو دا هغومره نه دي چي مور سنجولي وه، گټه يې تاوانه نه کېږي، مخکنی رئیس جمهور ښه وو، چي خپله به يې لاره نه راسره وړله، د شاوخوا خلگو په زور به مو خپله خبره په منل، ملک سړی وو که به يې زموږ سره زور هم واهه، خو خپلو خلگو ته تسليم وو، بل وار مو په وچ زور په ومنل، تاوان هم پر ده دئ، مگر دومره چي يې دی په عذاب کړئ، څوک په خبر هم نه دي.

د ازبکانو توپکي مشر چي د بل ازبک مشر پر کور حمله وکړه، ده هلي کوپټر ور واستول، چي ويې نيسي، مور مداخله وکړه موضوع مو کراره کړه. دا نوی سر زوره سړی دئ فکر کوي چي دی په ناروې يا هالنډ کي رئیس جمهور دئ او فکر يې اوس هم په استادۍ کي بند دئ، فکر کوي چي دا وطن په طرحو او کتابونو جوړېږي، مگر نه خپله لاره ايستلای سي، نه زموږ دا اوري او مشورې ته اصلاً وخت نه ورکوي.

نو لازمه ده چي مور خپله لاره بېله کړو، مخالفين په نښاسو مذاکرات به دننه کېږي، يوه موقته اداره رامنځ ته کوو او ځان ته بل ملگری پيدا کوو. خو دا هر څه ته وخت ورکوو، کرار کرار مذاکرات ځنډوي، مگر مور بايد مصروفيت رامنځ ته کړو، تر څو له فرصت څخه گټه واخلو.

د دې خوا مذاکراتي ټيم خو له ده سره سته نه، ځکه دا سړی انتخابات کوي او خپل ضد پوره کوي، مور مانع نه واقع کېږو، ملاتړ هم ورکوو، مذاکرات پر تاوان وو، چي مذاکراتو ته نه ولاړی، خو سوله يې ونه کړه، چي دی په حقيقت کي خپله همداسي کوي، له دواړو لورو سره اړيکي سمې ساتي، دې سړي هر څه پر خپل لوري ورمات کړي دي، انتخابات د ځان په گټه اعلاني، زه دی له ځوانۍ څخه پېژنم، مگر تاسي بل لوری هم تنها مه پرېږدئ، يو شی چي مور معلوم کړی دئ، په دواړو لورو (طالبانو او جمهوريت) کي خلگ سته

چي موږ ته خطر دي، د هغو چاره د فوجيانو او استخباراتو کار دئ، د دواړو لورو پر جنگ باورمن خلگ بايد پاک سي (له منځه يوړل سي).

طالبان پر څلورو برخو وېشل سوي دي، غيري پاکستاني طالبان غيري پاکستاني طالبان چي د کندهار گروپ دئ، نړۍ وال طالبان چي حقانيان دي او ايراني طالبان.

د ايراني طالبانو چاره وکړئ، هغه هر وخت خطر دئ، شروع يې د هرات له ملا نيازي څخه وکړئ، زموږ تصميم دا دئ چي د کندهار له گروپ سره، چي نسبتاً لوی او مستقل دئ، کار وکړو او ډېر اختيارات په لاس ورکړو. تاسي د استخباراتو او کمپاينونو کيسه هم گرمه وساتي او کوبښښ وکړئ چي انتخاباتو ته ډېر خلگ را ونه وځي، چي د انتخاباتو مشروعيت خپله تر سوال لاندې سي.

د طالبانو د مذاکراتو تېم زموږ په لاس کي دئ، خو يو نيم يې داسي دلائل وايي چي موږ يې حېران کړي يو، حقانيان موږ د عربو په وسيله تسليم کړي دي، د پاکستان گروپ هم دومره زور نه لري، خو دا د روزگان ملا، هغه بل سپين لنگوتي عینکي هزاره مخ چي يې دئ، دا بل د دوي د مشر باجه هغه لوی مفتي يې، دا د غزني اندړ او هغه بل د گونتنامو نورزي چي تازه يې له باگرامه قطر ته را انتقال کړی دئ هيڅ نه کنټرولېږي، دا نور له يوه ادرسه نه له يوه ادرسه زموږ په لاس کي دي، خو ما ته دا پخوانی کمونست لنډې ږړی او د هلمندی ملا تر ټولو مرموز خلک رامعلومېږي، له هر چا سره سر ښوروي او ما هيڅکله په قهر نه دي ليدلي.

دې خوا ته د پخواني جمهور رئيس تېم زموږ سره هيڅ مخالفت نه لري، د هغه له خبرو او اشارو څخه ښکاري چي هغه غواړي چي د ملت بابا سي، بيرته راتگ نه غواړي، ملک سپری دئ، غواړي دی کښېني او ځان ته يو عزت ولري او مشوره ورسره وسي، نور نو ټوله خپلو خپلو برخو ته غلي دي، عجبې لا دا ده چي د اوسني جمهور رئيس يو تر ټولو نږدې کس څو ځله له ما سره تماس

نيولي دئ، که مور دی د موقتي ادارې رئیس کړو، نو رئیس جمهور به استعفاء ته قانع کړي.

د استخباراتو رئیس په ټوکه وویل: هغه د سلیفي والا عینکي یادوې؟ له دې سره ټولو په هرهر وخندل. سفير وویل: زما ډار له دې نورو قومونو له مشرانو څخه نه دئ، کیسه ټوله پښتنو ته ولاړه ده، ځکه په تېر اوولس کاله کي هر څه د پښتون په نوم تمام دي، مگر هيڅ ځای پښتون په سیستم کي نه سته، زموږ يوه لويه اشتباه دا وه چي سرمايه گذاري مو پر غلطو خلگو وه، ملي قهرمان مو ورکړی، مارشال مو ورکړی، سلگونه جنرالۍ مو ورکړې.

ځانگړي استاځي وویل: ښاغلی سفير! اشتباه نه وه، پښتنو ستا سره دومره همکاري نه کوله، ځکه هغوی ځان مالک بولي، نو ځکه هر وخت په اسانه نه تسلیمېږي، خير تېر وخت ته به نه ځو.

سفير وویل: په دې کي زه هم درسره موافق یم.

خلیل زاد وویل: زه یوې اوږدې تفریح ته ځم، تر هغو ټولي چاري د ښاغلي سفير په لاس کي دي، هیله ده چي تر راتگه مي میدان صاف وي او لاره اسانه، چي دا په خټو کي بند بوټونه وباسو او نوي جامې واغوندو.

نور نو رسمي مجلس خلاص سو او ټول په عادي خبرو بوخت سول. ځانگړی استاځی، سفير او د سفير مرستیاله د سفير دفتر ته ولاړل، خاص استاځي سفير ته لیست ورکړی چي دا لیست له رئیس جمهور سره بحث کړئ، چي دا د مذاکراتو لیست دئ. سفير لیست وکتی ویې ویل: دا خو ډېر کمزوري خلک نه دي؟ خاص استاځي وخندل ویې ویل: زورور خلگ زموږ نه دي په کار، له کمزورو سره خبره ښه فیصله کیږي، شازدافیر ته په لیست کي د شمال د امپراطور د زوی نوم او د مارشال د زوی نومونه حیرانونکي وه په ټوکه یې وویل: کودکستان یې ټول پکښي ځای پر ځای کړی دئ.

خاص استاځي وخندل ویې ویل: د مشرانو ایمان یې هم رامعلوم دئ.

په دې وخت کي د نظامي قوتونو مشر راغلی، ویي ویل: د همکارۍ مسئله څنگه ده، ما ته مو کومه لار ښوونه سته؟

خاص استاخي ورته وویل: ستاسي او د استخباراتو کار مشترک مخ ته ځي، له تگ مخکي به هغه ووينو.

د نظامي قوتونو مشر وروسته د استخباراتو له رئیس سره په یوې یوازي خونه کي ولیدل، د هغو کسانو لیست چي د دواړو لورو لومړی خط وو معلوم سول او د له منځه وړلو دنده یې ووېشل سوه.

مخالف لوري ته د سیمو پرېښوولو پر مخالفینو د عملیاتو نه کول او د هوايي حملو د مطلق بندیدو تصمیم ونيول سو، د اجتماعي برخو مسئولینو د سبا پلان دا وو چي له مدني فعالانو سره سبا ويني، چي کمپینونه ډېر او جدي کړي، رادیوگانو او تلویزونونو ته نوي نوي پروژې اعلان سوې او د ټولنیزو رسنیو د کنټرول گروپ خپلو تبلیغاتو ته بیرته ستون سو او هغه لسگونه زره جعلی ایډپاني، چي کارول کېدې او روانه جگړه یې مخ ته وړل، بیرته فعاله سوې، فیسبوکي ښکنځل، د حکومتدارۍ بدنامول، د انتخاباتو مسخره کول او د جمهوریت بدنامول، بیرته په کش کي سول.

د طوفان مور خپل زوی ته بیا شیدې ور ایله کړې او طوفان لا پر غټېدو او غوړېدو سو.

طوفان د ملت په کور کې

د انتخاباتو کیسه تقریباً خلاصه وه، سفير کامياب سو، چې په پخواني اجرائیه رئیس د سولي د مذاکراتو ټو مسؤلیت و مني، د رئیس جمهور موافقه پاته وه او په عیني وخت کې د څو وزارتو، سفارته او څو نورو چوکيو په بدل کې د شمال امپراطور ومنل چې له جمهور رئیس سره په ګډه کار وکړي، زوی به یې په مذاکراتي ټیم کې وي، د ده هر څه به خوندي وي، د پخواني اجرائیه رئیس په هزاره مرستیال یې خاص مشاوریت ومني، د ازیکو مشر ته یې مارشالي ومنل او بالاخره له یوې پوره بستې سره جمهور رئیس ته راغلی.

جمهور رئیس ډېر په قهر او جدي وو، مګر سفير ته د هغه مزاج معلوم وو، لومړی یې هغه ته مبارکي وویل، وروسته یې یوه ډېره ښه تحفه ده او لومړی مېرمني ته ډالۍ کړه، بیا یې د امریکا د ولس په نمایندګي نوره مرسته اعلان کړه، وروسته یې وویل: د امریکا جمهور رئیس سلام وایه او ستاسي ملاتړ یې اعلانی او دا پیشنهادات یې درلودل.

له دې سره جمهور رئیس وغوړېدی او بېله بحثه یې د خپل خلعو کړي پخواني لومړي مرستیال (چې د جنسي تیري له ثبوت سره یې قضیه روانه وه او په نړۍ وال لیست کې د حقوق بشر د نقضونکي په توګه ثبت وو) مارشالي ومنل، د اجرایه رئیس هزاره مرستیال یې خپل خاص مشاور اعلان کړی او د مذاکراتو لیست یې د ګوندونو او ډلو په فرمائش، چې د ملت هیڅ استاذی نه وو پکښې اعلان کړی، څو ورځې وروسته پر دې سربېره، چې پخواني اجرائیه رئیس د

جمهور رئیس په توگه د تحلیف مراسم هم تر سره کړي وه او ځان یې جمهور رئیس اعلان کړی وو، د سولي مشر توب په دې بهانه ومانه چې دی قرباني ورکوي، تر څو ملت له دې بحرانه وباسي، په حقیقت کې وعده ورسره سوې وه چې دی به د موقتي ادارې مشر او د سولي قهرمان وي.

د جمهور رئیس ايله زړه ته ولوبده، چې جمهور رئیس سو، هغه له اولي دورې پر هېچا باور نه درلودی، دوهم مرستیال د پخوا په څېر په خپل قوم پالنې او ځان مصروف وو، شرمندگي خو هغه وخت وه، چې په رسنیو کې یې د بواسیرو خرچه رسماً اعلان سوه چې نیوي میلیونه افغانی وه.

جمهور رئیس لومړی مرستیال سخت مصروف ساته، ځکه یوازنی سپری وو چې ډېر ښورنده وو او ده ډېر په سخته کنټرولوی او یوازنی کس وو چې ده له ډاره په ارگ کې نه ښکښځی.

جمهور رئیس په لومړۍ دوره کې لا هر څه ارگ ته وصل کړي وه، حاصلاتي ادارې، اپراتيفي او مالیاتي منابع لنډه دا چې هره اداره چې دوه توته ارزیده، رئیس جمهور خپله کتله، په دوهمه دوره کې خو بیخي هر څه ورتسليم سول، په اوله ورځ یې د قانون خلاف لومړۍ مېرمني ته بودیجه بېله کړه، خپل گروپ یې پر څلورو برخو ووېشئ، نظامي ټولي چاري د امنیت د شورا پر غاړه سوې، چې مشري یې د کمپیوټر د برخي دکتور کوله او د انگلیستان تابعیت یې درلودلی، ټولي ادارې یې اداره امور ته ورکړې او د لومړۍ مېرمني خصوصي ډاکټر یې، چې له سوېدنه راغلی وو، د دې برخي مشر کړئ. د سولي برخه ئې یوه پخواني انجوگانو والا ته ورکړه، چې له ده سره په ډېرو پروژو کې له پخوا شریک وو او د امنیت موضوعات ئې یوه پخواني جنرال ته سپارلي وه، چې د سولي د شورا د پخواني مشر په وژنه کې هم تورن بلل کېدی. مگر دا تر ډېره ځایه پوري یوه آواز وه.



د امنيت د شورا په دفتر کي د همدې څلورو مشرانو (د امنيت د شورا مشاور، د اداره امور مشر، د سولي مسؤل او د امنيت مسؤل) تر منځ ناسته وه. د امنيت د شورا مشاور، چي ځان ئې تقريباً اختيار کل باله؛ خپل په چوکۍ کي وڅرخېدۍ، خپلي سرې جرايي ئې پورته کش کړې. د اداره امور مشر ورته وويل:

- ډاکټر صاحب دښمن دي تر پښو لاندې ښايسته بوټونه دي.

ډاکټر موسکي سو، وويل:

- مننه ډاکټر صاحب، پرون مي مېرمن راوړي وه. د (گوجي)

نوی ډيزاين دئ.

په دې وخت کي د سولي وزارت وزير وويل:

- چي ولا (گوجي) لږ کلک دي، زما خپله (باس) او (کلرک)

خوښ دي.

د امنيتي چارو مسؤل وويل:

- زه ولا اوس د دې برانډو خلاص يم، له هغه چاودني وروسته

ډاکټري بوټونه په پښو کوم يا دا (سکېچري مېچري) استفاده کوم.

بيا د امنيت شورا مشاور غاړه تازه کړه، ول:

- وضعيت خو سم نه دئ. ما ته د جمهور رئيس ډاکټر ويلي،

چي هر څه مه ورسره شريکوي. نو ښه به دا وي چي هر څه بايد موږ

خپله کنټرول کړو او يواځي ډېر مهم مسائل، لکه د پيسو موضوعات،

د عزل او تقرر موضوعات د لاس ته راوړنو موضوعات ورسره شريک

کړو.

د سولي وزير وويل:

- بهرنيان تغير راولي، په دې اړه موږ بايد واضح دريځ ولرو.

د امنیت مسؤل وویل، چي موقته اداره د دوی په سیستم کي حتمي ده، دې ته باید تیار اوسو.

د اداره امور رئیس، چي پرله پسې پښه ښورول او ژاولي ئې ژوولې؛ خپل د خولې کونجونه ئې په دوو گوتو پاک کړل او وې ویل:

- موږ موقتي ادارې ته خپل بدیل لرو. بیا ئې د امنیت شورا مشاور ته لاس ونيوی، چي تر ډاکټر صاحب بل ښه کانديد نه سو ور کولای.

د امنیت شورا مشاور، چي له وختونو ئې د رئیس جمهور اکتونه کول، وویل:

- ولا دا خو دروند بار دئ. که چاره نه وي؛ زه مجبور یم، چي دې بار ته اوږه ورکړم. د سولي وزیر وویل:

- مگر د لومړي مرستیال سره څنگه کوو؟، هغه خو بیخي توند مزاجه دئ. هیڅ کله به اماده نه سي، چي دا کار وسي؟
د امنیت مسؤل وویل:

- او تر کومه ځایه چي زه خبر یم، هغه څو ځایه ویلي؛ که رئیس جمهور استعفا ورکوي، سرپرست زه یم او اداره نه پرېږدم.

د اداره امور مشر خپل قات کړی مېلر له غاړې په قهر کش کړی، ول:

- د هغه نوره کیسه مفتحه ده. زموږ ئې قومي ټکیت په کار وو،

هغه مو استفاده کړی. نور په خپل پنجشېر کي هم ځای نه لري په همدې شپږ نیمو بجو مجلسونه او احساساتي ویناگانو دي مصروف وي. هغه ورځ چي ئې د سولي له جرگې سره په خبرو کي ژپل او ویل ئې؛ زه جاسوس یم، اکثر نه یم. زما له خدا زهره وچاودل، چي د ده تر اوسه په دې سر نه دئ خلاص، چي جاسوس او د امنیت متخصص فرق لري.

د امنیت مسؤل، چي غوښتل ئې خبره بیرته جدي کړي، وویل:

- دا به نو بيا زمور انډيوالي نه سوه، چي يواځي ئې پرېردو. زه
او وزير صاحب به ورسو، يو توافق به ئې واخلو، چي يوه د اوږو پزه
خو سي.
د اداره امور مشر وويل:

- چي خونه پيسې مو په کار وي، ږغ وکړئ. نور دغه د موقتي
ادارې کيسه لږ جدي کړئ. رئيس جمهور استراحت ته اړتيا لري. نور
ټوله استخباراتي او جنگي لينونه پر قطعه کړئ او خبره بايد زمور له
ادرسه وسي.
په دې وخت کي دروازه خلاصه سوه، خلورو سره يو دمي دروازې ته
وکتل. يوه لوړه جگه پخه نجلۍ راننوته. راننوتو سره سم د امنيت شورا مشاور
وويل:

- اغلي يوه له ډېرو تکړو ځوانانو څخه ده. د اداره امور د
رئيس صاحب ئې کور ودان؛ دا ئې پرون موږ ته معرفي کړه او دلته
قلم مخصوص ده.
د نجلۍ چي پاڅې ئې د تازه شروع سوي موډ پر اساس له بوټونو درې
گوتي پورته وې، سپيني پونډۍ ئې معلوميدې؛ په ناز او ادا وخنډل او وې ويل:
- زه له دوی سره د پخوا پېژنم.

خلور سره پيکه سوه. داسي لکه يو بل ته چي ئې راز افشاء سوی وي.
د سولي وزير په مسکا وويل:
- اغلي، هغه ملگرې دي چيري ده؟ ځوانيمرگه زمور هېڅ
احوال نه اخلي.
د امنيت مسؤل وويل:

- هغه اوس خپل بيزنيس لري. دوی کي ئې خورا کش و پش
دئ.

اغلي خدمتي نفر ته چي دې ته ورته فېشن کړې نجلۍ وه؛ د چايو د اېښودو وويل او خپله د امنيت د شورا پر مشاور داسي ور کړه سوه، چي نورو درو ئې د پاته وجود تماشه کوله. هغه ته ئې په غوږ کي وويل، چي د ټولنيزو رسينو (فيسبوک، ټيوټر او ټيکټاک) ټيم منظر دئ.

ده ورته وويل: د چايو د ډوډۍ غم ئې وخورئ او پاکټونه هم تيار کړئ چي هغوی مي نن ډېر جدي په کار دي. وروسته د امنيت د شورا مشاور وويل:

- پلان دا دئ، چي زموږ له خوا نور حملات او تعروزونه بند دي، دفاعي حالت ته ځو او له ډېرو اطرافي ځايونه څخه ځواکونه د مرکزنو په لور سوق کړئ.

د امنيت مسؤل وويل:

- صيب، د ابه روحيه ماته کړي.

د امنيت شورا مشاور ئې خبره ور ودرول، ول:

- موږ د پلان عملي کوونکي يو، بدلولاى ئې نه سو. د خارجي دوستانو غوښتنه همداسي ده.

بيا ئې پسي زياته کړه:

- هغه سيمي چي ضرورت ئې نه سته، تخليه کړئ. شهيدان ئې

هم هلته پرېږدئ، ځکه موږ دومره امکانات نه لرو، چي انتقال ئې کړو.

د امنيت مسؤل بيا غوښتل، چي څه ووايي. د امنيت مشاور ورته وويل:

- ته صبر چي دايست خلاص کړم.

شپږ زره بنديان، چي لويي جرگې پرېکړه کړې ده، د يوه منظم تقسيم اوقات له مخي ازاد کړي.

د اداره امور رئيس دفعتاً وويل: په دې کي زياتي پيسې کښته پورته کيږي.

اداره امور او امنيت شورا به يو مشترک کاري ټيم جوړ کړي، لیستونه به تهیه

کړي. د امنیت مسؤل وویل:

- مقصد زما یو کس باید په کښې وي.

د سولي وزیر وویل:

- زه غواړم خپل یو ناظر هلته ولرم، ځکه د سولي اړوند

موضوع ده.

د امنیت مشاور په دې وخت کې وویل:

- زه درڅخه ځم، یو ډېر مهم کار راته گوري؛ بیا به سره وینو.

او په خدای پاماني پاڅېدی.

د اداره امور رئیس هم پسي ووتی.

د سولي وزیر او د امنیت مسؤل یوځای راووتل، خو دواړه په غوصه وه. د

امنیت مسؤل د سولي وزیر ته په قهر وویل:

- دا وړی نه سوې شړی. موږ ئې په ماشومانو جوړوو.

د یوه عیسوي مېرمني والا څخه به خلاصېږو، بل ته به کښنو. دوی احقمان

دي، که ئې پر موږ د احقمانو گمان کړی دی. اوس د رئیس جمهور کېدو

خوبونه ویني، ریشخند دی؟

د سولي وزیر وویل:

- دا کشران دي، تجربه ئې کمه ده. د اداره امور هغې فکر

کوي، چي حکومت یوازي پیسې گټل او د چوکۍ خرڅول دي. هغه

ورځ ئې زما له اخښي څخه ونډه غوښتې ده، چي په اصلاحات اداري

کي ښه درامد لری. د ارگ برخه راکه، هغه ورته ویلي وه، چي زه

مستقیم له نفر اول سره ډیل کوم، ستا سره نه. بیا د نفر اول له خوا شفر

راغلی وو، چي د اداره امور سره لار یوسه.

د امنیت مسؤل وویل:

چي يعني هغه په خبر دی؟

د سولي وزير وخنډل، ول:

- په خبر نه، په شریک دئ. هر څه خپله کوي، تاریخ ته به دوی مخ ته کړي، چي دغه دوه هلکان وه. کنې هغه تا ته نه دئ در معلوم، چي د ولایتونو کوچني رئیسان لا په خپله انټرویو کوي.

د امنیت مسؤل وویل:

- اوس دې ته چورت وړی یم، چي د مېرمن اول جواب وایم. د معاون اول د جمهور رئیس، د اداره امور او که د امنیت د شورا. دا کومه طرحه، چي ده نن وویل، دا مطلق د سقوط طرحه ده، ځایونه تخلیه کوي. شهیدان پرېږدي او بندیان ور ایله کوي. دا بل بیا د صدراعظمۍ خوبونه ویني، دوی فکر کوي، موږ د دوی په لوبه نه پوهېږو او دا فکر ئې خپل هم نه دئ. د هغه امریکایي مېرمني پلان ئې دئ، چي اوس اخته ده، د امریکا په کانګرس کي موقتي ادارې ته (لابې) کوي او موقته اداره د حکومت پر مخالفینو تاوانوي.

انډیواله ما او تا ته سخت کار گوري، هم به له نورو سره پنجه نرموو او هم

له دې خپلو سره. د سولي وزير وویل:

- ته خو پوهېږې، زه د مؤسساتو او اینجوگانو سپری یم. په دې استخباراتو او نورو کیسو نه در پوهېږم. زما اړتیا دا ده، چي کارونه مي روان دي، هیڅ نه ده راته مهمه، چي څوک ئې مشر دئ. بیا هم زما ټول ملاتړ له تا سره دئ. او بیا ئې په مکر وخنډل، ول:

- موږ خو د پخوا یاران یو، خپله ورځ به تر هغو تېروو، چي

تېرېږي چي ودرېده، بیا به گورو.

د امنیت شورا مشاور، چي د ناستي له ځایه راووتی، د اداره امور رئیس ته ئې اشاره وکړه. هغه په پسې سو او سیده د هغه مخصوص دفتر ته ولاړل. په لاره کي د پارلمان وکیل، چي د اداره امور په وکیلې مشهوره وه او ټوله ورځ به د اداره امور په دفتر کي وه. د اداره امور رئیس ته ئې وویل:

- ناشته می تا ته منتظره کړې ده.

هغه په خدا ورته وویل:

- ته درځه، زه درځم.

د امنیت د شورا مشاور له دروازې بندولو وروسته وویل: انډیواله، کیسه خو بل رقم ده. ما ته پرون وویل سول، چې اوولس ولایتونه پرېږدم او دا ولایتونه باید د ایران له سرحد، د مرکزي اسیا د هیوادونو تاجکستان، ازبکستان، ترکمنستان او چین له سرحدونو او د پاکستان له سرحدونو د مرکز پر لور وي. ځواکونه باید دې اوولسو ولایتونو ته را ټول کړو، له هغه وروسته به په کابل کې مذكرات کېږي. طالبانو له دوی سره پنځه هېډې منلي او په کابل کې به په سفارت کې څلور زره عسکر پاته کېږي. له هغه وروسته به موقته اداره راځي، چې مشرتوب ئې ما ته راکوي. د پیسو کیسه او اداره خو ئې هغه ده ستا ده، تیار صدراعظم یې. رئیس جمهور به قانع کړو، چې معاون اول هم له ځان سره قانع کړي، چې اماراتو یا یو بل دریم هیواد ته ولاړ سي او هر څه ئې خوندي سي. د نوي حکومت له جوړېدو وروسته به بیرته راستون او د وطن نیلسن منډیلا سي. کیسه ډېره ژر او لنډه ده. درځه، چې دا فیسبوکیان او نور راغلي رسنۍ باید و نه بایلو.

د اداره امور رئیس او د امنیت مشاور له یوه ډله څلمو سره د امنیت شورا د خاصو مجلسونو اطاق ته ننوتل. هلته لا له مخکې یوه ډله ځلمیان ناست ول. نوي راغلي ځملي له ناستو څلمو متفاوت ول، د هغو لباسونه، د لباسونو ډول، د وېښتانو او مخ ستایل ټول متفاوت وه. نوو راغلو څلمو ناستو خوارکیو، زېښلو او پر مخ د خپګان، سټېړیا او غربت معلومو څلمو ته په حقارت کتل او ګواکې په کتلو ئې دا ښودل، چې تاسي لا څه شي یاست.

د اداره امور رئیس غاړه تازه کړه، ول: ټول سټېړي مه سئ. نوي راغلي ځملي به زه تاسي ته معرفي کړم. د امنیت شورا مشاور مداخله وکړه، ول: خپله دي ځان معرفي کړي، چې لږ دلاوره سي. بیا هغو ځوانانو په ماته او ګوډه پښتو او فارسي

ځانونه معرفي کړل. ځينو خو بيخي په نورو ژبو معرفي کول. ډېرو بيا د بلي ژبي په لحن پښتو او فارسي ويل. ډېر له اروپا او امريکا راغلي ول، هلته کوچني لوی سوي ول.

ناست ځلمو، چي ټوله جرار په ژبه پوه او خوله ور ځلمي ول، ځانونه معرفي کړل. خو بيا هم د نوي راغلو ځلمو غرور راکښته نه سو، ځکه بهرني ژبي او بل تابعيت د هغو غرور ډېر لوړ کړی وو.

وروسته د امنيت شورا مشرانو ځلموته وويل، چي دا زموږ مطبوعاتي ټيم دی. دوی هر یو سلگونه پاني لري او هره پاڼه زرگونه او لکونه تعقيونکي.

نن مي دې ته راغونډتي ياست، چي پر ځينو ډېرو مهمو مسایلو خبري وکړو او رسنۍ سمې فعاله وساتو. اوله خبره دا ده، چي زه ستاسي د نوي موقت حکومت مشر... (له دې سره بې واره چک چکي سوې) دوهم دا چي هر مطرح کس بايد دونه وټکول سي، چي ميدان يوازي ما ته پاته سي. بلخصوص پخوانی ولسمشر سم وټکوی، ځکه هغه پاته دی، چي بهرنيان ئې سلا مني، دريم دا چي د عسکر او طالبانو د ورورولۍ او يوځای کېدو خبري تېزي کړئ او د عسکرو راشاته کېده لږ ډېر وليکئ. څلورم د مذاکراتو د ژر شروع کېدو او په داخل کي شروع کېدل تبليغ کړئ، چي تړون او سوله ژر وسي. پنځم يوه شپه بايد ناره تکبير د کابل له ټولو کورونو راووځي، يعني خلک بايد ښه سم مصروف وساتئ. کوښښ وکړئ، چي خلک احساساتيان او بې واکه نه سي، هر څه بايد زموږ پر خپل محور وگرځي. د قانون د تعديل او حکومتونو نوعيت د خلکو په رايه پوري وټړئ.

نوري لارښووني ئې هم وکړې، خو تر ټولو جالبه ئې دا وه، چي ويل ئې: طالب نور ورور وبولئ او ازادېدل ئې ولمانځئ. د بنديانو ازادېدل زموږ لاس ته راوړنه وبولئ. جمهور رئيس ډېر مه يادوئ، بيا د خلکو ور پام کيږي، بيا ئې په عذابوي.

په تالار کي ناستو ځلمو يو بل ته په پوښتونکي نظر وکتل، ټولو حس کړه،

چي ډېر څه بدلېدونکي دي. په تالار کي يوه هلېور د څرخو وروڅو ځوان پاڅېدی، ول: دا اردو، دا قرباني، دا سپين ږيري اولسمشر... دا ټول رشخند سول؟ تاسي له موږ څخه د نظام او قانون سره د غدارۍ وياست؟

پانې ئې څيري کړې او له تالاره ووتی. د امنيت شورا مشاور او د اداره امور رئيس د موضوع په نزاکت پوه سول او درک ئې کړه، چي تبزي ئې کړې ده. غونډه وپاشل سول او پاکټ په جېب کي ځلمي له تالاره ووتل.

په سبا همدغه د پروڼ ځلمو په ټولنيزو رسنيو کي د همغه څرخو وروڅو د ځلمي عکسونه خپرول، چي د چسپکي بم په چاډونه کي شهيد سو. هيچا نه پوښتل، چي ولي او څنگه؟

د غونډي له تالاره چي ووتل، د امنيت شورا رئيس د اداره امور رئيس ته وويل: سيمي بايد پرېښول سي، ځواکونه بايد د مرکزونو په لور حرکت وکړي.

د اداره امور رئيس وويل: ټول ځواکونه خو زموږ په خوله نه دي. مشرقي زه درته کنټرولولای سم، د شمال به څه کوو؟ او بل د جنوب هغه د ميوند قول اردو قومندان او د ملي پوليسو دواړه قومندانان د پخواني ولسمشر د تيم پخواني خلک دي، زور ئې هم ډېر دی. عملاً هم هلته سخته جگړه روانه ده او هغه د هيچا نه مني. د کندهار د قومندان، د سنگوريانو د هلمند قومندان او د فراه د ولايتي شورا د رئيس له وژلو سربېره دا سيمه نونس کاله چا ماته نه کړه، دوی فکر کوي، چي د هغو په وژلو به دا خط مات سي.

د امنيت د شورا مشاور وويل: د شمال کار بل چا پر غاړه اخيستی، هغه د جنوب هلکان نن درته اعلا توم. يو لوی درستيز کوم، بيا دلته ئې مصروفول زما زده دي او بل د خاصو قوتونو قومندان او د کابل د امنيت ساتونکی اعلا توم. ته پر مشرقي کار وکړه، زنگونه شروع کړئ.

له دې وروسته بهر ته پروازونه زيات او په اداره امور کي سور جرايي هلکان او پايڅې لوړي نجوني ورځ په ورځ کمېدې، د ملت د کور ساتونکي د

خپلو باوري کسانو په خپلو سیالیو او خپلو لوبو کې داسې غافله ساتلی وو، چې حتی خبر نه وو، چې په هیواد کې څه روان دي او پر له پسې ئې بیانېې د نورو طرحو په اړه وې، چې د روان وضعیت سره ئې هېڅ سر نه خوړی. ځکه پر شاوخوا راټولي کړی یې له ملت، رسنیو او هر څه څخه لیري ساتی.

او بیا هغه ورځ هم راغله، چې امریکې ته د لومړي ځل له پاره یوه مستقیمه الوتنه تر سره سوه، چې جمهور رئیس او د سولي مسؤل دواړه په کېنې وه. مگر دې الوتکې ته اجازه ځکه ورکول سوې وه، چې د دوی په وسیله د تېرو نونسو کالو تر ټولو مهم اسناد او قراردادونه په کېنې انتقال او هلته خوندي سي.

له سفر وروسته جمهور رئیس په پوره ځواک د مخالفینو د خپلو اعلان وکړی، خو اردو، عسکرو او ټولو ځواکونو ته له نامعلومو لوړو زنگونه وهل کېدل او هره ورځ د اولسوالیو او استقامتونو خبرونه راتلل.

طوفان خپل اوج ته رسېدلی وو او غټوونکي ئې هغوی ول، چې د طوفان په وړاندې ئې د هیوهوی چغې وهلې؛ مگر نور ئې د طوفان په راوستلو متهمول. زنگونه هغوی وهل، چې ځان ئې راتلونکی واکمن باله او اوس هم د واک لویه برخه وه.

د طوفان تموونکي

(سپېڅلي پرېښتې)

خواږک د وردگو وو. راسخ به په ټوکو ورته وویل، چې ټول وردگ طالبان او حزیان دي. دا تا څنگه لاره غلطه کړې ده. دی به احساساتي سو، ول: ملي اردو زموږ وردگ وزیر جوړ کړی. د امنیت رئیس زموږ وردگ دی. وزارتونه ټول له موره ډک دي. خوشي لگیا یې.

نصرت د کنړ د کوټکې وو، هغه به راسخ ته ویل، چې مېلې خو تاسي وکړې. جنرالۍ او ډگروالۍ ټولي ستاسي دي او قرباني ټول کنړ ورکوي. پروڼ مي د خپل کلي د کور د څنگ هدیره کتل، اووه ویشته قبره د اردو د سرتېرو وه او یو هم تر اووه ویشته کلنۍ لوړ نه وو.

سهراب وویل، چې زموږ بدخشان مه هېروه. موږ هم له تاسي کم نه یو په قرباني.

علي رضا وویل: نو هزاره گان بیا کله لږ قرباني سول؟

په دې وخت کي قاري بشیر، چې د دوی د ټیم ډاکټر وو او لمونځ ئې هم ورکوی؛ په ږیره کي ئې لاس تېروی، ول: علي رضا بچیم، درواغ به نه وایې. تاسي ټول په پوهنتونو، مکتبونو او دفترونو کي یاست. په فوج کي لږ یاست.

په دې وخت کي د دوی قومندان، چې دوی ټولو ته ئې د اولادو په سترگه کتل؛ ځان رانېکاره کړی. دوی ټولو سلامي ووېل. هغه یو بغل ته کښېښتی.

دوی ټول ئې مخاطب کړل، ول: چا ته مو سلامي ووهل؟ یوه ویل: خپل مشر ته. بل وویل: خپل جنرال ته. بل وویل: خپل قومندان ته. یوه په لوړه اواز وویل: د افغانستان د مسلحو قواوو د ملي اردو جنرال ته.

جنرال وویل: افرین، زموږ اصلي اصالت د افغانستان ملي اسلامي اردو دی. تر دې هاخوا بل هیڅ شی نه سته. پر موږ د قوم، سیمې او نژاد فرق حرام او کفر دی. موږ سرتېري یو، له دې وړ هاخوا نور هیڅوک نه یو. راسخ جان، ستا یاد دي، چي د نورولي او حضرت میر وینه څنگه یوځای توی سوه، یو رنگ ئې وو. یو د اروزگان وو، بل د بدخشان. ولي الله د کنړ دي یاد دی، چي د سمنگان د ابوذر مرمۍ ئې پر سینه واخیسته؛ شهید سو.

زما نږدې څلوېښت کاله د خدمت کېږي، په دې څلوېښت کاله کې ما همېشه لیدلي، چي اردو د دې ملت له پاره تر ټولو لویې قربانۍ ورکړې. که څه هم نا اهلو رهبرانو مارشالياني او رتبې معامله کړي او رهبري هر څه سودا کړي، مگر زه په نړۍ کې تر خپلي اردو سپېڅلي اردو او مقدسه اردو نه پېژنم. ته پوهېږې، زموږ ټولو پر اوږو الله اکبر ولي لیکلي؟ ځکه چي هغه مو هر ځای حاضر او ناظر بللی. پوهېږې، زموږ پر تندي له کلمې سره وړی د هیواد سمبول، منبر او محراب د اسلام سمبول او د افغانستان د اسلامي جمهوریت د ملي ناموس په توګه کیندل سوی. موږ د وطن په لار کې د خدای (ج) په توفیق، د مبین اسلام او جمهوري اسلامي د برقراره ساتلو سرتېري یو. تور، سور او زرغون بیرغ به هر چا ته هره معنا لري، خو ما ته له توري تیارې د سرو وینو په بدل د خپل ملت و زرغون سباوون ته د ایستلو معنا لري او زما نسل به دې هدف ته قرباني وي. خو بدبختانه بچیانو، زه چي د دې اردو قربانیو ته گورم او د سیاسونو ناځوانۍ ته؛ هیڅ مي ئې وجدان نه مني. تاسي د مزار د قول اردو کیسه خپله ولیدل، چي څه رقم سودا سو او څه شاه څلمي دښمن ته لاس تپلي په لاس ورکول سول. تاسي ما ته په دې روان ناوړین کې د ملي اردو د ځواکونو یوه اشتباه څوک نه سی رابښولای. البته د ځواکونو، نه د رهبرۍ. رهبري ټول وخت

د معاملو برخه وه.

دا دئ، پوره اووه میاشتي وسوې، چي موږ دلته محاصره یو. تاسي څه فکر کوی، چي په دې حکومت کي دا ظرفیت نه وو، چي موږ وباسي، یا سیمه پاکه کړي. نه اصلاً خبره د معاملو ده. دا دئ څو ملگرو مو همدلته قران شریفونه حفظ کړه، تر سل زیات ملگري مو په هغه مخامخ هدیره کي؛ بې له دې چي معلوم سي څوک دي، د کومي سیمي دي؛ څنگ پر څنگ په شهادت پراته دي.

موږ ته داسي معلومات رسېدلي، چي هر څه پر ځای پرېږدو، د مرکز او یا هم د خپل کور په لور ولاړ سو. نن شاید شپې ته دلته خاص قوتونه را ورسېږي، محاصره ماته کړي، بیا باید موږ هر څه پرېږدو او و وځو. ما ته داسي ښکاري، چي موږ یو ځل بیا معامله سوي یو. شاید اردو تر امر ثاني وځنډول سي.

سترگي ئې له اوښکو ډکي سوې. راسخ چي د پنجشېر وو، پاڅېد؛ پښه ئې ووهل او له سلامۍ سره ئې وویل: صاحبه، تا را زده کړي، چي وسله د سرتېري ناموس ده او وروستی مرمۍ د ځان له پاره ده. له ما دا تسلیم نه سي، په زور دي ئې راڅخه واخلي. زه مي وسله نه تسلیموم.

خوازک بې له تشریفاتو چغه کړه، ول: جنرال صاحب قسم په خدای که تسلیم سم، چي تیکه تیکه کیرم.

ننگیالي وویل: دې بې ناموسۍ ته موږ څنگه غاړه کېږدو.

بحثونو او احساساتو کش واخیستی. ټولو په غریو خبري کولې. جنرال اوښکي پاکي کړې، ول: زه سرتېری یم، باید وجنگیرم، لوبه وگیم، یا وبایلم. ژړا زما له پاره بې غیرتي ده، خو دا اوښکي د خپلو بچو له پاره د یوه بې وسه پلار وروستی زور وبولی. زما د فوج او اردو نیوي زره سرتېري یواځي په تېرو څلورو کالو کي شهیدان دي. زما وجدان هم نور دا نه مني. هغه نړۍ چي پروڼ زموږ سره وه، نور زموږ پر خلاف ده. دوی ته همېشه خپلي گټي مهمي وې او موږ

همېشه د دوی د گټو قرباني وو. مگر بچو زما په سینه کې له زېږسته او له پرله پسې ناځوانیو نور د سرتېري نه بلکه د یوه پلار زړه دی. زه تاسي ته لمن غوړوم، چي ما ته مي بچي په خپله لمن کي را وبخښئ. نه غواړم د بیده او مړه ملت بې وجدانه رهبرانو او خپل چارو کي ظالمي نړۍ له پاره خپلي ځوانۍ نذرانه کړي. همداسي په سلگو خپل اطاق ته روان سو.

د شپې عملیات شروع سول او صفري قطعاتو محاصره ماته کړه او د اردو سرتېرو ته ئې د وتلو وویل. جنرال خپل تسلیم کړل سوي باغروړه زغروال فوج ته کتل، چي په لکونه شهیدان سول، مگر تسلیم نه سول؛ مگر رهبرانو په یوه ورځ سودا کړل.

ټول سرتېري وتلو ته ولاړ ول، خو راسخ، خوازک، ننگیالي او علي رضا توپکونه کلک نیولي وه، چي موړ وولئ، بیا مو ناموس راڅخه واخلي. زاریو نتیجه ور نه کړه. جنرال خپله راغلی، په ژړا، زاریو او د بیرته راپورته کېدو په وعده او گیلو ئې په ډېر زحمت توپکونه ځني واخیستل.

د ملت محسنان ځوړند سر له شل کلني مبارزې، اتلولیو، جگړو، قربانیو او هر څه سره په تیاره کي پر نامعلومو لورو سودا سول. په لکونه شهیدان، یتیمان، زخمیان او اخیر یوه سپېڅلې اردو د طوفان په وړاندي یو مقدس دېوال کرار-کرار و شوړول سو او هیڅوک پوه نه سو، چي دا څوک وه، چي دا مقدس بند ئې ونړاوه او هیواد ئې یو ځل بیا له خپلو محسنانو خلاص کړ.

د طوفان په وړاندي بندونه یو په بل پسې نږېدل او طوفان لا خونړی کېدئ، خو د مسلحو قواوو سرعتی قومندان لا د طرحو په لوستلو او اماده کولو بوخت وو.

د طوفان اصلي قرباني

له دوه زرم کال وروسته پر وطن یو نوی بهار راغلی. یو نوی نسل وزپرېدی، وزرونه ئې وکړل، والوتی. له ټولو ناخوالو سره یو عزتمنه افغانستان په حرکت پیل وکړی. بیرغ، نوم، نښان او درنښت پیدا سو. نړۍ راماته سوه او افغانانو نړۍ ته لاره وکړه، تر نیمايي زیات نفوس زده کړي پیل کړې او دا بهیر دومره ګړندی مخ ته ولاړی، چي هر کور حد اقل یو لوستی پیدا کړی. نوی نسل جوړ سو، هیله او امیدونه وزپرېدل. اهداف لوی سول. نړۍ وال ستيج ته وختی او د سپورټ پوهي او علم پر میدانونو افغان څلمي پرله پسې ځلېدل.

د مملکت په اوولسو ولایتونو کي پوهنتونونه او په نور ټول کي انستیتوتونه او د عالي تحصیلاتو مؤسسې فعاله وې. هره ورځ تر لس میلیونه زیات زده کوونکي زده کړو ته تلل. دا یو نوی فصل وو. داسي پر ثمره فصل، چي نړۍ ورته حیرانه وه، مګر دښمنان ئې پر قراړه نه وه ناست او پر له پسې ئې خپلو ورانکاریو ته ادامه ورکول. کابل پوهنتون د دې ټولو زده کوونکو د بهیرونو مور بلل کېده. د دې پوهنتون حیثیت دونه وو، چي د نړۍ د زیات شمېر هیوادونو څېړونکي به ئې د لیدني له پاره راتلل.

حسیب الله له یوې لیري پرتې سیمي څخه دلته زده کړو ته راغلی وو. دی د حقوقو د پوهنځي د دریم ټولګي محصل وو. د دوی ټولګي پر دوو برخو وېشل سوی وو. یوې خوا ته نجوني کښېنستې، بلي خوا ته هلکان. او ټول نجوني به یو ځای صنف ته راتلې او یو ځای به وتلې. صنف هم د ټولني په توګه وو. هغوی چي حیاناګ وه، په صنف کي هم له حیا ډک وه. چي بهر بې حیا وه، په صنف کي هم بې حیا وه.

حسیب په ځوانۍ او زده کړو دواړو ښه وو، نو زیاتي نجوني یې علاقمندی وې؛ که چیرې دی یا ور وگوري، یا خبرې ورسره وکړي. مگر ده د اطرافینو درانه خوښه درلودل. خبرې څه، چې ورکتل به ئې لا په مشکله.

ده له وخته مور ته ویلي وه، چې د کلي له پاره به داسې یو د زده کړو مرکز جوړوي، چې له وړکتونه پیل وي او تر دوکتورا زده کړې ولري. د همدې له پاره ئې شپه او ورځ چورتونه وهل. همېشه به ئې ویل، چې داسې یوه ښځه کوي، چې د ده په پوهنتون کې د ښځو مستقله د طب څانگه ولري او اطرافو ته ډاکټراني وروزي.

د هیواد له بېلابیلو برخو د وژنو راپورونه ډېرېدل. په کابل کې د چاودنو شمېر هره ورځ څلور پنځه وو. چاودنې رانژدې کېدې، بالاخره د پوهنتون څو استادان هم د چسپکي ماینونو قرباني سول.

لیلما د دوی یوه ټولگۍ واله کله ناکله به ئې بله ملگرې هم ورسره راتله، چې ټولو به په خوله ورته کتل او لیلما به ډاکټره ورته ویل. د حسیب الله لومړی نه وو ورته پام؛ مگر یوه ورځ متوجه سو، چې هغه نجلی دی څاري. د ده عادت وو، نجونو ته ئې دقیق نه کتل. کله چې استاد ووتی، لومړی ځل وو، چې حسیب یو چا ته دقیق وکتل. او کتل نه وه، د حسیب د زړه مراندي ولاړې او بل ځای ئې زړه وبایلې. بیا نو دا غلچکي او د ترڅ کاته وه، مگر دوی هیڅکله حتی سلام لا وانه چاوه.

یو ورځ د دوی تر ټولو تکړه او ځوان استاد، چې دوې ماسټرۍ ئې درلودې او همېشه ډېر باسلیقه گرځېدی؛ په ډېر بد حال صنف ته راغلی. ټولو چپټرونه را واخیستل، خو هغه په ژړغوني اواز وویل: خبرې کوو، چپټر پرېږدئ.

وروسته هغه په ډېره مشکله وویل، تاسې وضعیت وینئ، چې ورځ تر بلې خرابیږي. ما ټول ژوند دې وطن ته وقف کړی، خو فکر کوم دا وطن نور د سرونو قربانی نه، بلکې د سرونو د ژوندي ساتلو ته اړتیا لري. زما نن اخری ورځ ده، سبا ته له هیواده بهر دکتورا ته ځم. دکتورا څه ده، خو یوه بهانه ده. دا وطن ئې معامله او خرڅ کړی. زه نه پوهېږم، تاسې ته به نور څونه وخت درکړي.

له دې سره ئې نور څه و نه سو ویلای او له صنفه ووتی. د ټولو په سترگو کي اوبښکي وې. د استادانو د تگ بهیر همداسي ادامه درلودل او هره ورځ به پر دروازه عکسونه زیاتېدل. شهید ملا فلاټکی د وردگو په تنگي کي د اشغالگرو سره په مخامخ جگړه کي په شهادت ورسېدی. تور بیرغ والا په ښکاره توگه خپل کمپاینونه کول. لنډه دا چي مکمل وضعیت اضطراري او گډوډ وو. مگر د حسیب مینه پټه نه وه پاته. ټول پوه سوي وه. لیلما یوه ورځ په تفریح کي حسیب په کومه بهانه ودراره او نجلی ئې ورته معرفي کړه، چي د طب پنځم کال محصله ده او په خبره خبره کي ئې په دې پوه کړی، چي نجلی در خپله ده. حسیب په همدې شېبه له مور سره خبري وکړې. مور او پلار ئې په سبا راغلل او د نجلی کره په مرکه ولاړه. د نجلی کورنۍ یوه ورځ وخت وغوښتی.

حسیب د خپلو خوښیو په صورتونو کي غرق په صنف کي ناست وو، چي سبا به ئې شېریني اخلي. لیلما وخته ټول صنف خبر کړی وو. ټول خوښ ول. استاد خپل لکچر ورکاوه، په دې وخت کي یو ناڅاپه گرز سو. حسیب چي وکتل، په دروازه کي توپک په لاس سپری ولاړ دئ او ډزي کوي. مخامخ ئې ورحمله کړه، مگر د شا له خوا بل وسله وال ضربه کړی.

دا شپه تر سهاره جگړه وسوه او د کابل پوهنتون شپږ دېرش زره محصلین دوې هفتې نور پوهنتون ته نه تلل او ملت او رهبران یواځي د غمشریکۍ پیغامونه او د شهیدانو عکسونه خپرول.

د حسیب الله مور او پلار چي هغه دسمال وړلو ته راغلي وه، د هغه جنازه ئې له ځان سره یووړه. د حسیب الله ارمان ارمان پاته سو او ډاکټر مینه ئې په رواني تکلیفونو اخته سوه او پوهنتون ترې پاته سو.

بلا همغسې پر ښارونو ساه کښل او هر څه د فلج خوا ته روان وه او غافله ملته ورته زنگېدی. رهبران د خپلو پیسو په خوندي کولو او معاملو بوخت ول. نړۍ په خپلو کیسو بوخته وه. افغانستان له سره د چایاد نه وو. طوفان کرار کرار نږدې کېدی.

د طوفان لارویان

د شعبې په کړکۍ کې قطار او کړم خلک ولاړ ول. مدیر صمدخان د چایو په ترموز یو گیلان په بل گیلان کې پرېولی. نسرین ورته وویل: مدیر صاحب، یاران دي را روان دي، څه به کوي؟

مدیر صاحب وخندل، ول: زما ئې چم زده دئ. خلقیانو ته مي برېتونه پرېښول، مجاهد ته ږیره. جمهوریت ته مي خواپاکۍ ښوی مخ او ښایسته نکتایي ده. اوس به لا د یو څو جوړو کالو فرمایش ورکړم. ږیره مي دا هفته نه ده اخیستې، دا مي ئې کار جوړ. تاسي مو حال وایاست. تاسي څه کوی؟ کار مو خراب دئ.

نسرین وویل: یا، هغوی بدل سوي، په ښځو نور کار نه لري. مدیر صمد وویل: د طالب فطرت په ژوند نه بدلېږي. دوی مجاهد نه دي، چي ږيري یې د جمهوریت د لکسانو ارکنو پښنو وخورې، همغسې سنگره جنگره دي.

سمیرا چي په هینداره کي کتل او د مخ سرخي او سفیده ئې سمول، ول: یو ښه مولوي ته به گپ ورکړم، مېلې به مو وي. د ښځو په قدر خو هغوی پوهېږي، چي پر ځان بم تړي، هغې دنیا ته پسي ځي.

له دې سره ټولو وخندل. له بهره د خلکو غالمغال اورېدل کېدی، خو دوی به کله کله په نیم ساعت کي د یوه کار خلاصوی او نور به ئې په یوه او بله بهانه په تورو نخودو پسي استول.

ادارې له وخته تشي توري وې. ډېرو له موقعې په استفادې خپل پخوانۍ

دوسیې او چټلې پټولې او ځینې نور د شیانو په غلا بوخت ول. دا خلک له انقلابونو او طوفانونو سره لوی سوي ول او له طوفانو سره د اوبستلو چلونه ئې ډېر ښه زده وه. د خلکو کارونه ئې قصداً ځنډول، چي نفرت زیات سي او حتی خلک مجبور سي، چي دا پاڼه بدله کړي. یواځي ښځې وې، چي نسبتاً نارانو ته ئې په زړو کي تشویش زیات وو او یو له بل سره به ښېدې او خپل تیاره سرنوشت ته چورت وړي وې. نسرین که څه هم خنډل، مگر په زړه ئې یو خدای خبر وو. د دې کورنۍ ټوله نظامیان ول. مېړه ئې له مجاهدو سره په مخامخ جگړه کي وژل سوی وو. یو زوی ئې په مقاومت کي مړ وو او بل زوی ئې په یوه انتحاري حمله کي شهید سو. خپله کونډه وه او دوې کونډي مړندي ئې وې او دوې پېغلي لوني ئې وې. دې په وزارت کي کار کاوه. لوني ئې دواړي معلماني وې او یوه مېرور ئې په یوه نړۍواله مؤسسه کي کارمنده وه. دا څو وخت د هغې یواځي بحث او پوښتنه همدا وه، چي په نوي حکومت کي به د ښځو سرنوشت څه وي. ځکه دې په ټوله کورنۍ کي نرغاری نه درلودی، چي کار وکړي. مگر طوفان همغسې په منډه وو.

مدیر صمد او نور مامورین ئې کیسه کي نه وه، یواځي د بریري خریل او پرېښول، د لباس بدلولو اړتیا وه. مگر ښځو به څه کول. دې سوال ته هیچا جواب نه درلودی او ټول لگیا وه، طوفان ئې مستاوه.

زور کښتی وان او ماته بېری

پخوانی ولسمشر به اوس شاید د اته پنځوس کالو وي. دی د نوي افغانستان مؤسس هم بلل کېږي. ډېر خلک ئې ستایل او خبري خوښوي. ستایل ئې داسي جوړ سوی، چي د ټول وطن د قومونو نماینده گي وي. د کرکټر کریزما ئې په دې کي ده، چي د سر دښمن ورته راوړله، په څو دقیقو کي ئې یار کوي. یو علت چي په بن کي ئې دی انتخاب کړی، همدا ده هر اړخیزتوب وو. کله چي دی راغلی په دې وطن کي هیڅ نه وه. نه حکومت، نه سیستم، نه دفترونه او هر څه په صفر کي ضرب وه.

ده له هیڅه هر څه منځ ته راوړه. نوم، نښان، قانون، بیرغ، پارلمان، زده کړي او هر څه ئې له محکمي اسمان ته پورته کړه، خو تر ټولو مهمه دا وه، چي پاشلی ملت ئې راټول کړی او یو د بل دښمن زورواکي ئې په ډېر هنر هم سره کښېنول، هم سره وچلول. دا ښکاره ده، چي بهرنيان په کښي دخپل ول، مگر د رهبرۍ هنر ټول د ده وو.

دی د ارگ شا ته په هغه کور کي اوسېدی، چي یو وخت د بین الملل مرکز وو او پاکستانیانو ډاکټر نجیب الله دلته وواژه او بیا ئې په کشولو پر اریانا چوک مړ وځړوی. ده ته امریکا د ارگ دننه یو ډېر لوکس کور جوړ کړی، مگر ده و نه منی او دغه زاړه کور ته ئې ترجیح ورکړه. دی چي ځونه پلویان لري، هغونه ئې خلک بد هم یادوي. مگر دی د هیچا د بدو جواب نه وایي او ځان تېروي. مخالفینو څو ځله مخامخ ښکښل ورته کړي، ده پر هغه سربېره په غېږ کي

نیولی.

دی د کرز د ملک زوی دئ او تر اوسه په هماغه شرقي ستایل ژوند کوي. ښه سترخان لري، د ډوډۍ بحثونه کوي. پر ادبیاتو کي رغیږي، د کور کلي حال اخلي او له خلکو سره مرادوات ئې ډېر ښه زده دي.

د ارگ هغه نږدې خلک ئې دلته هم ورسره راغلي دي او د هر چا که اهل دي که نا اهل چي له نوي رئیس جمهور سره ئې نه ده جوړه یا یې کړپه راځي ده ته راځي او ټول دلته پر ده راټول دي. هر څوک چي هر چیري خوابدي کېږي، تر ده ځان را رسوي.

هره غرمه لمونځ همدلته په جمعه کېږي، ملا ئې د ارگ پخوانی ملا دئ، چي په اصل کي د بدخشان دئ. نن ئې له لمانځه وروسته ږغ پر وکړی، ول: مولوي صاحب، په بدخشان کي څه کیسې دي؟ هغه ورته وویل، چي چینایانو یوه نوې لېوا اچولې ده، چي زموږ له کلیو معلومېږي.

ده ورته وویل: نه والله. هغه ول: هو، د طالبانو نفوذ زیات سوی. کانونه ئې ټول په واک اخیستي دي او یو دم ډېر سول او اسلحې هم ډېري زیاتي ورسره دي او اکثره سوداوي په ډالرو کوي. ده ورته وویل: دا ټول د امریکایانو ډلگۍ دي. څنگه گرده شیان تصادفي دي. بیا ئې ورته وویل: څه خدای دي خیر پېښ کړي.

هغه تېرو اوولسو کالو داسي یو ناڅاپه بوډا کړی، چي په ټول سر او ږیره کي ئې یو تور وربښته نه دئ پاته. د ډوډۍ مېز ته چي کېښېستل، په زوره ئې وویل: د مشرانو مخ ته ځای ورکړئ. چي ټول کېښېستل، بیا دی هم کېښېستی.

ده په دې وخت کي د انتخاباتو د کمېسون کمیشنر ته وکتل، ول: څه کیسې دي؟ هغه ورته وویل، چي د امنیت د شورا سلاکار اوازه گډه کړې ده، چي اوولس ولایته سپارل کېږي او مذاکرات په کابل کي کېږي. ده له خپل عادت سره وویل: د دوی پلار ئې لا ولاکه کنټرول کړي. مسخرې خو نه دي، چي نیم

ولایتونه ایله کړي او گډوډي جوړه نه سي.

په دې وخت کي یوه پخواني وکیل، چي اوس د امنیت شورا کارمند وو، په شیطانت خوله چینګه کړه، ول: رئیس صاحب، بې تا ئې ولاکه وکړي. هغه ته دا غوړمالان ورمعلوم وه، چي دلته هم کوټ کوټ لري، هلته هم حال غغلي. ورته وئې خندل، خو خبره ئې واړول. پخواني قاضي القضاات ته ئې وویل، چي ته خو د طالبانو قاضي القضاات هم وې، دا اوس څه کیسه روانه ده. هغه ورته وویل: رئیس صاحب، وطن دي لهوني ته حواله کړی. دا څونه مړي چي روان دي، په دې ټولو خونو کي شریک یې. ده ورته وویل: قانون اساسي موجود وو، ما خو د ملت پرېکړي او قانون ته احترام وکړی. ما خو ویل د پوهنتون استاد دئ، کنې دوی دواړو راته ویلي وه، چي دا اهلیت نه لري. اشاره ئې د امنیت د شورا پخواني مشاور او د علوم اکاډمی غړي او د پوهنتون تر ټولو پخواني استاد ته وکړه.

د امنیت د شورا مشاور وویل، چي مملکت ئې تباہ او برباد کړی. مسلح قواوي ختمي دي. دی تر اوسه ځان ته د مسلحو قواوو سראعلی قومندان وایي، مگر خبر نه دئ، چي د مسلحو قواوو څه حال دئ. هغه ورځ ئې دونه کمزورې روحیه فوج ته ورکړه، رسماً ئې پر ستيج اعلان وکړی، چي په روان کال کي اووه څلوېښت زره نظامیان شهیدان دي؛ نو فوج ولي نوره حوصله وکړي؟

د بهرنیو چارو وزارت پخواني مرستیال وویل: دی فکر کوي، وطن دا د بهر په سور جرابو هلکانو جوړېږي. هغوی چي ماښام نشه سي، غرمه له خوبه پاڅېږي. جنگ د ارگ تر یو کیلومترۍ را ورسېدی، دی تر اوسه قبایلو ته برق تېروي.

د پوهنتون استاد وویل، چي د ده مشکل دا دئ، چي فکر کوي تر ټولو پوهېږي او د هیچا نظر له سره اوري نه. مگر د ده طرحي د یوه شرقي وروسته پاته هیواد تر اړتیا او وړتیا لوړي دي. دی تر اوسه فکر کوي، په امریکا کي لکچر ورکوي، یا د بانک جهاني مرستیال دئ، ټول فکر ئې د پیسو د

چاینلونو په خپل لاس کې اخیستلو ته دئ.

د جمهور رئیس د گارډ قومندان، چې نږدې خپلوان ئې وو او تازه ئې جنگ ورسره کړی وو؛ غاړه تازه کړل، ول: رئیس صاحب، که اجازه وي زه به یو دوې خبري وکړم. پخواني ولسمشر ورته وویل: ولي نه، ولي نه. رسمي مجلس نه دئ، بېغمه خپلې خبرې کوه.

هغه وویل: رئیس صاحب، دی تر اوسه فکر کوي، چې اصلي رئیس جمهور ته یې او یوه ورځ به ما بیرته پسي واخلي. هیڅ کله ئې دا نه ده قبوله کړې، چې دی رئیس جمهور دئ. هیڅ ئې زړه نه نه لوبړي. بېچاره خپله ډېر پوهیږي، مگر نه خپل فکر انتقالولای سي او نه پر چا باور لري. په ورځ کې دوه ځله سکرتر بدلوي، د ناستي ځای په هر ساعت کې بدلوي او ځان ئې ناحق په ناحق سرگردانه کړی دئ. دی د یوه رهبر خوی نه کوي، چې قرار کښېني او کارونه په خلکو وکړي. دی ټول عمر مدیر پاته سوی، فکر کوي دا ریاست جمهوري هم یوه پروژة ده، دی ئې باید خلاصه کړي. په دغه مدیریتوب به هم ځان غرق کړي، هم ملت.

په دې وخت کې ولسمشر وویل: دی له اولي ورځې تر پاچاهۍ زما سره راسره وو. ما حتی خپله رایه ورکړه. د امنیت د شورا مشاور شاهد هم دی راڅخه خواږدی هم سو. ما بې له مشورې نور څه کړي دي. ټول عمر مي د ملت او مملکت د راټولېدو خبرې کړي، حتی هغه ورځ مي لا هم د مرگ شعار ور نه کړی چې خپل کشر ورور مي د دوی له لاسه تر خاورو لاندي کړی. زه نه اجرائیوي صلاحیت لرم، نه د حکومت ونډه. که زما په نظر څرگندولو دا اداره ضعیفه کېږي، دا نو د ده ضعف دئ، زما نه.

په دې وخت کې قلم مخصوص وویل: هغه د اج انډیا خبریال راغلی دئ، وخت مو ورکړی وو؟

پخواني ولسمشر وویل: را ئې وله، دلې د مشرانو مخ ته به خبرې ورسره

هی هی وطن/۱۰۷

وکړو.

هغه ویل: سمه ده.

خو دقیقې وروسته یو د پوخ سن سړی راغلی. پخواني ولسمشر ورته وویل: نمستې نمستې.

هغه سلام ووايه او په ښه روانه پښتو ئې سترې مسې وکړه. رئیس صاحب وویل: ستاسي په ټولو نماینده گي به زه روغېر ورسره وکړم. وروسته ئې وویل: دی راج ویر سینګ نومېږي، د آج انډیا سینیر ایډیټر دئ. راغلی دئ، چي د افغانستان پر حالاتو یوه مقاله ولیکي. بیا ئې هغه ته وویل، چي ته خو ښه پښتو وایې. دا دي چیري زده کړه؟

هغه وویل: زه د جینو پوهنتون د پښتو څانگي محصل پاته سوی یم، فارسي مي هم زده ده.

پخواني ولسمشر د پوهنتون استاد ته وکتل او د هغه نوم ئې ور یاد کړی، ول: دی پېژنې؟

هغه له ډېرو احساساتو را ولاړ سو، ول: دا خو ډېره غټه هستي ده. ما د ده ډېر کتابونه لوستي. وروسته یې له استاد سره په لاس روغېر وکړئ او وې ویل زه د استاد رشاد او بایزید اخک شاگرد پاته سوی یم.

د پوهنتون استاد وویل: هغه خو دواړه مړه سوي دي. خدای دي ئې وبخښي.

وروسته پخواني ولسمشر ورته وویل: ښه، څنگه افغانستان ته راغلي؟ هغه وویل: یو تحقیقاتي رپورټ لیکم، مگر په هر شي کي ستاسي نوم دئ، نو ځکه مي ستا دروازه هم در وټکول. زه به ئې له بن څخه شروع کړم. خلک ټول وايي، چي په بن کي د شاه د وخت قاضي القضاات رايي دوولس وې، ستا یوه. ستاسي جواب څه دئ؟

پخواني ولسمشر ډېر په سره سینه وویل: ته گوره، زه د بن کنفرانس غړی نه وم. زه په اروزگان کي جنگېدلېم، چي راډیو اعلان وکړی، چي زه د موقتي ادارې

راج ویر وویل: خلک وایي، تا جنگ سالاران حاکمان کړل او ښه حکومت دي جوړ نه کړی. هغه توپکیان دي بیرته پر واک کړل او و پر سول، چی د خلکو نفرت ځني کېدی.

راج ویر دفعتاً وویل: یعنی تا معاملہ کول. ہمدان تر تہو لو لوی تور دئی پر تا باندی.

- هو، ما بيخي معامله كول، د وطن د گټو له پاره. د ځان له پاره مي هيڅ چيري معامله نه ده كړې. زه جمهور رئيس وم، مگر دوى هر يوه تر ما ډېر

زور درلودی. زه بې فوجه، بې عسکرو او بې ښو او بدو رئیس جمهور وم. زه مکلف وم، چي دا هر څه د دوی له منځو را پیدا کړم. هر څه له دوی سره بند او قید پاته وه، نو زه مجبور وم، له دوی سره مراودت وکړم او کرار کرار ډلي سیستم ته نېاسم. د بهرنیو مرستي، اړیکي او خواخوږي ورسره وه. د مجاهدو لوی ملاتړ کوونکي په بن کي د پروسې تمویلونکي ول او ابدائې زما سره د یوې محکمې د ایجاد او د جنگیانو د محکمې خبره نه منل. یوه پرېکړه هم زما فردي نه ده. د بن د کنفرانس پرېکړي دي، چي زه ئې تر سره کولو مکلف یم. وروسته وگورئ، همدا خلک بیا شاته سوه، خپل لوستي ئې را مخ ته کړه او دا یو تحولي پړاو دی. کرار کرار به ښایسته سالاری ته لاره خلاصوي. یو دم لاس اچول خپله جوړ کړی سیستم نړوي.

- خو پښتانه ادعا لري، چي دوی ووژل سول، بندیان سول او حق ئې په غیر پښتنو وخورل سو. پیسې او امکانات ټول غیر پښتنو یووړل او قرباني پښتون دی.

- ښه، اوله خبره دا ده، چي زه د افغانستان جمهور رئیس وم د اساسي قانون په رڼا کي هر څه ټول افغانستان ته ځي او ټول د قانون په وړاندي یو ډول حقوق لري. ته په نړۍ وال سیاست کي شاید ښه مطالعه ولرې. دا پلان وو، چي پښتانه په منطقه کي وټکول سي. تروریزم پر پښتون تاوان سوی، د طالبانو تحریک د پښتنو تحریک یادېدی او بیا په قبایلو کي قصداً حالات همداسي ترسیم سول، چي پښتانه وټکول سي. کنې تاسي ولاړ سئ، یو ثبوت راوړی، چي پښتنو ته دي پروژې، امکانات او بودیچې تر غیر پښتنو کمي ورکړل سوي وي. پښتانه د یوې نړۍ والي دسیسې قرباني ول او بل د خپلو بې اتفاقیو. که خبره د پښتنو سي، زه هم پښتون وم او د کابینې ډېر غړي پښتانه وه. موږ خو یوه نااعلان سوي جنگ ته ورټېل وهل سوو. ستاسي څه فکر دی، موږ د حملو، تاوتریخوالو او ټولو تخریبي اعمالو په مقابل کي خاموش کښېستلي وای. نو خبره دا چي د پښتنو حقوق په نورو خورل سوي دقیقه نه

ده، مگر دا خبره دقیقه ده، چي موږ و نه سو کولای، جگړه له افغانستانه بلخصوص د پښتنو له سیمو وباسو. جنک زما په خوښه نه دی. اکا ئې را مړ کړی، پلار ئې را مړ کړی، ورور ئې را مړ کړی، د اکا زوی ئې را مړ کړی او بیا کابینه خو د هري سیمي په مشرانو ډکه وه هغه سیمو چي مشرانو یې وړتیا درلودله خپلو سیمو ته یې کار کړئ ایا تاسي فکر کوئ دا به معقولیت وایي یا حق خبره ده چي ما دي پښتنو ته کار کړئ وائ ما مخکي هم ویل زه د افغانستان جمهور رئیس او دا افغانستان دا مېز ته و گوره دا ټول افغانان دي مگر د هیڅ یوه قوم ما ته نه دی مطرح ټول ما ته یو ډول دي او د هر قوم دي مگر ما ته مهمه دا ده چي د همدې ملک دي.

- دوی وایي، ټلواله تا پړسولې ده. مسعود دي قهرمان کړی، فهیم دي مارشال کړی او جنرالایني دي مفتي ووېشلې.

- اوله خبره دا ده چي یو زما شخصي نظر دی هغه دی زما سره ویي بل د دې ملک د چلونکي په حیث زما مکلفیت دی اصلي خبره دا ده، چي مقاومت یواځني خلک ول، چي په میدان کي عملاً موجود ول. په نړۍ ئې ځان پېژندلی وو. نوري ټولي لوري یا ورکي وې، یا طالبانو له منځه یووړې. دوی مقاومت وکړای سوای او له نړۍ والو ځواکونو سره ئې یوځای جگړه وگټل او دوی یواځي تشکیل لرونکي خلک ول، سیاست ئې وکړی. دا هر څه ئې د بن په کنفرانس کي په نړۍ والو ومنل. زما په نوم یواځي تمام سول، ځکه اعلانول او اداري پروسیجر ئې ما بشپړاوی. پاته سول پړسېدلو خبره.

راج ئې خبره نیول: د پړسولو له خبري سره که ئې د اداري فساد موضوع هم تشریح کړی. خلک وایي په میلیارډونه پیسې راغلې، څه سولې؟ تاسي وایي فساد ته فوق العاده زمینه مساعده کړې وه؟

- ښه، یوه د اداري فساد مسئله ده، یوه د ملیارډونو ډالرو. اوله خبره به د ډالرو وکړو، چي ډېر ئې په اړه شک لري. د افغانستان ټولي پروژې تر دوه

زړه څوارلس پوري د پرمختيايي مؤسساتو او سوله ساتو ځواکونو له خوا مستقيمي او مستقلي ورکول کېدې، چي ما او زما حکومت هيڅ دخالت نه پکښي درلودی. مگر زما د حکومت محصول لسگونه لويي لاري، زرگونه مکتبونه، چي حتماً فساد پکښي سوی؛ نه ئې ردوم. د اوبو بندونه، روغتونونه، پوهنتونونه خو تر دې ټولو مهم د يوه لوستي نسل روزل وه، چي دا اوس دسټي تر ديارلس ميلیونه زيات افغانان زده کړي کوي. سپورټ مو نړۍ وال سو. و دي نه ليدل، پرون مو له استراليا کرکيټ وگتی. موږ په لږ وخت کي ډېره تېزه منډه کړې ده. موږ له صفره شروع کړه او تر دې ځايه راغلو. د توپکو جگړه تر تلوېزوني بحثونو را ورسېده. دا کفايت نه کوي، مگر زما دوره همدومره وه. هو، د مليارډونو ډالرو حساب ډېر واضح دی. هغو چي راوړلې، خپله ئې مصرفولې. د تړون پر اساس حکومت برخه نه په کښي درلودل. د بيان آزادي مو تر هند لا اړولې ده. مهمه خبره د سيسټمونو ايجاد وو، چي موږ وکړی.

- حکومت تاسي تورنوي، چي پښې ئې وهی، کار ته ئې نه پرېږدی او تخريبوئ ئې؟

- ښه، زه د دې مملکت يو متقاعد، سپين ږيری سياستوال یم. حالات می خاموش نه پرېږدي. سياست مي مدني حق دی. مگر که زه تخريب کوم؛ قانون موجود دی، مسلح قوتونه سته. زه هيڅ ډول قضايي مصونيت نه لرم. محکمه مي دي کړي او که زه د سولي خبري مذاکرات او هڅي کوم؛ دا مي د پلار، نيکه او د راتلونکي نسل وطن دی، بايد جوړ او امن ئې وساتم. دغه مي زوی دی، ميرويس جان. په دغه د کور د څنگ په مکتب کي دريم صنف وايي. هغه وينې، په باغچه کي نازو او ملالی لوبي کوي. چي هغه بله لا چيري ده، نه پوهېږم. ما که د قانون خلاف، ملي حاکميت خلاف خبره کړې وه، تاسي ئې را وښايست. مگر دا چي د مسلحو قواوو د سراغلی قومندانۍ سره ستاسي وس يواځي تر تور تړلو پوري دی، بيا نو هغه د پهلوان

کیسه وه، چي پتلون مي تنگ وو.

- بيا غواړې رئیس جمهور سې؟

- ابداً نه. ما ته ویل سوي، چي امنیت تړون امضاء کړم او نامساعدو حالاتو په خاطر خپله دوره وغځوم. ما خپله ایجاد کړی سیستم او خپل باور سره خیانت نه سواى کولای. د پنځه زره کلن تاریخ یواځنى کس وم، چي چوکۍ مي بېله چون او چرا وسپارل. زه غواړم، په دې وطن کي د ژوند تر پایه و اوسېرم او په آرامه خپل بچي غټ کړم. هغه وطن چي موږ را پورته کړی، و نه لوېږي.

- د امریکا په اړه مو نظر څه دئ؟

- د امریکا ډېر ښه اولس او خلک دي، مگر حکومتونو ئې هېڅ کله زموږ سره وفانه ده کړې. ما ته ئې اوس هم ټولي کړني مشکوکي ښکاري. هر چا ته بېلي بېلي خبري کوي، خو په نتیجه کي بل څه کوي، هېڅ کله مي باور نه دئ په کړی او هېڅ کله به ئې و نه کړم.

- خپل اشتباهات منی؟

په دې وخت کي پخواني اولسمشر په زوره وخنډل او وئې ویل، چي انسان اشتباه و نه کړي؛ انسان نه دئ. بيا نو د یوه مات سوي وطن، د یوه پاشل سوي ملت او درېدره خلکو څوارلس کاله حکومت ټوکي نه دي. حتماً مي اشتباهات کړي دي، خو د افغانستان له پاره زموږ لاس ته راوړني تر بایلو زیاتي دي.

- خلک دي ښکښخي. تاسي خاندی او جواب نه ورکوی، ولي؟

- داغه اخيري جواب به درکړم او وروسته به موږ رخصت کړې، چي یو بل مجلس لرو. ما افغانستان په داسي حال کي په لاس کي واخیستی، چي د توپک ژبه حاکمه وه. ما د زغم لاره خلاصه کړې، د خبرو مېز ته مي خلک راوستل. زه نه غواړم، هغه د زغم او حوصلې بنیاد، چي خپله مي جوړ کړی؛ خپله ونړوم. زما هم عکس العملونه زده دي. وهل او ټکول مي په وس پوره

دي، نور که هيڅ نه وي د کندهاريانو په اړه به دي دا اورېدلي وي چي د
ښکارپوري دروازې نامي دي زه وچکلک د ښکارپور دروازې سړی يم خو
دا زما لار نه ده.

وروسته راج ویر مننه وکړه. له بهره د څو چاودونو یرغ راغلی، خو پخواني
اولسمشر سر په و نه گرځاوه. په دې وخت کي قلم مخصوص په بېره راغلی، ول:
نیمروز سقوط سو، په هرات کي درنه جگړه روانه ده.
ژورنالیست رخصت سو، خو لومړی ورځ وه، چي پخواني اولسمشر ټولو
ته وویل، چي خبري به وکړو.

پخواني د امنیت د شورا مشاور وویل، چي وضعیت قصداً خرابوي، چي
سړی استعفاء ته اړ کړي. پخواني اولسمشر وویل، چي له امریکا سره هر څه
تړلي. د قوتونو دفاعي حالت ته بېول زغره وال قوتونه لڅو پښو خلکو ته
تسلیمېدل ټوکي نه دي.

بیا د پوهنتون استاد وویل: ژورنالیست رښتیا ویل، امریکا خپله لوبه کول.
هغوی چي دوی غوښتل، په واک کي ئې ساتل او چي نه ئې وو خوښ، له منځه
ئې وړل. دا گناه موږ کړې ده، هر وخت به مو ځوروی. خو وجدان ته خجالت نه
یم، چي څونه خیر مي وطن ته رسولی سواي، و مي رسوی.

پخواني قاضي القضاات وویل: خدای (ج) په قرآن شریف کي وايي، چي
انسان مو تر خپله وسه مکلف کړی. چي زړه دي پاک وي، خپل زور دي وهلي
وي، نور نو نه ئې پرې. په دې هر څوک پوه دي، چي غټ مجرمين چا ساتل، چا
سپورتول.

د طوفان کربري نږدې کېدې، خو هیچا د یوځای کېدو او د طوفان په
وړاندي د یوځای درېدو اراده او پلان نه درلودی او دا حقیقت وو، چي اوسني
او پخواني ولسمشر پر شاوخوا خلک راټول ول. هم ئې دوی سره جنگول، هم
ئې د حالتو خرابېدو ته د پردو په اشاره لمن وهل. او دوی دواړه ځکه پر ول،
چي ماته بېړۍ د دوی وه، خو دوی خاموش ول.

د طوفان گټې ته ناست

اجرائیه رئیس، د سولې د عالي شورا رئیس او یا هم د خلکو په عامه اصطلاح مشهور سوی گل مرجان یو سپین ږیری خوش مشربه متنازع کس دی. که څه هم هغه په ځوان او شوخ مزاج او په رنگارنگ ښو لباسونو اغوستلو ډېر مشهوره دی، هغه اوس په دې لټه کې دی، چې څنگه به بین الافغاني مذاکرات کامیابه کړي او هغه سوی، چې ده غلی کړی، هغه ارمان ئې پوره سي. له ده سره بخت هیڅ یاري و نه کړه. له تېرو تقریباً دوو لسیزو راهیسي هغه په ټولو انتخاباتو کې د رئیس جمهور د کېدو کوښښ وکړی، مگر نه بخت یاري ورسره وکړه، نه بهرنیانو.

امریکایانو په څو ځله انتخاباتو کې په دې تېر ایستلی وو، چې دا ځل دا او ها ومنه، بل ځل ته خپله رئیس جمهور یې. مگر هر ځل ئې ناغېږي ورسره کړې وه. مگر دا ځل د ریاست جمهورۍ او ده تر منځ واټن او هیڅوک نه وو.

که څه هم ده دا ځل په انتخاباتو کې خپله بریا خپله اعلان کړې وه او د تحلیف مراسم ئې هم اجرا کړي وه، مگر امریکایانو په دې تمه، چې د سولې د عالي شورا ریاست وکړه، ځان منډیلا کړه او د موقتي ادارې جمهور رئیس سه او موقف به دي هم د هیواد د دوهم کس وي؛ پر شا کړی وو.

دی د کابل په کارته پروان کې د خپل پلار، چې د شاه د وختو سناتور وو او خلکو به ویل، چې پلار ئې نه دی؛ پلندر ئې دی؛ اوسېدی او خپلې ټولې سیاسي چارې ئې له همدې ځایه سمبالولې.

دی له ډېرو پخوانیو لوبغاړو څخه دی. د بن په کنفرانس کې هم وو او د

امریکایانو سره ئې د افغانستان ته راتگ تړون هم امضاء کړی وو. هغه د خپل کور د کونج په ډبرین اطاق کي، چي د ده د ناستي مخصوص اطاق دئ؛ ناست وو. یو خوری ئې چي د اقتصاد وزیر دئ او بل خوری ئې چي سیاسي فعال دئ او تر ټولو پخوانی همکار او د راز سړی ئې، چي مشاور ئې هم دئ او قلم مخصوص ئې هم، چي له نږدې ترینو خلکو ئې دئ؛ هم ناست دي.

د سولي د شورا مشر وویل: بده سودا مو نه ده کړې، په حکومت کي مو خپل خلک هم وساتل او د سولي ټول پکیچ مو واخیستی. د حکومت کیسه ختمه ده. نړۍ ته نور تر حکومت سوله اولیت لري. د هیچا نور حکومت او حکومتداری ته نه دئ ور پام. مذاکرات په کابل کي کوو، دلته پر زورور یو؛ هر څه په منلای سو. موقته اداره نیسو، په لویه جرگه کي اساسي قانون تعدیلوو. بیا نو دوی مجبور دي، چي یا صدراعظمي وکړي، یا ریاست جمهوري. یو به حتماً زموږ وي. خو دوی د مشرتوب شوقیان دي، صدارت به ټول عمر زموږ په لاس کي وي.

حکومت کي دننه خپلو ټولو خلکو ته احوال ورکړئ، چي اماده اوسي. د حکومت کیسه خلاصه ده. اماده اوسئ. اوس ولایتونه مخالفینو ته پاتیري. موږ به کوښښ وکړو، خپلي سیمي وساتو.

د اقتصاد وزیر، چي د ده خوری هم وو، وویل: زما ئې پیسې او امکاناتو ته پام دئ. د حکومت تر ټولي بودیجې د سولي د پروسې پیسې زیاتي دي. درې خو یواځي د سولي ارگانونه دي. د سولي وزارت، د سولي عالي شورا او مذاکراتي ټیم پنځه سوه میلیونه ډالر یواځي امریکا بودیجه د سولي عالي شورا ته اعلان کړې ده.

او بل د مذاکراتي ټیم ټول مصارف هم باید سم کنترول سي. د شورا رئیس وویل: تا مخکني حسابونه په بهر کي کنترول کړل؟ وزیر وویل: هو، د اماراتو اکاونټو او کاروبار سم روان دئ. د هند ملکیتونه

او دوکانونه هم سم دي. د ترکیې حسابونو ته باید یو واري خپله ولاړ سم او د سویس بانک اکاونټ خو دي ته او خاله جانہ (د شورا د رئیس مېرمن) کنټرولوي.

په دې وخت کې د شورا د رئیس بل خوريي پکول سم کړی، ول: په تعدیل کې باید د افغانستان پر نوم او فدرالي کېدو هم باید بحث وسي او ملي سرود باید په ټولو ژبو سي او بل دا د افغان د نوم کیسه دا وار موږ نه درسره منو. ما لیستونه ټول راوړي دي. د سولي وزارت د سولي شورا او په مذاکراتي ټیم کې باید دا خلک ټول ځای پر ځای سي. دې خلکو زموږ سره په انتخاباتو کې ډېر ځغستلي دي.

په دې وخت کې د شورا رئیس ورته وویل: بچیه، لږ کرار سه. سبا او بل سبا ته حکومت زموږ دئ. بیا دي ټول ملک په اختیار کې دئ، چې څه په کوې، کوه ئې. کار به په هنر کوې، آواز به دي کښته وي. کار به دي ډېر وي، د کڼو غوږونه مه ږده.

بیرته ئې د اقتصاد وزیر ته وویل: د مذاکراتي ټیم او د سولي د عالي شورا د غړو د موټرونو، کورونو او اکمالاتو له پاره یو مناسب کس وگوره. د دوو درو لارو بېلونه ورکړئ. نرخونه خپله تنظیم کړئ. هغه د رئیس جمهور ځنور د اکا زوی له هغه بل جرمني گروپ سره ډېر گرم گرم کېدل. د هرات وکیل، چې مخکې والي وو؛ د هغه سره خبرې وکړئ. هغه او زوی ئې په دې کیسه کې تکره دي. دا خرچې مرچې سره سمې کړئ. د انتخاباتو یو سلو دروشت میلیونه حساب باید بیرته سم سي.

د اقتصاد وزیر وخنډل: له هغه سره مي وختي لا بیرته پوره کړی، اضافه لا یو.

د شورا رئیس ورته وویل: خوله دي چوپه کړه او کار وکړه.

پر دې ټولو وخنډل او په دې وخت کې هغه پخواني سپین ږيري مشاور، چې تکیه ئې کړې وه؛ راپورته سو، ول: ستاسي کیسې که خلاصې وي، زه به یو

څو خبري وکړم. زه چې دې وضعیت ته گورم، دونه ساده نه دئ، لکه تاسي چې ورته گورئ. جنگونه په حوصلو او مرال گټل کېږي او که چیري مو دښمن ته اوولس ولایته ور ایله کول، دونه مرال به بایلی او هغوی به دونه زړور کېږي، چې پاته اوولس به خپله نیول کېږي. تاسي دلته په ذهنو کې پاچاهۍ نیولي، زه بهرېرم، چې دا ځل به موږ د آمر صاحب قبر هم و نه سو ساتلای. پنجشېر منجشېر به نه وي.

تاسي د جنگونو زور نه دئ لیدلی. دا یوه څپه وي. نابوده او تېزه څپه؛ هر څه ورسره اخلي. هغوی اوس ټول غرني دي او زموږ مقاومتیان اوس په کور او موټر دواړو کې په ایرکناپښنو اموخته سوي دي.

د سولي رئیس ئې په خوله کې ور ولوبدی، ول: هغه وختونه تېر دي. هیڅوک جرئت نه لري، چې زغروال مسلح قوتونه مات کړي. بیا تر کابله خو هیڅ امکان نه لري، چې راسي. ته تشویش مه کوه.

هغه بیرته ځان بالښت ته ایله کړی، ول: زما ویل وه، درته و مي کړل. نور نو تاسي ښه پوهېږئ.

وروسته د شورا رئیس خپل بل خوري ته وویل، چې نفر تکړه کړه. د حکومت د تضعیف او د سولي د برجسته کولو کیسه جدي کړئ او پخوانی جمهور رئیس پرې نه ږدئ. زما یاری ته مه گورئ. کیسه قومي کړئ، تر څو به دا پښتانه درباندي حاکمان وي. فیسبوکیانو ته دي په بهر کې هم مسیجونه وکړه.

وزیر ته ئې لاس ونيوی، ول: د پیسو چاره به ئې دی وکړي، نور نو درځئ، چې دا کیسه سره سموو. زموږ وخت شروع دئ.

طوفان لا غورابې کېدئ او خوراک ئې خپله ځان ورته سموی. د طوفان په وړاندي خلکو ځانونه نه کتل او نه ئې مخه نیول، بلکې کومک ئې ورسره کوی او هر څه ئې ور سپارل. انسان رښتیا هم هري بلا ته خپله ځان په خوله ورکوي.

د شمال امپراطور

د شمال امپراطور د مزار پخوانی والي وو. ډېرو هغه د شمال آمر پوپ (د باتو او لاپو آمر) باله. هغه له ولایت سره یو ناڅاپه میلیارډر سو او په شمال کي کېدونکي هر څه یا ده کول، یا د ده پر لاس کېدل او یا د ده په کښي لاس وو. حتی ویل کېدل، چي دی په شمال کي خپل طالبان لري او خلک په وژني.

د خلکو د مخکو غصب، د تجارانو څخه ججه اخیستل او سیاسي مافیا ئې کاروباري وو. اوس به ډېر وخت د کابل په کارته پروان کي په خپل مېلمستون کي کښېنستی او له دې ځایه ئې سیاست کاوه. په شمال کي تر ډېره ځایه طالبان د ده له برکته پیدا سول، ځکه له ناقلینو ئې مخکي غصب کړې او هغوی کرار کرار ټول طالبان سول.

د ده په مخ کي ډېر تشویش نه معلومېدی. تازه ئې د سولي شورا د رئیس سره ورانه سوې وه او د جمهور رئیس سره ئې لاس یو کړی وو. هغه له هر لوري سره خپل لین درلودی. نن ئې په دفتر کي د پوهنتون استادان او د رسنیو فعالین مېلمانه ول.

د ده ټیپ او ټاپ هیڅ سیاستمدار ته نه پاته کېدی. په خپل کور کي ئې له مېلمنو عزت غوښتی. داسي حرکتونه به ئې کول، چي د تکبر انتها به وه. مېلمانه به پښېمانه وه چي ولي راتلل.

د پوهنتون استاد ته ئې وویل: زه مشکل نه لرم، ما ته ټول اړ دي. خارجیان هره ورځ دلته راته راځي. دا د رئیس جمهور تړون دی. یو سلو څلوېښت میله ثقیله او خفیفه سلا د میاشتي یوولس میلیونه افغانی، دېرش سفارته، درې وزارتو او د سولي د عالي شورا غړیتوب ما ته او د سولي د مذاکراتي ټیم غړیتوب ئې زما زوی ته راکړی دی. زه نور څه ځني غواړم.

طالبانو حال را استولی دئ، چي مور مشکل نه درسره لرو. ته پر دوی فشار واچوه، چي برخه دي زیاته سي. واک چي نیم طالبانو ته ورکړي، په پاته نیم کي به لس هزاره گان واخلي، لس ازبک. په دېرش فیصده خو پنځلس بیخي اخیستلای سم. دا رئیس جمهور لیونی سړی دئ. لس به ئې لومړي معاون ته ورکړي وي، پنځه و دوهم معاون ته. ځان ته به هیڅ نه لري.

هغه بله ورځ مشران راغلي ول، کیسه ئې کول؛ وایي: له رئیس جمهور څخه مو پوښتنه وکړل، چي پر دې اوږدو تسپو څه شي وایي؟ ول ده ویل: آیت الکرسي. وایي مور چي راووتو، سره ویل مو، چي ټوله آیت الکرسي خو نه ویل کیږي، یواځې کرسي کرسي (چوکی) به حتماً وایي.

په دې وخت کي یو ژورنالیست ورته وویل، چي له ولایتونو څخه دا ځواکونه راټولېږي، دا به سیمي مخالفینو ته په لاس ور نه کړي؟

ده وخنډل، ویل: خبره داسي ده، چي دا لوبه خو له ټولو خواوو خارجیان کوي. چي دوی وغواړي، سبا ته به کابل هم نه وي. په نورو ولایتونو خبر نه لرم، خو تر کوتل ها خوا ته زما بې اجازې غوماشه (مياشه - پشه) پر هم نه سي وهلاي. ټول سیستم مي بې له اردو او قواوو په خپل لاس کي دئ. که شاتگونه کېږي، که پرمختگونه؛ هر څه زما په کنترول کي دي. نر نه په حکومت کي وینم، نه په مخالفینو کي؛ چي د شمال په اړه دي څه تصمیم ونیسي.

یوه بل استاد وپوښتل، چي داسي اوازې دي، چي شمال ناامنه کوي او مرکزي اسيا ته له دې ځايه دا نوي تور بیرغي لېږدوي. په دې حالت کي به تاسي څه کوی؟ دی به کله کله په مجلس کي گرم راغلی، بیا به ئې هر څه ویل.

د دې پوښتنې په جواب کي ئې وویل: دا یویشتم قرن دئ، هر څه پر گټو څرخي. که دا پلان د نړۍ والو وي، بیا ئې نو مور مخ نه سو نیولای. او دا چي هدف ئې مور نه یو، بلکي نور ځایونه دي، زموږ څه ورسره مشکل دئ. خپل کار به کوي، موږ خپل کار کوو.

په دې وخت کي ئې د استاد په لاس زاړه ساعت ته پام سو، ول: دا ساعت دي اتلس

سوه اوڅلوېښت رولیکس دئ؟ زما په کلیکسون کې د دې ډول ډېر زیات نور هم سته.

بحث بل مخ ته واوښتی. خپله نوې انگوشتۍ، چې تازه ئې جوړه کړې وه او شپږ دېرش زره ډالره قیمت ئې درلودی او ساعت ئې، چې پنځه میلیونه ارزښت ئې درلودی؛ ول: د دې نوم پټک پلپ دئ. وروسته ئې د خپلو انگوشتیو او ساعتونو کلیکسون راوړی، چې تر دېرش زره ډالره کښته ساعت او تر پنځه زره کښته انگوشتۍ نه وه په کښې. او د لستونو کلپکونه ئې له زر څخه شروع کېدل، تر لسو زرو پوري هم په کښې وه.

د پوهنتون یو مشر استاد، چې د دوی خاص مېلمه هم وو؛ دا مجلس نور و نه سواى زغملای، وئې ویل، چې دا وضعیت زه سخت اندېښمن کړی یم، تاسې فکر نه کوئ، چې هر څه له لاسه وتونکي دي. ټوله ځواکي پاشل سوي دي. طالبان په یوه خط کې ولاړ دي او موږ ټول یو بل راچپه کوو. جمعیت تر اوسه مشر نه لري. په شمال کې هیڅ اتحاد نه دئ موجود. دا حالت به موږ غرق کړي. زموږ پخواني سرتېري او جنگیالي ټول په عیاشیو او لوکس موټرونو اموخته دي. دا هر څه له لاسه وځي.

اول ځل وو، چې دی ډېر جدي له نازدانګۍ سره په قهر هم سو. ساعتونه او شیان ئې له مخه پوري وهل او زوی ته ئې وویل: دا یوسه، ایسته ئې کړه. بیا ئې په ډېره جدي توګه وویل: د جمعیت مشر زه یم. تاسې وواياست، څوک مې مخالفت کولای سي. دا هلکى خو زه په سړو کې نه شمارم. پلار ئې زما رهبر وو، مګر زوی ئې خپلي خبرې نه دي زده. د شمال تشویش مه کوئ، ټول مې دا د مخ په جېب کې پروت دئ. هغه یو شرابي دئ، هغه ګلمجیم والا هغه ټوله ورځ نشه وي. زما هره خبره مني. مخکې مې در خلاصه کړل، چې تر کوتل کښته غوماشه (مياشه) پر نه سي راڅخه وهلی.

استاد وویل: نو افغانستان خو یواځې شمال نه دئ.

ده په قهر وویل: زما له نور افغانستان سره غرض نه سته. شمال زما دئ، زه ئې د هر څه مسول یم.

دا مذاکراتو په ټیم کې مې زوی همدې ته کښېنوی، چې خپله هر څه مستقیم کنټرول کړم او په سولې عالي شورا کې هیڅوک هېڅ شی نه سي راڅخه تېرولای. خپله ورته ناست یم. پر ما خو باور لری، دا نونس کاله مې هر څه په زور نه دي درته اخیستي. مگر دا ځل له دښمن سره مخ یو، نه له مخالف سره.

دښمني او مخالفت نور نه سته. امریکا دا ځل هر څه کنټرولوي او ما ته ئې تضمین راکړی دئ، چې هر څه به په سمه توګه مخ ته ځي. زه او د ګلم جم والا سبا په شمال کې ناسته لرو او له هغه ځایه به هر څه کنټرولوو. د حکومت کیسه نوره خلاصه ده. لنډمهاله حکومت به اتلس میاشتې راځي. اساسي قانون تعدیلوو او پارلماني نظام جوړوو. بیا تاسې وګورئ، چې زه په شمال کې څه ګل ګلزار درته جوړوم.

یوه ځوانکې ژورنالیست له ځان سره، چې نورو وانه وړېدل، وویل: هو، لکه په نونس کاله کې چې شمال ستا په لاس کې نه وو او میلیاردونه ستا سره نه وه.

د مجلس رنګ خړ سو. ده په زوره ېږغ کړه: هغه لوده وینې کړئ. د شپې تر سهاره وینې وي، تر اوسه بیده دئ. ورته وواياست، چې ته د مذاکراتي ټیم غړی یې. دلته راسه، اول له دې خلکو خبرې زده کړه. تر څو به موزه مخ مخ ته کوم.

طوفان موږونه خوړل، را روان وو او ټول ئې په خپلو ځانو او خپلو ونډو بوخت وه. هیچا هم د یوځای درېدو او له طوفان سره د مخامخ کېدو پلان نه درلودی. حکومت د حکومت له دننه شوړول کېدی. هر چا خپلو ټاکنو ته ویل: ګذاره وکړئ، حکومت چپه کېږي. هر چا له خپله اړخه د غورځېدونکي چټ ستون نړۍ او ټول خوشحاله ول، چې غټه ونډه به اخلي. هیچا نه درکول، چې دوی یو څوک دئ. د همدې چټ له برکته دي، چې چټ نه وي، ټوله نه سته.

د طوفان زوی

نوی مارشال نن سخت په موډ کي وو. خپل ساقی ته ئې وویل، چي پدرنالتي گيلاس تش مه پرېږده. دا چي نن نه وي، زه مرم. زما چل دي وليدئ؟ زه ئې پر کور کړم، خو دا دئ نن ئې مارشالي کور ته را واستول. د دې خلکو چم زما ډېره ښه زده دئ. تر پايه ئې پر ما و نه خوړل. هغه بل احمدزي مي یم له تېښتي را و گرځوئ تر څو په دار سو له دې بل احمدزي سره مي هم تر پايه و وهل.

خياط رانوتی، ول: اندازه دي اخلم، د مارشالي د درېشي له پاره.

ده ول: راځه، راځه ژر؛ چي زما دا ارمان خو پوره سي.

پاڅېدی او محلي گډا(نڅا) غوندي گيلاس په لاس ور قصبېدئ. نږدې وو، چي ولوېږي. بيا ئې نږدې ټولو ته وویل: حرامزاده گانو، ولي ناست ياست؟ را ولاړ سئ، ونڅېږئ.

ټولو له ډاره رامنډه کړه، يواځي يو کس چي معمره زوړ کس وو؛ له غيرته پاته سو. هغه ته ئې وکتل، ول: دا بې ناموسه ولي ناست دئ؟ ټولو ته ئې وویل: کښېنئ.

يواځي هغه ئې ميدان ته واچوی. هغه ډېر شرمېدلی وو. مارشال له يوه عسکره توپک واخيستی، يو يو خطايي ډز ئې په پښو کي ورته کاوه او هغه سړی خولې خولې وو او د نور مخونه له خندا شنه ول.

بيا ئې موسيقي بنده کړه. هغه ته ئې ور ږغ کړل، چي ای بې ناموسه، دلته راسه. ته زما د برياه په ورځ چارزانو ناست يې؟ نن مي زړه ډک دئ، راسه چي نن زړه ټوله تا ته خالي کوم.

مارشال په نشه کي غرق و ترق وو او پرله پسې گډ وو. ويل: دا مارشالي ما په مسخرو نه ده اخيستی. پر دې مي په زرهاوو مړه کړي دي. معاملې مي کړي.

خپل او پردي مي پر خوږ کړه. نور ئې څه کوي، خلک مي لا پر بوک کړل په سپين ږيره. دا نه وو، چي ما خوند پر اخيستی. دی مي د وختو يار وو، خو زامن ئې خورا په کش کي وه. يو والي وو، بل وکیل وو، بل معين وو. زما سره ئې سيالي کول. سترگه مي ئې ور مړه کړه. ما خپل قومندان جمعه پهلوان لا پرې نه ښووی، چي زه ئې د زوی پر ځای وم؛ بيا نو دی پرېږدم؟

زه چي لا ځوان وم، د خلق ديموکراتيک په پوليسو کي مي ځان واچوی. يارباشه سپری وم. کله کله مو د خلکو په زوره پيسې اخيستی. بيا به فراريانو وو. خو په خلق کي مو په درېښي کي هر څه کولای سواي. بيا قومندان سوم. خپلي ملېشې مي جوړې کړې. جنگونه مي په تېکه اخيستل. د گلیم جم څخه بهرېدل. تر کندهاره پوري جنگونو ته ولاړم. خو د کندهار سخت جنگره خلک دي، نیمي خلک ئې را ووژل. مگر ما هم په ليلې دښته کي کسات ترې واخيستی. داسي مي ورېدل، چي په ځان پوه لا نه سول. بيا مي په قلایي جنگي کي هم کانتېنرونه په ډک کړه. زه چا ته پور او په ازېکو کي تر ځان پورته نه پرېږدم. اکبر باي ډېر غورځېدی. ښځه او لور مي ئې د ده مخ ته ورته چپه کړې. هغه کرکولي والا طيارې را پسي را واستولې، امريکا دي خدای لري؛ تر منځ مو سوه. دونه نامي نه سته، چي مخ مي ونيسي. گلبدين ناحقه د کابل په قصاب او راکيتونو مشهوره دئ. کابل تر اوسه په سکاټ نه وو ويشلی سوی. اول وار ما پر گلبدين په کابل کي کروږ استفاده کړی. بيا دا بل هلک مسعود هم پر طالبانو درې کروږه ور وتوغولې. دا احمدزي لاس را کړی، زه په پوه نه وم، چي چم راسره کوي؛ خو د هغه بل احمدزي کسات ئې لا راڅخه وکښی؛ چي ما له ميدانه را وگرځوی، بيا طالبانو مړ کړی. مارشالي مي په مسخرو نه ده اخيستی. دا د شمال امپراطور خبر کړی، چي بېجه، قومندان دي زه يم.

له ډېرو خبرو او نشې څخه پر مارشال درنه څپه خپره سوه او په ناستي په خورهارې بیده سو.

هغه سپين ږيری د ده د ماشومتوب ملگری وو. مگر هغه پوه وو، چي په

ھيچا رحم نه لري.

دی چي خوب يووړی، هغه په زوره وويل: زمري چي زوړ سي، خوب ئې ژر ژر وړي. په ده غرض مه لرئ. پرې يې ږدئ، چي خوب وکړي. د مارشال لور او زوی، چي دواړه د پارلمان وکیلان دي او زوی ئې، چي جنرال دئ؛ را وغواړئ. کیسه خرابه ده، باید تصمیم ونیسو.

خو دقیقې وروسته په بله خونه کي مجلس وو. ټولو نظریې ورکولې. د مارشال وکیل زوی نیم ساعت ورغېدی. خو هیڅوک پوه سول، چي څه ئې وویل او څه غواړي.

بیا ئې لور شل دقیقې صفت وکړی، نور ئې هیڅ و نه ویل. جنرال زوی چي ئې ځان خبرو ته جوړوی؛ دباندې د هیو هوۍ ښخ سو. دوی چي ور ووتل؛ جنرال د سپورت په درېشي په خپلو کي خلک ځغلول. د ډاکټر ئې ورسره جنجال وو، چي ستا صحت نه دئ ښه. ده ښکته ورته کول، ول: ته مارشال یې، که زه؟

په دې وخت کي ئې لور راغله. دی ئې تر لاس ونيوی او په زوره ئې دننه بوتلی. جنرال زوی ئې ورته وویل: کارونه گډوډ دي، ته بېغمه ناست یې. ده ورته وکتل، ول: ډېر غور مه وهه. شمال ئې ټول ما ته را تسلیم کړی دئ. ټول تسهیلات ئې زما په واک کي دي.

بیا چورت يووړی، شاوخوا ئې وکتل. ول: تاسي دا د ترکيې سفير را روځ کړئ.

يو چا ورته وویل: دا دئ، خبري وکړه.

ده هغه ته وویل: وضعیت کومي خوا ته روان دئ؟

نور ده صرف هم، هم، هم لاره. هغه تقريباً شل دقیقې ورته گډ وو. د مخ بڼه ئې وا وښته، خو هیڅ ئې و نه ویل. صرف دونه ئې وویل: خير و خيرت دئ. او بیا يې خپل ساقی ته پرله پسې ښکته وکړې او په چيغه ئې وویل: بې

ناموسه، گیلای می را دک کړه.

داسې معلومېدل، چې طوفان یو چا را رهي کړی وو او په وړاندې خلکو ته
ئې ویل کېدل، چې مازي ئې پر تاسې تېروو. تاسې ږغ مه لرئ، ځکه ټوله
خوشبینه ول، خو هیڅوک نه پوهېدل، چې څه روان دي؟ هر څه خپله کېدل.
ټولو ویل: یو پلان سته. خو هیڅوک نه ول خبر، چې څنگه پلان او د چا پلان.
د طوفان په وړاندې هر ډول خنډ کرار کرار خپله را شوړېدی. داسې
ښکارېدل، چې د ټولو په لاسونو کې چرې دي او کرار کرار خپل رگونه شکوي
او له دې شکولو یو ډول خوند اخلي. ټول خنډېدل او خوشحاله ول، چې دا
دئ؛ بېرې ډوبېږي. هیچا ږغ نه کاوه، ټولو یواځې ننداره کول او ځینو حتی چک
چکي ورته کولې. طوفان شېبه په شېبه تېږېدی او خروړی کېدی.

له طوفانه خوندي

د نوي فصل او نوي بهار تر ټولو ډېر خوندي او ډېره گټه اخيستونکي خلک دوی ول. له يوې خوا د نړۍ د سياست په محراق کې نه وه واقع، له بلې خوا حالتو ځپلي او ډېر زهير سوي وه. نو سخت زحمت کښ او متحد ول. له بلې خوا د ايران پرله پسې مذهبي ملاتړ دوی سخت منظم کړي وه. گرچې هغوی دوی استفاده کول، مگر بيا هم دوی ته ئې تر گټې تاوان زيات وو.

دوی له جواليتوب، باغلي فروشی، گاډۍ وانی، او خرکاری څخه يو دم راپورته سول. له لويه تر کوچني، له نره تر ښځې ټولو زده کړي وکړې. په ډېر هنر او چالاکی ئې په هر لوري کې خلک ځای پر ځای کړل او هر ځای ئې خپل د مظلوميت داستان ورسوی. نو ځکه ډېر تېز او ژر پرمختگ ئې کاوه د دوی بد توب نه بلکې ښه توب وو چي ځان يې را کنټرول او ښې خوا ته بوتلی. د هيواد هر کونج او هري ادارې ته ئې ځان ورسوی او په هر زده کړيز مرکز کې د دوی فيصدي حتماً وه.

دوی شايد د هيواد پنځه يا اووه فيصده وه، مگر د نږدې پنځويشت فيصده حق ئې اخيستی. مگر هغه د کابلانو خبره؛ هغوی چي د توري له څوکي ئې اخلي، نوشجان ئې. دوی په خپل اتفاق هر څه کول او ډېر ښه ئې کول. دوی ټول د درو مشرانو له خوا رهبري کېدل، چي هيڅ کله ئې يو او بل نه تخريبول، بلکې ډېر کلک سره ولاړ وه. خو په خپل منځ کې ئې سپک سپک مخالفتونه موجود وه.

دوی نن درې سره د جمهور رئيس د دوهم مرستيال په کور کې، چي تازه ئې د کابل په دريمه کارته کې په شل بيسوې مخکه کې په پنځه منزله کې جوړ کړی وو او ټوله د هلمند په سپينه رخام ډېره ښايسته وو. د دې نوي کور مبارکي او د حالاتو ارزيايۍ ته راټول سوي وه. درې سره يوځای د ناستي خونې ته ننوتل. د جمهور رئيس مرستيال، چي د حقوق استاد وو؛ دوی ناستي ته دعوت

هی هی وطن/ ۱۲۷

کړل. خپله پر هغه خاصه چوکۍ، چې تازه ورته جوړه سوې وه؛ په تکلیف کښېښتې. په دې وخت کې د جمهور رئیس اوسني مشاور او د اجرائیه ریاست پخواني مرستیال په ټوکه ورته وویل، چې په هغه نوي میلیونه افغانۍ کې دا چوکۍ هم وه؟

درې سرو ښه په زوره زوره وخنډل. بیا د جمهور رئیس مرستیال وویل: دا بواسیر ډېر ملا ماتي شې دي. هم سړی خوړوي، هم شرموي. د پخواني ولسمشر عینکي مرستیال او د سولي د عالي شورا پخواني رئیس په ټوکه وویل: هو، چې خوني وي؛ بیا بیخي. ټولو یو ځل بیا په زوره زوره وخنډل.

سپین ږيري او پخواني مرستیال له اوسني مرستیاله وپوښتل: وضعیت څه دی؟ ولي هر څه گونگ دي؟

اوسني مرستیال ځان سم کړی، ول: دننه هم دغونه ورک حال دی، لکه دباندې. رئیس جمهور یو ډول انحصار سوی، یا قصداً ده ځان محدود کړی. دا له بهره ئې فولبرایتان، انگلیسي او الماني والا سړې جراېي او عجبې ستایلوڼه کښته او پورته کیري. نه د وطن په فرهنگ پوهېږي او نه وطني دودونه پېژني. رئیس جمهور خپله ښه سړی دی او د ښو کارو اراده لري، مگر له ځانه ئې مدیر جوړ کړی دی. هیڅ د حالاتو سره سم نه دی روان. ټول فکر ئې دا دی، چې لومړی مرستیال کنترول کړي.

د پیسو منابع ئې تر نظر لاندې وي او ټولي مقرری خپله وکړي. ټول تمرکز ئې پر دې دی، چې نوم جوړ کړي. نور ئې هر څه هلکانو ته سپارلي. ټول کارونه پروژېي مخ ته روان دي. هغه دوه هلکان ئې ایله کړي؛ یو ئې د رئیس جمهور کېدو خوبونه ویني او هغه بل پیسې ټولوي. او د اداره امور څخه ئې ورکټون جوړ کړی دی. یوه ډیسکو او د ارایش صالون نه سته، نور هر څه سته.

رئیس جمهور ته پرله پسې د خیر و خیرت احوال ورکوي او هغه هم پر دوی له حده زیات باور کوي. پخوانی ولسمشر تماس نیسي، هیڅوک اړیکه نه

ورسره نیسي. ملت ته ټولي دروازې تړل سوي دي. مشران راځي، مگر همدا ډله ئې رئیس جمهور ته نه ور پرېږدي، چي هغه ته د دوی خبري و نه کړي. نو ځکه ټول خلک د ارگ پر ځای پر پخواني ولسمشر ور مات دي. حتی د سفارتونو اپیکو ته جواب نه ویل کیږي. نو ځکه ټول بهرنيان اول له پخواني ولسمشر سره گوري. ما ته خپله څو ځله مشکل جوړ سوی دی؛ ده نه سواي حلولای، یا ئې سر نه پسي گرځوی؛ هغه را حل کړی.

په دې وخت کي خاص مشاور وپوښتل: دا عقب نشیني او دفاعي حالت څه معنا لري؟ پر دې خو ډېر جنجال وسو.

لومړي مرستیال وویل، چي د جگړې قومنده خپله پر غاړه اخلي، خو رئیس جمهور پرې نه ښود. له بهرنيانو سره مذاکرات او نظامي چاري ټول همهغه د امنیت د شورا مشاور، چي بیخي ځان د موقت ادارې ولسمشر بولي؛ تر سره کوي. اخیر به همده ځاه ته ور اچولی وي.

نور نو شاوخوا ټول چاپلوس او شیطان خلک ځغلي، راځغلي. او په دغو خبرو بیا د هر چا باور کوي. پخوا ئې ښکېښل لږ کول، اوس ئې هره دوهمه خبره د مور او خور یادول وي. حالات له ده هم ورک دي، مگر بس اخته وي؛ شپه او ورځ په لیکلو او لوستلو اخته دی. ښه سپری دی، په بد وخت کي راغلی دی او هیڅ وخت نه درکوي.

په دې وخت کي خاص مشاور پخواني مرستیال ته وکتل، ول: ستاسي خوا ته څه کیسې دي؟ انډیوال دي وینې؟

- هو، د ټول مملکت خوابدي هلته راځي. استخباراتو ارگ هېر کړی، ځکه ټول پوه دي، چي هغوی چي مقاومت کوي، دلته راځي. حتی د امریکا ټول تمرکز پر ده دی. د چین سفارت خو ئې څنگ ته دی. هره دوهمه ورځ ئې یو کس ناست وي. ډېر خلک په دې هم ورته راځغلي، چي دلته ځان ته مصؤنیت واخلي.

دوهم مرستیال وپوښتل: پلان لري، چي بيرته رئیس جمهور سي؟
پخواني مرستیال ول: نه، ما چي څونه درک کړی دی؛ غواړي بابا ملت سي
او د خمیني غوندي د شورا مشر سي او په سیاست کي له ده سره مشوره وسي.
په دې خاص مشاور وویل، چي ټول وايي، دی حکومت چه کوي؟
پخواني مرستیال وویل: حکومت خو اول اوسنی رئیس جمهور له خپله
ضده چه کوي. دوهم له انحصاره، دریم له بهرنيانو سره ئې نوره ورځ نه تېريږي.
نو حکومت خو باید پر یو چا لاس پاک کړي.
په دې وخت کي خاص مشاور له نوي مرستیاله وپوښتل: څه فکر کوې،
ولسمشر به واک وسپاري؟

هغه وخندل او وې ویل: مږ به سي، خو واک به پرې نه ږدي او نه به بل
څوک پرېږدي. که څه هم پیشنهاد ورته سوی، چي د موقت ادارې له پاره
کاندید راکړه، ده ځان پیشنهاد کړی.

په دې وخت کي پخواني مرستیال د خاص مشاوره وپوښتل، چي ستاسي
په تيم کي څه حال دی؟ مارشال د امپراطور او د سولي عالي شورا رئیس په څه
غورو کي دي؟

خاص مشاور وویل: موږ خو سره جوړ را نه غلو. گلمرجان معامله وکړل، نو
له قهره ټول وپاشل سول. ده ته ئې هم د موقتي ادارې مشرتوب منلی دی، نو
ځکه دی کوښښ کوي، چي د حکومت کیسه ژر خلاصه سي.
امپراطور ته ئې واک او اسلحې ورکړې او د شمال مسؤليت ئې ور وسپاره،
خو مارشال ته ئې هم عيني امتيازات ورکړل. د دواړو زامن د مذاکراتو غړي
سول. مارشالي سول، دوسيه ئې وتړل سول.

په دې وخت کي پخواني مرستیال وویل: چاره څه ده؟
خاص استازي وویل، چي د رهبرانو نظر به واخلو.
نوي مرستیال ورته وویل: رهبران موږ فقط جنگوي او قرباني مو کړي. د
سوريې فاطميون په موږ ډک دي، خو په ايران کي بيا د گرځېدو حق نه لرو.

خاص مشاور ورته وويل: موږ مذهب ته ژمن يو. د دوی سياست ته نه. ما که فاطمينو ته لښکر لښکر ځلمي استول، مذهب مي ژوندی ساتی.

په دې وخت کي خاص استازي زنگ ووايه. له بلي خوا څخه ږغ وسو: حاجي آغا تليفون دي په غوږ کي اوس گوښي ورکوم.

وروسته هغه تليفون پر مېز کښېښوی او لوډسپېکر ئې کړی. له هغې خوا له سلام او روغې وروسته صلوات وويل سو. دوی درې سرو صلی علی تر پایه ووايه. وروسته هغه بې له مقدمې وويل: لوبه بدلېږي، مذهب ټول په خطر کي دئ. حالت په سيمه کي بدلېږي او تور بيرغي به موږ هر ځای په نڅېنه کوي. ستاسي د حکومت وخت خلاص دئ، مگر ښه به دا وي، چي موږ د طالبانو سره لار یوسو. ځکه موږ او دوی دواړه مشترک دښمن لرو، چي هغه امريکا او تور بيرغي دي. مخکنی پاليسي ډېره ښه وه. درې نوي کسان جوړ کړئ. په نوي حکومت کي ئې ځای پر ځای کړئ. ډېر کونښن مه کوئ، چي ځان خوږ کړی او مقاومت وکړی.

بيا نوري خبري هم وسوې، خو بالاخره خبره فيصله سوه، چي حالاتو ته تسليم سي او نوو ته تيار. په دې وخت کي دروازه وټکېدل. يو جگ ځوان راننوتی. نيکتايي ئې تړلې وه. خاص مشاور ورته وويل: نيکتايي دي ايسته کړه. ږېره دي هم نوره ايله کړه. پانه اوږي.

وروسته ئې وويل، چي ده له قم څخه په اقتصاد کي دکتورا کړې ده او تکړه سړی دئ.

د قربانی پسه حلال وو. هر چا برخه ځغلول. هيچا د طوفان انجام ته نه کتل. تياره زياتېدل، طوفان زور اخستی.

د طوفان وارثین

وروسته له هغه چي د بهرنيانو چاپي او شپني عمليات زيات سول، د تحريك غړي بيرته كرار كرار منسجم سول. دفترونه شروع سول، تشكيلات جوړ سول او بيرته منظم هر څه تيار سول. هيڅوك نه پوهېدل، چي دا تشكيلات او تنظيمات څوك كوي. يواځي دونه معلومه وه، چي له چاپو فراره، له حملاتو راتښتېدلي او له زاندنو راخلاص سوي را ډېرېدل او جگړې كښ اخيستي. تر څو د كارونو د ښه تنظيم له پاره د كوتي شورا جوړه سوه، چي هر څه ئې رهبري كول. هر څه د لوی ملا صاحب په نوم وه او طالبانو اطاعت كاوه. تر څو د همغه لوري، چي دوهم ځل ئې تحريك په غير مستقيمه توگه خبر خپور سو، چي لوی ملا صاحب مړ دى. تحريك څو ډلي سو. خو وروسته هغوى، چي ډلي ئې بېلي كړي وې، يو په بل پسي ووژل سول او له څو ناستو وروسته نوی آمر وټاكل سو. نوی آمر نسبتاً معتدل او اولسي تاجر سړى وو. هغه د جگړې د ختمولو له پاره هڅي شروع كړې. بالاخره هغه هم په پاكستان كي ډرون وويشتى. ډېرو ويل، د سولي قرباني سو. پر خپل سر ئې سوله كول. لنډه دا چي د سولي خبره تر منځ ووتل. د پېښور شورا جوړه سوه او جگړې تر پخوا لويي او تشكيلات زيات سول. د طالبانو پخوانی د مدرسې ملا او قاضي القضا د نوي آمر په توگه وټاكل سو. هغه تر ډېره مصلح سړى بلل کېدى. بيا يو وخت داسي هم راغلى، چي آوازې خپرې سوي، چي په كچلاخ كي په يوه چاودنه كي هغه، وراره او ورور ئې شهيدان سوي دي. خو دا خبره هيڅ كله تائيد نه سوه او د كوتي شورا همغهسي رهبري شورا او قوي پاته سوه.

كله چي د امريكا جمهور رئيس طالبان له توره ليسته و ايستل، مذاكرات ئې پيل كړل؛ كوتي شورا نوی تشكيل اعلان كړ.

د لوی ملا صاحب قلم مخصوص اغا صاحب د سياسي دفتر مشر سو. د

لوی ملا صاحب زوی د جگړې ټول مشرتوب پر غاړه واخیستی. جگړې شدت واخیستی. د امریکا نوي رئیس جمهور په لومړۍ بیانیه کې وویل، چې د افغانستان جگړه پای ته رسوي. نو خاص استازی ئې مذاکراتو ته وټاکي. خاص استازي په قطر کې، چې د امریکا خاص دوست هیواد او همکار دی؛ دوی ته امکانات برابر کړل او مذاکرات پیل سول.

د مذاکراتو لومړی شرط له باگرام، گوانتنامو او نورو زندانونو څخه خپل خاص خلک وغوښتل. بالاخره له اوږدو خبرو او چنو د دې بندیانو د آزادولو پرېکړه وسول. د افغانستان حکومت چا د خیرک مور هم نه بلل. بندیانو ته د افغانستان دولتي پاسپورټونه گوره چیري جوړ سول او ټوله په عزت کوټي ته انتقال سول. هغه بندیان، چې پرون د همدې پاکستان په خوا په کښولو امریکا ته تسلیم سول؛ نن په ډېر لوړ پرتکول او عزت بیرته په پاکستان کې په رسمي پرتکول کې گرځېدل.

د نړۍ بې شرمي او د افغانانو بې وسي ټولو لیده. د ارزوگان اولسي مشر او د لوی ملا صاحب د ځوانۍ یار یوه ورځ ځولنې په پښو، هتکړۍ په لاسو کې کښول کېدی؛ نن د مرسلیز ډیپلومات بینز دروازه له سلامۍ سره خلاصېده. د نړۍ دوهم مفکر د پوهنتون پروفیسور ته پرون د امریکا ټول پارلمان پنځه دقیقې ولاړ وو؛ چکچکي ئې کولې، نن ئې لېونی بلۍ. دا د افغان غمیزې رښتینۍ انځور وو. هر چا لیدی، خو یواځې افغانان ول، هر څه ته ئې په وازو خولو کتل او هیڅ ئې نه ویل او هر څه ئې یو پر بل تاوانول.

د کوټي په شورا کې نن د نوي پړاو خبرو له پاره خاصه غونډه وه. د غونډې مشري د پخواني قاضي القضاات او نوي آمر خسر کول. څنگ ته ئې یو نوی سپری ناست وو. په عمر پوخ معلومېدی، خو ډېر ملا وشمه نه وو. فېشنې، خو پر شرعه برابر سپری وو. بل څنگ ته ئې د طالبانو مفتي ناست وو. ده په شرعه او اسلامي حقوقو کې ډېر کتابونه لیکلي ول. د کندهار د میوند وو. مخامخ ئې د

هی هی وطن/ ۱۳۳

لوی ملا صاحب یار او د طالبانو د رهبرۍ تر ټولو پخوانی مسؤل د ارزوگان ملا صاحب ناست وو، چي تازه ازاد سوی وو. څنگ ته ئې د شمال مشهور د اول خط قومندان ناست وو، چي په کلایي جنگي کي د گلمجم ملېشو امریکایانو ته تسلیم کړی. له هغه سره په څنگ کي ناست کس د شمال بل مشهور قومندان د غزني ملا صاحب وو. لږ کښته د لوی ملا صاحب ورور او د لوی ملا صاحب زوی، چي اوس ئې د جگړې ټوله قومنده پر غاړه وه؛ ناست وو.

سور یریري مولوي صاحب، چي د آمر او د مفتي دواړو خسر وو؛ خبري شروع کړې. د جهاد بریا د مذاکراتو په اړه اوږد وږغېدی. بیا ئې غاړه تازه کړل، ول: قضا او تقدیر په تدبیر نه بدلیري. د دې له مخي چي په یوه لوی راز مو خبر کړم، اول وعده اخلم، چي دا د مظلومانو کاروان به یواځي نه پرېږدو او له نفساني خواهشاتو به تېرېرو او اصلي هدف ته، چي د خدای (ج) د دین حاکمول دي؛ رسېږو. تر یو لک زیات شهیدان مو ورکړي دي او نږدې شل کاله بې کوري او زندانونه مو کاپ کړي. لاسونه پورته کړئ، چي شهیدانو ته یو دعا وکړو او ځان ته یو د خیر او آرامۍ انجام.

له دعا سره ئې غاړه تازه کړل، ول: زما څنگ ته ناست کس لنگوټه ئې تړلې، ماسټري په شرعياتو کي لري او په عصري علوم کي ئې هم پخې زده کړي کړي دي. د قاضي القضاات صاحب د لاس لکړه او د هغه روزلی دی. دا دوه نیم کاله د امارت ټولي بریاوي د لوی ملا صاحب د ورور، زوی او خاصتاً د ده برکت دی. موږ دی د رهبري شورا مسؤل او د ټولو په بیعت مشر ټاکلی دی. خبره سپینه ښه ده، خو تر خپل منځ؛ نه بهر. آمر صاحب د کچلاغ په چاودنه کي سخت زخمي سو. زما او د مفتي صاحب او درو نورو مشرانو په حضور کي، چي یو ئې مړ دی؛ دوه ئې دغه دي ناست دي؛ په شهادت ورسېدی او دی ئې خپل ځای ناستی وټاکي. او دا وصیت ئې وو، چي تر څو د خدای پر مخکې د خدای حکم نه وي جاري سوی، د فتنو وخت دی. زما د مرگ خبر مه خپروئ، دی زما په نوم مشهور کړئ. که ئې اهلیت نه درلودئ، بل څوک وټاکي؛ خو اعلان مه

کوي. د ده د اهلېت زه ضمانت کوم او زما پشنهاد هم دا دئ، چې دا خبره همداسې وساتو او نورو کارونو ته ادامه ورکړو، تر څو گلوډي جوړه نه سي.

د ارزگان مولوي صاحب غاړه تازه کړه. په ژړغوني آواز ئې وويل: د مولوي صاحب سره دي خدای (ج) ښه وکړي. موږ د هدف له پاره مبارزه کړې. زه د ټولو په نماينده گي درته وایم، چې موږ پر رهبري هيڅ بحث نه لرو. هر څوک چې وي، بحث د آزادۍ د اخيستلو او د جهاد د کاميابېدلو دئ.

بيا وروسته نوي آمر خبري شروع کړې. له خبرو او فصاحت او بلاغت ئې په داغه اول مجلس کي ټول پر ځان مين کړل او هر يوه غوښتل، مشورې او لارښوونې ئې واوري.

د فاتحو، ټاکونو او نورو مسایلو وروسته خبري شروع سوې، چې څنگه مذاکراتو ته څو او څنگه معزله راټولوو. په دې وخت کي يو هډور سړی راننوتی او ټولو يو ناڅاپه مکمله موضوع واړول او خبري پر بل شي شروع سوې. خبري نوري ټولي عامي او عادي سوې.

له مجلس څخه وروسته راغلو درو نوو آزادو سوو ته په يوه مخصوص اطاق کي د لوی ملا صاحب زوی کيسه کول، چې دلته هم پاکستان او هم استخبارات کسان لري او ټول حال ځغلوې. موږ بايد خپل کارونه ډېر په هنر وکړو. کورنۍ مو ټولي له دوی سره ضمانت دي. ډېر خطر راته پېښولای سي. دا هډور سړی د اولي دورې هم د دوی غټ سړی وو؛ موږ نه وو په خبر.

دی نه يواځې دا چې زموږ احوال ځغلوې؛ د هغوی حال او احوال هم راوړي. فرمايشونه، لارښوونې او امکانات ټول د ده په لاس کي دي. ډېر پام مو اوسه. هره دقيقه مو خبري ثبتېدلای او مشکل جوړېدلای سي.

د ارزوگان مولوي صاحب سر وښوړوئ، چې نړۍ په موږ څه څه و نه کړل، خو موږ لا هم د دې نه سوو، چې خپلې فيصلې خپله وکړو. هم شل کاله ورسره وجنگېدو، هم اوس حکومت ورسره جوړوو. پرون ئې کافر ته په لاس ورکړم،

هی هی وطن / ۱۳۵

نن مې لاسونه مچوي.

په دې وخت کي د غزني مولوي صاحب وويل: خو ځکه درته وایم، چي
د مکتبونو چاره باید ژر وکړو او خپل هلکان لوستي کړو، چي د دې خلکو مخه
ونیسو.

د جنگ قومندان وويل: مکتبونه به ئې بیا راته کافران کړي.

په دې وخت کي د تگ ږغ وسو او دوی میدان ته روان سول، چي په
مذاکراتو کي برخه واخلي.

د طوفان د الوتلو بهیر پیل سو او د طوفان له مخي د وروستیو موانعو ليري
کولو ته له هره ځايه حرکت پیل سو.

د طوفان کور او تم حای

دا تر اوسه لوی سوال دی، چي نږدې دوه زره کوره طالبان قطر ته څنگه ولاړل؟ قطر په نړۍ کي د امریکا تر ټولو نږدې متحد دی. هلته مذاکرات تر سره کول او مخکي له مخکي هلته د دفتر خلاصول او د کورنیو انتقال څه معنا درلودل. طالبانو نږدې یوولس کاله دفتر درلودی. دا دفتر به د سیاسي فشارونو له امله کله وتړل سو او کله خلاص. هغه وخت چي د پروژې بله برخه پیلېدل، د دې دفتر رئیس او د لوی ملا صاحب قلم مخصوص، چي یو له نابغه ترینو انسانانو څخه وو؛ استعفاء ورکړل او یا هم استعفاء ته مجبور سو.

بیا څه وخت د دې دفتر خبري نه وې. د مذاکراتو د نوي دور له پیل سره، کله چي امریکا خپل استازی وټاکي؛ دې دفتر هم نوی رئیس پیدا کړی او د اروزگان مولوي صاحب د دې دفتر رئیس سو او مذاکرات پیل سول.

طیاره چي کله د قطر هوایي میدان ته ورسېدل؛ لمر تازه راختلی وو. دوی چي له طیارې کښته سول، د اروزگان مولوي صاحب طیارې ته وکتل. ول: دا طیاره څنگه د امریکایانو طیارې ته سوې ده. که دا په عربي قطر نه وای لیکلی او بیرغ د قطر نه وای؛ بیخي دي شک ولاکه په کښي کړی وای.

هغه هاپور د هلمند ملا وویل: طیارې خو ټولي وي د کفارو؛ مازي ئې نومونه او بیرغونه ور اړوي.

د هغه په دې بدخونده ټوکه ټولو بد بد ورته وکتل. کله چي دوی د قطر دفتر ته ورسېدل، د وخته ټول راغلي ول. له ټولو سره معرفي سول.

د اروزگان مولوي د وخت سړو او تودو ډېر تکړه کړی وو. د خلکو پیژندل ئې سخت زده کړي وه. د شپې چي کله د خپلو خاصو ملگرو سره یوځای سو؛ د لوی ملا صاحب زوی، ورور، د شمال د خط دواړه قومندانان، د استخباراتو پخوانی مسؤل، د پنجوايي مفتي صاحب او یوه بل ملگري ته، چي ده ډېر باور په

هی هی وطن / ۱۳۷

درلودی؛ هغو ته ئې وویل: کیسه اوس د جنگ له میدانه راووته، د سیاست میدان ته راغله. دلته هر رکم خلک سته او زموږ په خپل قطار کې باید اول خپل خلک وپېژنو او ورته اماده اوسو. په موږ کې هم جاسوسان او سل فسق و فساد والا سته، چې باید ورته پام مو وي. لویه لاره مو وهلې، خو هغه د خرپ او ترپ لاره وه. اوس د سوچ، د فکر کیسه ده. نو جاسوسانو، د بل اجنتانو او هر رکم خلکو ته مو باید پام وي. زه د نن له لیدلو څخه په څو کسانو سخت مشکوک یم. تاسې به هر یو یو - یو نفر پر غاړه اخلئ، تعقیبوی به ئې او کنترولوی به ئې. دا نري برېتونه چې ئې دي او ږیره ئې توره کړې ده، نوم ئې لا ولاکه د افغانانو وي؛ سم دم مېجر معلومېږي. پام ورسره کوئ. دا ږیره او برېتونه ئې لا مصنوعي را معلومېږي. دی وایي زه د پکتیا یم، خو په پکتیا کې ئې دوه خلک نه پېژني.

د دا لوی خېتي بغلاني سره مو هم پام وي. ده بغلان دونه نه دئ لیدلی، لکه اسلام آباد. د مجاهد به دونه بدنه وه؟ ما ته وهابې را معلومېږي. دونه له تکبره ډک عالم ما ولاکه تر اوسه لیدلی وي.

په دې وخت کې ئې له مفتي صاحب څخه پوښتنه وکړه: دغه کونډۍ سپینه ږیره، چې ئې ده؛ چلتار هم تړي. دا څوک دئ؟ دا چالاکه چالاکه چې کيږي.

هغه ورته وویل: ولې؟ دا دي نه دئ په یاد؟ په هغه بله دوره کې چې ویاند وو. په هند کې ئې په توپچي کې زده کړې کړې دي. بیا ئې په پاکستان کې سبقونه وویل. چالاکه سړی دئ. تر نورو ډېر ټینگ ټینگ کېږي او بل دا د فوج د له منځه وړلو او نوري کیسې ټولي ده گرمي کړي.

بیا بیرته د اروزگان مولوي صاحب وویل: خیر چې هره بلا دئ، پر پام مو اوسه. او پاته سو دا د هلمند پند مولوي، خو ما له پاکستانه لا نه راوستی. د دې وروڼه د پاکستان د ملا فضلوی خاص خلک دي. دا خو گرسره زه له نورو مهمو مجلسو څخه باسم. دا د علومو اکاډميو پخوانی سړی می په هغه اوله دوره کې

هم نه وو خوښ. تر کابل به په اسلام آباد کې ډېر پاته کېدی. لنډه دا چې د قطر خبرې پیل سوې او دغه خبرو پوره اته لس میاشتي د پېښې او موړک لوبه وکړه. دغه اته لس میاشتي په حقیقت کې هغه فرصت وو، چې د افغانستان دننه حکومت او سیاسيونو ته ورکول سو. که په خپل منځ کې جوړې سي. مگر دوی ټول د خپلو ځانو ته د گټو په ټولولو لگیا وه. چا له امریکا سره ځان نږدې کوی، چې په نوې لوبه کې برخه ورکړي او چا له طالبانو سره اړیکې ټینګولې، چې ځان ته ځای او هر څه خوندي کړي. په حقیقت کې دوی لویه کښتۍ ماتول او ځان ته ئې کوچنۍ کوچنۍ تختې ځنې جوړولې، چې غرق نه سي.

دا خبرو اتلس میاشتي دوام وکړی. په دې اتلس میاشتو کې د افغانانو په استازیتوب او پلوی هیچا خبره و نه کړه، یواځې د امریکا اړیکې او طالبانو پر امتیازاتو بحث وسو. په نتیجه کې یو ښکاره او څو پټ تړونونه امضاء سول، چې په ښکاره خبرو کې ئې د امریکا له نوي اسلامي حکومت سره مرسته وه، چې همدې اولي جملې حکومت نړۍ. د بهرنيانو په اتلس میاشتي کې وتل وه او طالبان د افغانستان پر خاوره د امریکا دښمنان نه پرېږدي. که څه هم چې په همدې تړون کې لیکل سوي وه، چې دوی حکومت نه دی، بلکې طالبان دي؛ مگر په دې تړون کې د حکومت په سطحه غوښتنې وې او همدې هر څه چپه کړل.

امریکا د خپل تاریخ تر ټولو بد مخ ښکاره کړی. یو تړون ئې د وطن دننه له خلکو سره کړی وو، بل ئې دباندې وکړی او په دې هیڅ هم نه شرمېدل. خو په پټه یو بل تړون هم موجود وو. ویل کېدل، چې دوی به په افغانستان کې پنځه نظامي هلپې لري، اوولس ولایته به ور پرېښودل کيږي. ولسمشر به استعفاء کوي، په کابل کې به مذاکرات کېږي، د اتلسو میاشتو موقته اداره به رامنځ ته کيږي. یو نوی کس به د موقتي ادارې مشر وي، یو مرستیال به ئې د

هی هی وطن / ۱۳۹

طالبانو له خوا وي او بل د جمهوريت له لوري. په نتيجه کې به انتخابات کېږي او بيرته سيستم عادي لوري ته ځي. خو د تړون له تړون کېدو مخکې د ارزگان مولوي صاحب ته د کوتي له خوا احوال راغلي، چي نوی مولوي صاحب او سور ږيري مولوي صاحب او شورا غواړي، ستاسي د اتلسو مياشتو راپور و ارزوي او بيا تصميم اعلان سي.



سور ږيري مولوي صاحب غاړه تازه کړه، له ټولو ئې مننه وکړه او بيا ئې وويل: قرآن شريف امر کوي، چي مشوره کوئ او زموږ ستاسي اولسي خبره هم دا ده، چي سلا د مړو هنر دئ. موږ پر تاسي هيڅ شک او شبهه نه لرو، چي تاسي به خدای مه کړه، په دې اتلس مياشتي کي بدي پرېکړي کړي وي. وخت پر وخت مو تماس هم نيولی، راغلي هم ياست او راپور مو هم راغلی، خو اخيري ناسته ځکه ضروري وه، چي په يوه خوله او يوه زړه مخ ته ولاړ سو. زه د ارزگان مولوي صاحب څخه ډېره زياته مننه کوم، چي په ډېره ښه توگه ئې مذاکرات کاميابه پای ته ورسول. خو موږ غواړو، بلخصوص د مشر مولوي صاحب (نوي مولوي صاحب ته ئې اشاره وه) غوښتنه دا وه، چي يوه اخير جلسه به لا پر وکړو. اوس د دې پر ځای، چي خبر له سره تر اخيره وکړو، ښه به دا وي، چي تاسي خپل راپور مکمل وړاندي کړی. په منځ کي ئې پوښتنه او خبره راتله، بحث به ئې کړو. زه دلته د مشر مولوي صاحب نماينده يم، هغه زموږ خبري اوري.

د ارزگان مولوي صاحب غاړه تازه کړه او بيا ئې وويل: خبره خو په حقيقت کي دا ده، چي موږ اتلس مياشتي يواځي له امريکايانو سره نه، بلکي د ټولي نړۍ سره مذاکرات وکړل. په بېلابېلو سطحو تړونونه وسوه او بېلابېل شرايط وړاندي سول. موږ خو دا لويه جگړه يواځي نه سواي کولای. بېلابېل ملاتړي مو

درلودل او بېلابېلي ډلي راسره وې. دوی له مخکي خپل منځي تړونونه درلودل، مگر موږ له هر یوه سره جلا مباحثې وکړې او ټوله له اوسنۍ اجیري ادارې څخه ناراضه دي، ځکه واحد اداره نه ده. هر څوک ئې پر خپل سر ډنگوي او د خپلو گټو په تالاب کي دي. چي رښتیا سي، د دوی دغه پاشلي حالت زموږ کار ډېر را اسانه کړی.

موږ مذاکرات اول له ابر قدرتونو او لوی هیوادونو سره شروع کړل، وروسته د سیمي هیوادونو او همسایه گانو ته راغلو.

اوله خبره له روسانو سره وه، چي په مقاومت او مبارزه کي ئې زموږ سره برخه اخیستې وه. د هغوی له خبرو داسي معلومېدل، چي د امریکا مخنیوی د داعش په خاطر کوي، چي دوی ته ور نه سي او دوهم ئې له امریکا سره پخوانۍ دښمني ده، چي هر ځای ئې باید ناکامه کړي. په دغه دوو علتونو دوی هم زموږ ملگرتیا ته اړ کړل او هم زموږ سره تړون ته. مگر یو بل شی، چي ما حس کړی، هغه دا وو، چي چینایان او روسان د امریکا خلاف دواړه ملگري دي، مگر داسي معلومیري، چي چینایان بیا بیرته د امریکا او روس د سترگي خار دي. داسي معلومیري، چي امریکا او روسان بیا دواړه کوښښ کوي، چي د چین مخه ونیسي او دا کیسه داسي مثلث غوندي روانه ده او په دې منځ کي جرمني هم گرم گرم کېږي او ډېري همکارۍ زموږ سره کوي، چي تر ډېره ځایه معلومیري. کارونه ئې ټوله د امریکا په اشاره دي.

زموږ څخه روسانو درې غوښتنې کړي دي: یو دا چي په حکومت کي مو له دوی سره د خواخوږو خیال وساتل سي. دوهم دا چي زموږ له خاوري دوی ته خطر نه وي، بلخصوص د داعش له خوا، چي دوی فکر کوي، امریکا دوی ته جوړ کړي او دریم دا چي له دوی سره ښې اړیکي وپالو.

په بدل کي ئې څلور وعدې کړي: لومړی خپلو پخوانیو مرستو ته به ادامه ورکوي. دوهم به پر نړۍ وال سټیج زموږ ملاتړ ته ادامه ورکوي. دریم به د

هی هی وطن / ۱۴۱

مرکزي اسيا هیوادو تاجکستان، ترکمنستان او ازبکستان هیوادو مداخله بندوي او زموږ په ملاتړ به ئې مجبوروي. او څلورم او تر ټولو مهم زموږ مخالفت به نه کوي، بلکي کوشنې به کوي، چي خپل پخواني او اوسني همکاران او خواخوږي، چي هر ځای دي؛ زموږ سره همکارۍ ته حاضر کړي. په دې وخت کي سور ږيري مولوي صاحب وپوښتل: له يوه کفره تښتو، بل ته ځان ور تسليموو.

هغه پنډ مولوي صاحب په دې وخت کي وويل: مولوي صاحب، خبره اوس تر دې تېره ده. موږ يواځي هيڅ نه سو کولای، حتماً بايد ملاتړي ولرو. د اروزگان مولوي صاحب بيا وويل: مولوي صاحب خبره خو داسي ده، چي کفار خو ټول کفار دي، مگر موږ بايد تر هغو چي خپل پر پښو درېږو، د عقل تقاضا او د شرعي جواز دا دئ، چي بنده تر خپله وسه پر دئ، موږ تر هغه ځايه چي توانېږو، خپل زور کاروو، نور نو مجبور يو، تر هغو چي خپل زور پيدا کوو؛ د نورو له زوره کار واخلو.

له هغه وروسته مو له چينايانو سره اوږده مذاکرات او تجارتي او سياسي تړونونه درلودل. په دې وخت کي هغه د لوگر ملا صاحب، چي د فوج او نظامي تشکيلات د له منځه وړلو خبره به ئې همېشه کول؛ په خبره کي را غورځېدی. ول: له روسانو سره اړيکي خو يوه معنا لري، چينايان څه معنا لري؟ له هند سره ئې دښمني ده، له روسانو سره ئې دښمني. هره بلا خوري او حتی بې کتابه دي. د هغه له دلايلو ټولو حسول، چي مخالفت ئې تر ډېره ځايه د هند او روسيې په خاطر دئ.

په مقابل کي ئې پنډ هلمندي ملا، چي ټولو د جاسوس په سترگه ورته کتل، وويل: چين تر روسيې او نورو هیوادونو شرف لري. د پاکستان د دوست هیواد دوست دئ، زموږ گاونډی دئ، د مشرکانو هنديانو دښمن دئ، د امريکا دښمن دئ، د کمونستانو دښمن دئ.

دا اخيري نومونه ئې دونه په شدت واخيستل، چي ټولو حس کړل، چي هم

ئې د لوگري ملا جواب ووايه او هم ئې يو ډول اختاريه وړاندي کړه.
د پنډ ملا په اړه مشهوره وه، چې چا ته به ئې ماغزه واوښته، هغه په خو
ورځو کي به يا په چاپه کي ولاړی او يا به هم ډرون وويشتی. نور که نه وو په
جنگ کي به شهيد او زخمي سو.

د ده او ورونو ئې په اسلام اباد او کراچي کي لوی کاروبارونه هم روانه وه
او د مولانا فضل الرحمن د پارټۍ قوي غړي ول.

د اروزگان مولوي صاحب چې وليدل، چې خبره خرابېږي؛ موضوع ئې
بدل کړل. ول: تر نورو به تېر سم، لنډه به وایم، چې درې ډوله تړونونه مو کړي: د
ابرو قدرتونو سره، د سيمي له هیوادونو سره او له گاونډیانو سره.

د سور ږيري مولوي صاحب اعصاب ډېر خراب سول، په قهر ئې وویل: دا
وطن د خدای په قهر اخته دئ. هغوی چې دننه دي، هم د نورو گټي ورته مهمي
دي او موږ هم د نورو د گټو پر سر سره ښکر په ښکر یو.

په دې وخت کي یو کس راغلی او یوه کوچنۍ پرزه خط ئې سور ږيري
مولوي صاحب ته ورکړی. هغه خط ووايه، وروسته ئې وویل: د لوی ملا صاحب
امر دئ، چې د اروزگان مولوي صاحب مفتي صاحب (چې اوس ئې د قاضي
القضات دنده په مخ وړل) او د لوی ملا صاحب زوی دئ، پاته سي؛ نور ټول
رخصت یاست.

د ډېرو مخونه وڅړېدل او معلومېدل، چې دا خبري د هغو پر مزاج، چې د
نورو ډول ته غورځېدل؛ ښه و نه لگېدې، ځکه د ټولو مداخله یو ځل قطعه کړل
سول. ټوله یو په بل پسې ووتل او هغه کسان، چې د اروزگان مولوي ئې په اړه
شکمن وو؛ ټولو کوشنې کاوه، چې په یوه بهانه پاته سي. د ټولو منځ کي دا
گنگوسه وه، چې امیرالمؤمنین ولي نه راځي؟ خو سور ږيري مولوي صاحب ټول
په دې قانع کړل، چې د فتنې وخت دئ، احتیاط ښه دئ.



نوي آمر صاحب په جلا خونه کي یاد کسان ولیدل او د ارزگان مولوي صاحب ته ئې وویل، چي مشر مولوي صاحب (اشاره ئې سور ږيري مولوي صاحب ته ده) پر خپل ځای صحیح دئ، مگر ستاسي مجبوریتونه ما ته معلوم دي. دا د تامل زمانه ده، دوستیو ته باید له نورو زاویو وگورو. زه مولوي صاحب ته وروسته قناعت ورکوم، مگر ما ته له امریکا سره د تړون موضوع خلاصه ووايه. نور د اوس له پاره مهم نه دي.

د ارزگان مولوي صاحب وویل: د امریکا سره دوه ډوله تړونونه لرو او یو هم د تړون د عملي کولو ډول دئ.

په ښکاره تړون کي درې محوره دي:

- د ټولو بهرنيانو وتل له افغانستانه.

- د دوی خلاف له ډلو سره نه یوځای کېدل او نه د افغانستان له

خاوري اجازه ورکول.

- او بین الافغاني مذاکراتو ته زمینه مساعدول.

د سور ږيري مولوي صاحب طاقت و نه سو، ول: د افغانانو او افغانستان په اړه هیڅ بحث نه سته او بل دا اول دوه محوره دریم محور خپله نقضوي. کله چي خبره د بین الافغاني مذاکراتو سوه، بیا نو تضمین زموږ څخه اخلي، خو له نوي حکومت به ئې اخلي.

په دې وخت کي نوي آمر صاحب مداخله وکړه، ول: بین الافغاني مذاکرات یوه بهانه ده، هغو تا ته رسمیت درکړی. د حکومت په توگه ئې منلی یې، موږ باید خوشحاله و اوسو.

د ارزگان مولوي صاحب وویل: په دغه ځای کي زه هم شکمن یم، ځکه دا یو ډول تېر ایستل دي.

بیا ئې پسي زیاته کړه، چي دوهم تړون یواځي زموږ او دوی تر منځ پټ تړون دئ، چي بهر به نه را وځي. په هغه کي د پنځو هېلو منل دي، د سفارت

منل دي. واک به له کندهاری ډلي يعني زموږ او ستاسي سره وي. د شل زره ملکي امریکایانو پاته کېدل دي.

په دې وخت کې د سور ږيري مولوي صاحب مخ له قهره تک سور سو، خو څه ئې و نه ویل. ولاړ سو، ول: زه اوداسه ته ځم. دا تړونونه زما تر سویی لور دي. تاسي پوه سه، کار او مسؤلیت مو.

د هغه له وتلو وروسته ټول چوپ ول. نوي آمر اروزگاني ملا صاحب ته وویل: دا تړونونه څنگه عملي کېږي؟

هغه ورته وویل: د عملي کېدو ډول داسي دی، چي اووه لس ولایته به تسلیمېږي، مذاکرات به پیلېږي. یو نوی کس به د موقتي ادارې مشر وي، یو کس به زموږ او یو به د جمهوریت لومړی مرستیال وي. موقته اداره به اته لس میاشتي دوام کوي، بیا به انتخابات کېږي او نوی حکومت به منځ ته راځي.

نوي آمر وویل، چي بس تړون پای ته رسوی او له ځان سره موسکې وو. روزگاني ملا صاحب وویل: ما ته یو شی حیرانوونکی دی او ستا مسکا نور هم شکي کړم. که نوی حکومت راځي نو تړون او تضمین زموږ څخه ولي اخیستل کېږي؟

نوي آمر وویل: سر مه پسي گرځوه، لوبه زموږ په ګټه ده.

خبري همدلته خلاصي سوې او هیئت د وروستۍ امضاء له پاره وخوځېدی. طوفان ته وروستی شدت ورکول سو او په لا شدت راوخوځېدی او په وړاندې ئې ولاړ خنډونه له نامعلوم لېږي کرار کرار لېږي کړل سول.

د طوفان په وړاندې؛ تورانه هیله

د حکومت په وړاندې دوې ډلې طالبان او حزیان ډېر سخت جنگېدل. د اور لمبې ورځ تر بلې زیاتېدلې. ټول پوهېدل، چې بهرنۍ جگړه ده، قربانیان ئې افغانان دي. مگر تر ټولو بد حالت لا دا وو، چې ټوله پوهېدل، چې پردی جگړه ده. مگر بیا هم هیڅوک نه درېدل او هره ورځ جگړې شدت اخيستی. د دې جگړې شا ته د ډېرو گټې او د ډېرو سیاستونه وه.

بالاخره د سولې په نامه د روانې پروژې یو بل پړاو پیل سو او د ریشخند او خندا خبره خو هلته سوه، چې یو پخوانی مشر، چې د داخلي جنگو او د جنگېدونکو دواړو مخالفینو ډلو په وړاندې لسگونه کاله جنگېدلی کس د دې شورا مشر سو. هغه وخت چې طالبان سقوطېدل، دې کس له بي بي سي سره په محاسبه کې ويلي وه، چې غټ غټ بمونه واچوئ. او په داخلي جگړو کې ئې د حزب له مشر سره په جگړه کې کابل ویرانه کړی وو.

دغه شورا ته په لومړۍ میاشت کې پنځه سوه میلیونه ډالر پیسې ورکړل سوې. دا پیسې د دوی د یوه کال بودیجه وه. هغوی د دې دمخه چې پر سوله کار وکړي، د خپلو موټرونو پر زرې کولو او د کورونو اخیستلو مصرف سول او د سولې عالي شورا تیاره لنگه غوا سوه.

سوله به د بې طرفه دریم گړي له لوري کېده، خو دلته سوله هم د امریکا پروژې سوه، د حزب او طالبانو د پخلا کولو له پاره. مگر د سولې هیڅ اراده نه وه. کڼې په پنځه سوه میلیونه دا جگړه خپله پای ته رسېدل، مگر دوی سوله نه غوښتل، ځکه مخالفین جنگېدل. د امریکا حکومت په وړاندیز، مگر حکومت په خپل چوکاټ کې د امریکا په پیسو شورا جوړه کړه او مشر ئې تر ټولو جنگي او مخالف کس سو. وروسته شورا په بانډارخانه بدله سوه او په حکومت کې به

چي څوک بې دندي سو، يا به ئې بل ځای پيدا او پناه نه درلودل، نو د سولي د عالي شورا غړی به سو. معاش، سترخان، گارډان او زرې موټر به سو. نو هغو سوله ولي کړې وای؟ که ئې سوله کول، لنگه غوا ئې حلالول. بيا به دوی شيدي له کومه کولای؟

يوه ورځ د سولي عالي شورا رئيس په خپل دفتر کي ډېر په قهر ناست وو، ول: پنځه سوه ميلیونه ډالر مصرف سوي، پنځوس نفرو سوله نه ده کړې. د دارالانشاء رئيس ئې را وغوښتی، ول: عاجل د دې يوه چاره وکړئ. خبره لويه سوه.

بله ورځ د امنيت لوی رئيس احضار کړل سو. د سولي عالي شورا رئيس خپل تشويش څرگند کړی. د امنيت رئيس، چي د سولي عالي شورا د ډلي کس وو، وخنډل. ول: ته ری مه وهه، زما ئې چاره زده ده.

وروسته ئې خپل ياور ته وويل، چي پنځه سوه خاص کسان دي معلوم که. په هفته کي دي پنځوس راځي، مخونه دي پټوي او ځانونه دي د مخالفينو په توگه جوړوي او د سولي سره دي يوځای کيږي.

د سولي د عالي شورا تندي وغوړېدی. ول: دغسي تکره سه.

بيا نو د حکومت دغه ډرامه شروع سوه. هره شپه په خبرونو کي دوه خبره حتمي راتلل: يو دا چي شاوخوا سل جنگيالي وژل سوي وه او نږدې سل تنه هره ورځ تسليمېدل. يوه وينې خبريال يوه ورځ په ټولنيزو رسنيو کي ليکلي وه، چي د افغانستان د سولي عالي شورا سره د يوځای سوو او د حکومت له لوري د وژل سوو شمېر د افغانستان تر نفوس وا وښتی. سبا ته هم هغه ژورناليست له مخالفينو سره د اړيکو په تور بندي سو.

د سولي شورا همغسې په خپلو کنفرانسونو او چرچو اخته ول، تر څو بالاخره د شورا همغه رئيس خپله هم د يوه ځانمرگي خوراک سو. د سولي عالي شورا دوهم رئيس ډېر نرم مزاجه وو. ډېر کش او کړپ ئې نه وو خوښ. په

هې هی وطن / ۱۴۷

مسائلو پسي ئې ډېر سر نه گرځوی. بالاخره هغه له همهغه آرام طبیعتی سره د خدای په کار سو.

داسي معلومېدل، چي لا د پروژو په تقسیم اوقات کي د سولي وخت نه دی راغلی.



وختونه اوښتل او سوله ورکه وه. ورکه نه وه، وخت ئې نه وو. د چا چي لوبه په لاس کي وه، هغو نه غوښتل. بهانې ئې پیدا کول آسانه وه. زمین او زمان ئې په لاس کي وه. په واک کي چي وه، له هغو سره مستقیم وه او چي په وړاندي ئې وه، هغه ئې یو بل لاس په لاس کي وه. لوبه ئې خپله وه.

کله چي د نوي رئیس جمهور دوهم ځل انتخابات تر سره سول؛ ټول ومنل، چي حکومت د سولي خیال نه لري. او کله چي نوي رئیس جمهور پارلمان ته د جنگ له اعلان سره ولاړی، سولي بیخي سر وخوړی. او ټولو ویل، چي سر خوري، خو واک نه پرېږدي. کیسه بیخي بل مخ سوه.

د سولي د عالي شورا نوی رئیس او د سولي مالک چي د سولي پروژه په لاس ورغلی وه؛ د سولي پروسه ئې نوي حکومت او واکمني سوه او په دې وسیله چانس په لاس ورغلی، چي بهرنيان قانع کړي، چي سیاسي رقیب ئې له دوی سره نه دی او خپل پلان لري. بهرنيانو هم په بشپړه توگه حکومت پرېښودی او کیسه یواځي د سولي شورا ته ودرېده؛ نو د حکومت دننه او د سولي په پروسه کي ټولي غاړي په نوې پروژه کي د خپلو گټو د خوندي کولو په خاطر د بهرنيانو او د سولي په نوم د رواني دسیسې ډول ته غورځېدل.

د سولي عالي شورا د رئیس په دفتر کي بانډار روان وو. د سولي د عالي شورا د پخواني او نوي بست په اړه بحثونه روان وه. د غوره مالانو کمی نه وو. چا به نوی رئیس د نجات فرشته بلل او چا بیا د نوي افغانستان مؤسس او پخوانیو ملگرو خو ئې د اوغانیت خاتمه بلل. نوی رئیس به ډېر د جمهور رئیس په موډ

کي وو.

د سولي د نوي عالي شورا څو تنه غړي، چي د ده خاص ياران ول؛ هغو ته ئې مخ کړی، ول: ستاسي تمرکز بايد يواځي پر دې وي، چي له رئيس جمهور څخه ليکلی واک واخلي، چي اختيار ئې ستاسي دئ. نور زما سره بهرنيانو منلې، چي زه د موقتي ادارې مشر یم.

د سولي وزارت معین ته ئې مخ کړی، ول: وزیر ته پام کوه. که څه هم هغه د پروژو سپری دئ، له اوسه څخه موږ ته تسليم دئ، خو بیا هم باور نه سي په کېدلای. وزارت يواځي په تسهیلاتو کي مصروف کړئ.

بیا ئې خپل د دفتر ټیم ته وویل، چي د ټولنیزو رسنیو ټیم مو فعاله وساتئ. ټول تمرکز مو د پخواني ولسمشر او اوسني ولسمشر په رټلو او د حکومت په ناکامۍ وکړئ. حکومت نور خلاص دئ، یوې تېلې ته اړتیا لري. دوی به ځي، مذاکرات به شروع کيږي او واک به ټول زما سره وي. حالات اساس دي، پام مو اوسه.

په دې وخت کي یوه پخواني قومندان وویل: دا خبري باید لږ په احتیاط وکړو. دا دېوالونه هم غوړونه لري.

د سولي رئيس وویل: خبره تر احتیاط تېره ده، هر څه فایلل سوي دي. لس ورځي وروسته ما نوی رئيس جمهور وغواړی.

طوفان همغسې په غرغډو را روان وو، خو هیچا ئې تباهي نه لیدل. ټولو فکر کاوه، چي یواځنۍ پناه ئې همدا ده او دا تر ټولو لوی مرحمت دئ، چي دوی ته به ور په برخه کيږي. هیڅوک نه وه، چي د ټولو مخ ته ودرېږي؛ چيغې کړي او ټول پاڅوي. ټول په یوه قطار کي ودروي. دا د حکومت مسئله نه و، د مملکت مسئله وه او یوه ډله نه، بلکي لسگونه ډلي اخته وې او ټول ئې غافله کړي ول او موږ ئې کرار کرار د تباهي لور ته تېله کولو.

طوفان ته په غېږ ورتلونکي

جگړه او سوله دواړه لنګي غواوي وې. د جگړې دوام او د سولي تلاښ رواني پیسې وې. که جگړه درېدل، هم پیسې بندېدې او که سول کېدل؛ هم. نو ځکه نه چا جگړه درول او نه هم چا سوله کول. ټول د خپلو گټو په لټه ول.

جگړه مارو حکومت نه مانه. دوی د حکومت په بدنه کې د سولي وزارت ورته جوړ کړی. دا عین د هغه چرسي خبره وه، چې د دریمې کارتې د پله پر سر یې له عامو خلکو سره جنگ وو. ول: موږ پوډریان خپل وزارت لرو. هدف ئې د مخدره توکو پر ضد وزارت وو. د سولي له وزارت سره عینې د پوډري کانه سوې وه. ټول هغه عناصر، چې له جگړې او د سولي د خبرو له تداومه اوبه کېدل جوړ سوی وو. ټوله ورځ او بودیجې یې په ولایتونو او مرکزي ځایونو کې په کنفرانسونو او ډوډیو تېرولې.

وزارت د سهامې شرکت په توګه د حکومت دننه پر ډلو او ټپلو وېشل سوی وو. وزیر د رئیس جمهور د ټیم وو. یو معین د سولي د عالي شورا د رئیس وو. همداسې په ترتیب ټولي چوکۍ وېشل سوي وې او په همدې ترتیب پروژې د هر چا تر زوره پورې وېشل سوي وې. د سولي عالي شورا غړو ته زرې موټرونه اخیستل. یوه پروژه د سترخان ورکول بله پروژه د دفترونو نیول، بله پروژه د مذاکراتي ټیم ټولي اړتیاوې هم همداسې پروژې وې.

د هماهنگۍ په نوم هیڅ نه وه. وزیر معینانو او رئیسانو ټول کارونه د یوه او بل په بلک میل کولو کول. ته زما دا کار وکړه، زه به ستا دا وکړم. ته زما کس مقرر کړه، زه به دا وکړم. ته دا قرارداد را امضاء کړه، زه به هغه در امضاء کړم. لنډه

دا چي د سولي وزارت د سولي د مخنيوي وزارت وو. د سولي وزير د جمهور رئيس په دفتر كي ناست وو، د خپل دفتر گذارش ئې وړاندي كوى. جمهور رئيس سخت عصباني وو. وزير ته ئې دوه درې پوچ رد وويل. وروسته ئې وويل: ته هلته څه شي ته ناست يې؟ ستا له وزارتو د جمهوري رياست پر ضد پوستونه كېږي.

وزير وويل: صيب، زما كسان نه دي. د سولي د عالي شورا كسان دي. زه غرض نه په لم، چي بل جنجال جوړ نه كړي.

لومړي مرستيال په قهر وويل: ادرس ئې را پيدا كړئ، زه ئې دېرش مرمى ولم. دا د هغه عادت وو، هر څوك ئې دېرش مرمى ويشتى، خو تر پايه چا و نه ليدى، چي يوه مرمى دي فاير كړي.

رئيس جمهور مخ ته پروت بنسټيې مېز په لغته وواهه او په چيغه ئې وويل: زه د مسلح قواوو سראعلى قومندان يم. افغانستان يعني زه. څنگه د حكومت يو كارمند جرئت كوي، په ما پسي ښكاره ليكل وكړي.

په دې وخت كي دوهم مرستيال په سره سينه وويل: رئيس صاحب، حالات اوسني. بهرنيان تر حكومت د سولي خبرو او شوراو ته ډېر ارزښت وركوي. دا كوچنى خبره ده، موږ بايد لويي خبري كړو. وطن غرقېدو ته روان دئ.

رئيس جمهور لږ آرام سو، خو بيا ئې هم وويل: جمهوريت يعني جمهور رئيس، جمهور رئيس يعني جمهوريت.

خو ده د جمهور رئيس پر ځاى خپل نوم استفاده كړى. وروسته ئې دواړو مرستيالانو او نورو ټولو ته وويل: د دې سولي مخه بايد ونيسو، هر ډول چي كېږي. رسنى هم كنترول كړئ او تبليغاتي ټيمونه مو سم وينس كړئ.

وطن غرقېدى او د وطن لومړى درجه مسؤلين په تبليغاتو او تورنولو او د يوه او بل په راچه كولو بوخت ول. طوفان په كرړو را روان وو او دوى لگيا ول،

یو بل ئې چپه کول.

له طوفان سره ټوکی

دا دوهم ځل وو، د سولي مذاکراتي ټیم ریشخندېدی. لومړی ځل چې اعلان سو، څلور سوه تنه ول. بیا ریشخند جوړ وو، چې په قطر کې د سولي واده دئ. مگر دوهم ځل هغه لیست، چې د امریکا سفارت سپارلی وو، اعلان سو. هر ځای ریشخند شروع وو، چې د گوندونو او ډلو نماینده گان او ماشومان ئې لېرلي دي؛ جمهوریت په گټې.

د لیست له اعلان سره غوغا جوړه وه. پارلمان پسي څو ځله مذاکراتي ټیم وغوښتی، خو نه د سولي وزارت او نه هم د سولي عالي شورا په دې توانېدل، چې دوی پر یوه وخت او یوه ځای راټول کړي.

مذاکراتي ټیم تر پایه، حتی یواځې یو ځل هم و نه توانېدل، چې خپل منځي ناسته وکړي او یوه واحده لاره او واحده اجنډا جوړه کړي. نه هېڅ کله د مملکت له لوستو سره کښېنستل، نه له سیاستمدارانو، نه له تاجرانو او نه هم له ځوانانو او ښځو سره.

مذاکراتي ټیم، چې کله د لومړي ځل له پاره دوحي ته ولاړی، د معرفي په ورځ د شمال د امپراطور زوی ځان معرفي کړی. د ځان پر ځای ئې پلار معرفي کاوه. یو بل متعصب نږدې وو، چې له ډېره تعصبه کلمه لا بدله کړي او څو ځله ئې په خبرو کې بې موده خراسان خراسان یاد کړ.

د مارشال زوی چې په خبرو شروع وکړل، ستونی ئې وچ سو، اواز ئې بند سو. د لومړۍ ناستې وروسته د امریکا د مذاکراتي ټیم یوه غړي یوه لوړپوړي

چارواکي ته په ریشخند ویل، چي موږ پر خپله خبره ولاړ یو. لاس تړلي مو درته راوستلي دي؛ چي تاسي وایاست، هغه به کېږي.

اصلي اندوځر هغه وخت جوړ وو، چي د شپې د مذاکراتي ټیم غړي پټ پټ د طالبانو د مشرانو اطاقونو ته تلل او له هغوی څخه ئې په را روان حکومت کي خپل ځای غوښتی.

د اروزگاني مولوي صاحب په اطاق کي له یوه ساعت راهیسي د حزب دواړه نماینده گان ناست ول. د حزب د مشر نیکي هيلي او پېرزويني ئې وړاندي کولې. او یوه خبره ئې پرله پسې یادول، چي امریکا خو مو په دواړو پر گوندو کړل. نو که اول ځای نه وي، دوهم خو به حتماً زموږ وي.

د مارشال زوی د ازبک مولوي په ملگرتیا د لوی ملا صاحب د زوی او د شمال د خط د قومندان په حضور کي ناست ول او د مارشال زوی د پلار توبه نامه بیانول، چي پلار مي د لیلې دښتي او قلعي جنگي په خاطر وبخښی. د شمال قومندان نه ورته گیرېدی. خو د لوی ملا صاحب زوی ورته ویل: موږ به څه نه ورته وایو، نور دي دی څه نه غواړي.

د بهرنیو او کورنیو چارو پخواني وزیر د طالبانو د بدخشان د والي د شمال د جنگ مسؤل سره یوځای د مفتي، چي اوس د مذاکراتو مشر وو؛ په اطاق کي ناست وه او د تاجیکانو د سر آمان او د برخي غوښتنه ئې کول.

هزاره والي صاحبه پر ټولو گرځېدل او هزاره گانو خیر ئې غوښتی. لنډه دا چي د افغانستان د دولت مذاکراتي ټیم د افغانستان نه، بلکي د خپلو ډلو، گروپونو او شخصي گټو له پاره په لومړنیو څو ورځو کي هر څه وبايلل. په دغه بايللو کي د واک شریکان یا د واک اخیستونکي نه ول شریک، بلکي یو باتور ملت یو ځل بیا د څو قصابانو تر منځ له هیواده لیري تقسیمېدی او تسلیمېدی. کاشکي دغه تقسیم او تسلیم خپله همدې افغانانو کولای. هر څه جنگ، سوله، تقسیم، تهدید، جوړول، وړانول هر څه د بل په لاس کي وه. هر څوک پوه وه،

هی هی وطن/ ۱۵۳

خو د هیچا آه نه کوی. ځکه د خپلو بایلو ډار اخیستی وه، نه د وطن او ملت د بایلو. طوفان را روان نه وو، بلکې په ډېره تېزه منډه رانږدې کېدی.

د طوفان بل وارث

دوستی او دښمنی کله رنګ بدلوي. ډېره مشکله ده چې څوک دي یې درک کړي. په سیاست کې خو بیخي ناممکنه ده. یوه پخواني مجاهده ډله او کورنۍ، چې پخوا د امریکا محسنان ول، اوس په نړۍ والو تورو لیستونو کې ول او د طالبانو یو خاص گروپ وو؛ مگر ځان ته ئې سیاست او بېله لاره هم درلودل. ډېر ئې لوستي هم ول، مگر دوی د امریکا پر لیست سربېره پر دوی میلیونونه ډالر جایزه اعلان سوې وه که ئې څوک ونیسي، یا ئې امریکا ته ور وښيي. دوی له بهرنيانو سره د خپلویو په خاطر ډېر مرموز او بین المللي هم ول او تر ډېره پېچلي عملیات او کیسې هم دوی رهبري کولې. د دوحې په مذاکراتو کې د دوی خاص گروپ فعاله وو، مگر د اروزګاني ملا سره ئې ډېره ځکه نه وه جوړه، چې د دوی د ډېرو کیسو مخه ئې نیولې وه او حتی څو ځله ئې برخورد هم سره راغلی وو.

په روانه جگړه کې تر ټولو خونړۍ او سختینه حملې هم دوی کړي وې، مگر د دې ټولو سره ډېر محتاط او آرام مخ ته تلل. دوی هر څه د خپلو عربو ملاتړو په مشوره او خبره کول.

د دوی مشري د هغو درو تنو تر منځ وه، چې یو ئې د پخواني مجاهد ورور وو او په هر ځای کې به گرم گرم او شک شک کېدی. دوهم کس ئې د پخواني مجاهد زوی وو، چې اصلي کیسه ئې خرخول خو د ټولو مخ ته ئې یو بل خوله ور او هوښیار اولسي سپری له خپل کشري شاعر او مجذوبه ورسره را مخ ته

کړی وو، چي د غرو او رغو به گډه وو او په شي ئې هم سر نه خلاصېدی. یوه ورځ په خپل پتنځای کي په میرام شاه کي ناست ول، چي د مجاهد ورور توپک ځان ته تکیه کړی او وئې ویل: اصلي حملې او مبارزه موږ وکړل او اوس کیسه ټوله دا نور څرخوي. ولکه ئې راڅخه روزي سي. کشري ئې وویل، چي دغه اروزگاني ته مو یو ځانمرگی ور سم کړی وای. بیخي مي بد ایسي.

مشر ورور ئې پر وخنډل، ول: خو یو واسکت به درکړم، پسي ور سم سه. ټولو وخنډل. په دې وخت کي ئې هغه هوښیار اولسي کس وویل: سیاست به ورسره کوو او خپل کار به مخ ته بیایو. کابل هم هسي زموږ له خوا محاصره دی. د کابل دروازې، چي مو په لاس کي وي، نور به زیاتي خپل کار کوو. د مجاهد مشر زوی وویل: ما ته د خاله زامنو ویلي، چي خیر مو په همدې کي دی، چي په خاموشۍ، مگر په هوښیاری خپل کار وکړو. دوی یو هم په تور لیست کي نه دي. موږ لس یو، دوی په عربو نه دي تورن. موږ یو. وخت به تېروو، ځان به ساتو. یواځي دونه ښه وکړئ، چي هوښیار خلک ئې حاشیې ته کړئ. اروزگاني مولوي دوی مشرتوب ته سموي، مگر موږ خو اول باید خپل یو کس مخ ته کړو. که و نه سوه، بیا په دوی کي پر یوه ورک او کمزوري کس لاس کنښېږدو، چي لاس مو پر بر وي.

هغه هوښیار اولسي ئې وویل: زه خو گمان کوم، چي موږ باید یو کس ډېر مهم کړو. د مجاهد مشر زوی وویل: نو خو دا دی، کاکا سته. همدا به مطرح کړو. کاکا ئې چالاکه وو، مگر ټول عمر ئې د چرې له ځایه ځان کاته. پوهېدی، چي تیار لس میلیونه پر اعلان دي. که مشر سو، هم به شل میلیونه سي، هم به خطر ډېر سي. بهانه ئې وکړل، ول: نه، مشر وراره مشر دی. هم مي د ورور مینه په ماتیري، هم ځوان دی.

بس ټولو بسم الله کړل او د شیخ په نوم ئې په عربي دود مطرح کړی او

ټولو ور مبارک کړل.

طوفان ته گړی په گړی شېبې نږدې کېدې او هر چا په پوره بې ایماني ملا تړلې ول، چي د پردو ټولي دسیسې کامیابه کړي.

د طوفان اصلي سبب

کله چي شيان ورستيري، په مالگه ئې وهي. مگر کلکه بدبختي نو هلته ده چي مالگه ورسته سي. پوليس او عسکر د ټولني د بدو کړنو د مخنيوي مسئولين دي، مگر کله چي هغوی خپله بديو ته ملا وتړي؛ هغه ټولنه تباہ او برباد ده.

وروستۍ پېړۍ بلخصوص دوهمه نيمايي د افغانانو وطن ټولو په جگړو کي وساته او دغه جگړيزو حالاتو اخلاقيات ټوله له منځه يووړه. هر څه د بدۍ په رنګ و رنګول سول.

پنځوس کاله چي يو نسل په جنگ کي وساتل سي، خپله اتمات هر ډول اخلاق په کښي مري. دلته جگړه روانه وه او جگړې انسانان خوړل. هغوی چي مخکنی نسل وو، ټول يا مړه سول او يا هم فراه. دلته پاته جگړې سرسامه او د جنگ په کرښو کي جنگېدونکي يواځي جنگيان پاته سول. دغه جنگيان وروسته په عسکرو او پوليسو کي ځای پر ځای او د خپل زاړه عادت له مخي ئې اخلاقياتو ته شا کړل او هر ډول فجايع ئې د قانون او چوکاټ تر عنوان لاندي تر سره کړل.



ډگروال زمرک اصلاً په جهاد کې وو. د نوي حکومت له راتګ سره ئې په ډېري چالاکی ځان رسماً ډگروال کړی. د څو پوستو قومندانې ئې وکړل او یو څه وخت وروسته ئې خپل کور هم پیدا کړی، خپل موټر هم. تازه ئې په ذهن کې دا خبره را شنه سوې وه، چې باید رتبه هم واخلي او د یوې حوزې آمر سي. نو درآمد به ئې هم ښه سي او کار به ئې نور هم سم سي.

خو دی خبر وو، چې دې ته ډېري پیسې په کار وې، ځکه دی پوهېدی، چې هري رتبې او هري دندې جلا جلا نرخ درلودی، نو ئې له خپل یوه پخواني ملګري سره، چې د ټولي محلې چهار عیب شرعي او د ده د جهاد د وختو یار وو؛ خبره شریکه کړه، چې پیسې څنګه پیدا کړو.

هغه ورته وویل، چې ټولي دي څومره په کار دي؟

ده ول: اندازه ئې نه راته معلومېږي.

بیا ئې تلفون را وکښی، یو چا ته ئې زنگ وواځه. تلفون لوډسپیکر وو، له هغې خوا یو چا وویل: د وزیر صاحب داخله سکرتریت، مهرباني وکړئ. ده ورته وویل: ډگروال زمرک یم. اموک د لسمې حوزې آمر په اړه مي پوښتنه کول.

هغه ورته وویل: تا ته خو وضعیت معلوم دی، په ارګ کې هم امضاؤ ته اړتیا سته او بیا لسمه حوزه خو تر ټولو ګرانه حوزه ده. د آمریت بست ئې تورن جنرال دی. ستا رتبه ډگروال ده. اویا زره د جنرالۍ دي، پنځوس زره د تورن جنرالۍ او یو لک د حوزې. خو د حوزې خالص درآمد په میاشت کې تر لس لکه زیات دی.

زمرک ورته وویل: نو دلته خو یواځې د اوسېدلو کورونه دي، نو دا بیا ولي دونه لوړ دی؟

له هغې خوا ورته وویل سول: ګوره، ته د خاله زوی یې. کنې ولاکه په یو نیم لک هم څوک په ننوځي. دلته ګوره د ټولو لوړپوړو چارواکو او سیاسونو

هی هی وطن / ۱۵۷

مهمانخانې دي. د هغو ټولو پیسې درته راځي. ټوله د شپې کلپونه دلې دي، تر ټولو مشهورې ساقې خانې دلته دي. یواځې له تعمیراتو څخه تر پنځه لس لکه ټولولای سې. تر څلورم منزل چي اوبنډل، منزل په یو لک ډالر دی. یواځې دا اوس څلور شپېته لوی ساختمانونه شروع دي. نور څه شي غواړې؟

زمرک وویل، چي ته دونه ځواني وکړه، دا بست تر یو وخته را وساته. هغه وویل: ته بې غمه اوسه، پیسې دي برابري کړه. زمرک تلیفون کښېښوی. ملگري ئې وویل: خوازکه، څنگه کوو؟ گوره دا کوچنۍ حوزه نه ده. ته دي هم شبکه دلته ښه فعاله ساتلای سې. راځه چي چاره ئې وکړو.

خوازک یو بل ناست کس ته ئې اشاره وکړه، ول: دی د ښیښې او پوډرو د ټول ښار ساقې دی. د ښار گرده نقشه او کیسې ور معلومي دي. هغه وخنډل، ول: دوه لکه شل زره ډالر څه شي دي، په دې ښار کي. دوه سوه شل لکه لا پیدا کیري. یو لږ چالاکي غواړي. پوليسي چاره ئې پر تاسي، نوره نقشه زما سره سته. خو پیسې په نیمه دي. زمرک ول: څه چم کوو؟

وروسته هغه کس وخنډل، ول: د دې خپل منزل مالک دي په سلهاوو میلیونه لري. زوی به ئې یو څو ورځي مېلمه کړو، پیسې دوی خپله راوړي. له دې سره ټولو وخنډل.

پلان وټرل سو، چي کس به د زمرک په لنجر کي راپورته کوي. پغمان ته به ئې د خوازک د انډیوال ځای ته رسوي. بیا به له هراته د هلک پلار ته زنگ وهو.

هلک اختتاف سو او بالاخره د هلک له پلاره څلور لکه ډالر وغوښتل سول. د شپې ناوخته زمرک ته ئې یوه ملگري زنگ ووايه. په شفر ئې پوه کړی، چي په ښکار پسي مو امنیت در روان دی، څرک ئې ایستلی دی.

زمرک عاجل په مخالفینو کې خپل یار ته، چې په وردگو کې قومندان وو؛ زنگ وواهه او ورته وئې ویل، چې یو امانت در استوم، یو څه وخت ئې را وساته. هغه هم د ده په خبر یو چهار عیب شرعي وو، ول: وو، خود به ئې ساتم. زما برخه خو به نو بیا وي.

بالاخره په پنځوس زره ډالر ئې د ساتنې زیږه واخیستل. خوازک او ملگري ئې د هلک په انتقال کې له هغه دوې گوتي پرې کړې. ویدیو او گوتي ئې په یوه پاکټ کې د هلک پلار ته واستولې. بالاخره له ډېرو چنو وروسته د هلک پلار په درې لکه ډالره قانع سو. پیسې د یوې صرافۍ له لاري په سپینه ورځ انتقال سوې. په سبا ئې د هلک مړی د هلک پلار ته تسلیم کړی. هلک د ډېرو وینو بهېدو له امله شهید سوی وو.

پیسې څلور برخې سوې. یو لک او لس زره زمرک واخیستې، پنځوس زره ئې د مخالفینو په نوم قومندان واخیستې. یو لک او څلوېښت زره خوازک او ملگري ئې واخیستې.

مگر زمرک لا یو لک او لس زره نورو ته اړتیا درلودل. خپل خاص درې تنه ئې د ځان سره کښېنول او هغوی ئې پوه کړه، چې سرای شهزاده ته به ځي. یو داسې کس به پیدا کوي، چې هره ورځ پیسې وړي او راوړي.

په سبا نه بله ورځ ئې یوه ملگري وویل، چې د شمالي یو پروژې والا هر سه شنبه له خپل زوی سره یو ځای له باگرامه د پروژو پیسې انتقالوي او د کارېز میر پر لار کابل ته راځي. په کارېز میر کې لاره ورته نیولای سو. هر وخت په لکو ورسره وي. داغه مو وار دئ.

زمرک وویل: مار به لا په خپل لاس نه وژنې.

بیا ئې د مخالفینو قومندان ته زنگ وواهه او پلان ئې وټپۍ، چې یاد کس او موټر به د کارېز میر له کورو، چې د پغمان پر خوا ور واوښتی؛ د مخالفینو په کمین کې خپږي. پروژو والا دي، مخالفین به ئې له ځان سره وړي او پیسې به

ئې دوی سره نیمې کوي. خو دواړه به پر یو وخت نه راځي. دوی به کسان اخلې، حرکت به کوي او نیمې پیسې او موټر به پرېږدي. په دوشنبه ماښام زمړک له خپلو عسکرو سره پلان وتری، چي د مخالفینو گروپ هم باید نور ختم سي، ځکه په ډېرو کیسو خبر دي. سبا زمړک او ډله ئې د موټر درولو سره سم پر مخالفینو راغلل. ټول ټک او ماشه ودرېدل. زمړک گمان نه کاوه، چي مخالفین دي دومره زیات راغلي وي. زمړک دفتاً یو تصمیم ونيوی. ور تېر سو. اول ئې پلار او زوی په یوه بله تفنجه وويشتل او هغوی ځای پر ځای شهیدان سول. قومندان ورته وویل: دا دي ولي وويشتل؟ په دې ما ډېره غټه سودا کول.

ده ورته وویل، چي زه ئې ولیدلم، سبا مي افشاء کوي. بیا هم هلته پیسې سره وويشتل سوې. زمړک ته تر اړتیا وړ څو چنده پیسې په لاس ورغلې. سبا ته راډیوگانو او تلوېزونو کي دوه خبره ډېر کښته او پورته کېده. د کابل امنیت خراب دئ، نو ځکه د حوزو آمرین تغیر سول او زمړک د تورن جنرالۍ په بست کي د لسمي حوزې د آمر په توگه رسماً اعلان سو. زمړک په مېلو کي وو. ونډه ورته را روانه وه. اوس ئې خپل دوه-درې بلاکه شروع وه او په دوو-درو بلاکو کي شریک وو. خوازک ئې خپل ټیم په لسمه حوزه کي فعاله ساتلی وو او زمړک ته ئې ونډه ورکول او د خوازک د یار ساقیتوب اوس پر کابل سربېره نورو ولایتو ته هم غځېدلی وو. نور د زمړک په حوزه سر نه سره ورتلی او غوښتل ئې معین ارشد سي. او دا چوکۍ نو بیا د ټولو چوکيو د څرخولو تر ټولو اساسي ځای وو او دلته هر ډول سوداوي کېدلای سوې.

ده په دې برخه کي د دولت د رهبرۍ ملاتړ ته اړتیا درلودل. یوه ورځ غیبي د ماښام د اذان وروسته د دولت د رهبرۍ یو تن، چي د نیمي رهبرۍ غټه غوښتنه ونډه ئې درلودل؛ زنگ ورته ووايه. ول: زمړک خانه، زما او ستا یاري خو د جهاد د وختو ده. پر چهار راهي عبدالحق، چي په راسته لاس کي د مارکېټ په کونج

کي لاندې د مشروباتو دوکان دئ، هر څه ئې زموږ او ستاسې دي. شيان مي نه دي په کار؛ امنیت زما په خاطر چاپه پر وهلي، اسناد ئې پيدا کړي، دا بايد يو ډول له منځه يووړل سي.

زمرک چورت واخيستی، چي څه وکړي. خپل پخواني مخالف قومندان ورياد سو. هغه ته ئې تليفون وکړی، ول: ما اورېدلي دي، چي خرڅولو ته ځانمرگي لري.

هغه وخنډل، ول: په حکومت کي چي زما او په امارت کي چي ستا غوندي حراميان وي، زه وام جنت او دورځ به لا خرڅ کړو. پر دې دواړو وخنډل. هغه ورته وويل: دا هر شی خپل قيمت لري. موټر بم يو قيمت لري، ځانمرگی بل.

ده ئې خبره ور لنډه کړه، ول: په قيمتونو پسي مه گرځئ، پر چهار راهي عبدالحق د امنیت ډېر موټرونه ولاړ دي، همدا اوس مي موټر بم په کار دئ. حوزه زما ده، ور واېستوه.

هغه وويل: ظالمه، داسي فرمايش کوي، لکه هوټل چي وي. دا به مشکله وي.

وروسته هغه شل دقيقې وخت وغوښتی. شل دقيقې وروسته ئې پنځه لکه وويلې. ده بې له چون چرا ورسره ومنلې، ځکه د ارشد معينيت قيمت تر لس لکه هم لوړ وو.

نيم ساعت وروسته د تلوېزون پر پرده عاجل خبر خپرېدی، چي پر چهار راهي عبدالحق د موټر بم حمله سوې ده.

دوې ورځې وروسته هم هغه رهبري زمرک ته د ارشد معين مکتوب او د ستري جنرالۍ رتبه کور ته ور واستول.



هی هی وطن / ۱۶۱

نظیفه په زرغونه انا لېسه کي اول نمره وه. پلار به ئې هر سهار مکتب ته بېول او غرمه به ئې خپله بیرته را وستل او هر وخت به ئې ورته ویل: زویه، پښتانه متل کوي، چي سر او مال تر وطن جار او وطن تر ناموس.

وختونه یو په بل پسې اوښتل او نظیفه د کانکور په امتحان کي په لوړو نمرود د کندهار طب ته کامیابه سوه. پلار او کورنۍ ئې سخت ورته خوشحاله وه.

بالاخره د نظیفې درس شروع سو. په همهغه حجاب کي تلله او راتلله. د دوی په صنف کي د دې له مصطفی سره سیالي وه. هغه له افغان ترک لېسې څخه فارغ سوی وو. خو دې هیڅ کله نه سواي کولای، چي په هیڅ مضمون کي تر هغه لوړي نمرې واخلي.

اول سمسټر تېر سو، په دوهم سمسټر کي هم سیالي روانه وه، مگر په دریم سمسټر کي نظیفې له اول نمره گۍ لاس پرېولی او پخه مصطفی ته ورپاته سوه. دوی به لا په څلورم سمسټر کي وه، چي یوه ورځ د دوی کور ته مرکه راغله. په لومړي کي ئې ځان نه ښوی، خو وروسته ئې چي دوه درې واړه راغله؛ ځان ئې وښوی. د نظیفې مور او پلار له دې سره تر مشورې وروسته بالاخره شیریني ورکړه او نظیفه او مصطفی سره کوزده سول.

د دوی ژوند اوس له خوښیو ډک وو. همدا د دوی دنیا وه. دواړي کورنۍ او دواړه ځوانان هم ډېر خوشحاله ول، مگر یو ناڅاپه نظر سول. د دوی د کور په لار کي د یوې حوزې پوسته وه او هر څوک ئې په عذابول. چي لږ به ئې څوک خوپاکی او سنگین ولیدی، په یوه او بل نوم به ئې بې عزته کاوه. د دوی له نامزادۍ وروسته به دوی دواړه په یوه موټر کي پوهنتون ته تلل. یوه ورځ چي دوی پوهنتون ته پر لار وه، د حوزې آمر خپله پر تلاشی ولاړ وو. دوی ته چي ئې وکتل، په شاته سیټ کي ئې د نظیفې سترگو ته وکتل. په قهر ئې وویل، چي بغل ته ئې کړئ.

دوی چي موټر بغل ته کړ، په قهر راغلئ او وئې ویل: په سپینه ورځ مو موردگوي شروع کړې ده. چيري سره روان یاست؟

مصطفی ورته وویل: خبري سمي کوه، دا مېرمن راسره ده. د دې خپلي درېشي احترام دي کوه.

له دې سره قومندان پر مخ په چپلاخه وواهه، خو پوچ ښکښل ئې وکړل. ول: تذکرې مو راکړئ.

دوی چي تذکرې ورکړې، هغه بیرته راغلی، نظیفې ته ئې ویل: مخ دي لڅ کړه.

مصطفی ږغ پر وکړی، ول: قومندان صاحب، که ښځینه عسکري لرې، را ئې وله. د پردی ښځي مخ ته څنگه گوري؟

له دې سره قومندان د شا له خوا مصطفی پر سر په تفنچه وواهه. د مصطفی سر ویني سو او ویني را شور سوې. نظیفې چغاري کړې او مخ ئې لوڅ کړی. قومندان تذکرې ور وغورځولې، ول: ځی.

دوی روان سول او ولاړل، خو قومندان خپل یوه عسکر ته وویل، چي د دې نجلۍ کور را پیدا کړه. هغه ویل: سمه ده.

څو ورځي وروسته ئې قومندان ته وویل، چي پلار ئې عادي دوکاندار دی. دا هلک او نجلۍ نامزادان دي، دواړه په پوهنتون کي همصنفيان دي.

په سبا قومندان په یوه بهانه د نجلۍ د پلار دوکان ته ورغلی. هغه ته ئې ناحقه ناحقه اخطارونه ورکړل. بیا ئې څو ورځي وروسته مرکه ور واستول. هغو ورته وویل، چي رشخد وهی؟ قومندان خو دوه ودونه لري او بل زموږ د لور نکاح سوې ده.

بله ورځ قومندان خپل یو عسکر ورته پوه کړی، چي پر تلاشي چي تېرېدی، و ئې ولئ. راپور ئې ولیکئ، چي پر تلاشي و نه درېدی. عسکر ئې همداسي وکړل او ځوان جهان مصطفی ئې په شهادت ورسوی او نظیفه په ځوانه ځوانۍ کونډه سوه.

قومندان په ډېري چالاکی خپل عسکر یو پسه او پیسې او چاره د مصطفی

هی هی وطن/ ۱۶۳

او نظیفې پلار ته ور وړل، چې دا په خطايي کي ویشتل سوی دئ. مگر د مصطفی پلار هیڅ ورسره وه هم نه لیدل.

خو میاشتي وروسته قومندان بیا هم په چمبازی نظیفې ته مرکه ور واستول، مگر دا ځل تر پخوا بتره جواب سول او ټول پوه وه، چې دوی قصداً مصطفی وژلی، چې ځان ته لاره پاکه کړي.

نظیفه ماته سوه. نه په درس پوهېدل او نه په ځان. هیڅ لاره نه وه ور معلومه. یوه ورځ د دوی د صنف صدیق الله، چې ملا وشمه سړی وو؛ دې ته تر غوږ ور تېره کړه، چې یواځنی لاره انتقام ده. بالاخره نظیفه ئې کرار کرار دې ته امداده کړه، چې انتقام واخلي. څه وخت وروسته نظیفې له ځان سره پلان جوړ کړی، چې قومندان باید له منځه یوسي، ځکه هر سهار چې به دا راتله، هغه به قصداً راوتلی وو او دا به ئې په عذابول.

یو ورځ ئې د قومندان نمبر پیدا کړی او د یوې بلي نجلی په نوم ئې یارانه ورسره واچول. له بله اړخه ئې صدیق الله ته وویل، چې زما یو د ځانمرگي واسکت په کار دئ. هغه ویل، مشکل نه سته. بالاخره نظیفې قومندان ډېر مست کړی او ورته وئې ویل، چې په پنج شنبه به د لووالې د ډېرو پر پله سره وینو، مگر ته به یواځي راځې.

نظیفې له صدیق الله څخه د واسکت د چاودلو تړینینگ واخیستی او خو ورځي وروسته پر قومندان د ځانمرگي برید خبرونه خپاره سول. په خبرونو کي دا خبره کېده، چې ځانمرگی یوې ځواني ښځي کړی دئ.



اوبو اخیستی څگ ته هم لاس اچوي. حکومت پرله پسې د پولیسو او عسکرو څخه سترې سو، بالاخره د سیمو ځايي توپکیان ئې د محلي پولیسو، اربکیانو او سونگریانو په نوم فعاله کړل.

غله او بدو خلک مخکي خطرناک ول او کله چي بيا د حکومت پيسې او توپکونه په لاس ورغلل؛ ښاماران سول. چي په کلي کي به ئې څوک تر نظر بد سو، سبا به نه وو. يا به بې عزته وو.

باچا د اولسوالۍ تر ټولو بدنام او نشه يي سړی وو. په سيمه کي د اربکيانو قومندان وټاکل سو. هغه له هغې ورځي چي په شاوخوا سيمو کي چي ځونه لوچکان ول، راټول کړل او خپل گارډان ئې کړل. د اولسوالۍ د بازار ټول د سړک غاړي ئې گاډۍ واناو ته په کرايه ورکړي وې او يو څه وخت وروسته ښار ته ولاړی، د حوزې آمر سو. په سرحد را اوښتونکو ټولو موټرو څخه ئې خپل سري ماليات اخيستل او د ښار په ټولو چوک او ناحيو ئې خپل خلک په حوزو کي ځای پر ځای کړي ول او له ښاره ئې ججه ټولول. يو څه وخت وروسته بيرته اطرافو ته تبديل سو او د سيمي قومندان سو. بيا به ئې د خلکو زامن راتښتول، د نجونو کالي به ئې په واغوستل؛ رخسول به ئې.

ټول مملکت د خداى په فضل چلېدی او داسي معلومېدل، لکه قصداً چي دا خلک مامور سوي وي، چي حکومت له دولت او ملتو وشکوي او بدنام يې کړي. هغه بې ناموسۍ او ظلمونه وسول، چي د بشر په تاريخ کي نه وه سوي. يو هيواد د تيارو کومو ته خپلو بچو روان کړی وو او نڅېدل. طوفان همغسې په غرغډو روان وو. تر ټولو لوی سبب ئې همدا د خلکو د ناموس د ساتني په نوم د هيواد او ملت د ناموس لوټوونکي ول.

طوفان ته خوشبینه

له نږدې دوو لسيزو څخه د چين زړه غوښتل، چي افغانستان ته ئې لاس ور خلاص وي، مگر دغه کيسې ډېرې اوږدې تاريخي ريښې لرلې. له هغه وخته چي د ابرېښم لاره پر افغانستان سپره وه او د دوی له خاوري را تېرېدونکي او ور تېرېدونکي ټولي تجارتي لاري پر دې خوا سپرې وې. مگر وروسته له هغه چي امريکا په سيمه کي فعاله سوه او هند ئې ملگرتيا کول، د چين ډار زيات سو او خطر ئې ډېر نږدې وليدی. له هند سره زړه دښمني او په وړاندي ئې د امريکا دوی ته متوجه خطر دوی حساس او مجبور کړل، چي له يوې خوا په افغانستان کي مقاومت وکړي او له بله اړخه په سيمه کي هم د ځان ملگري زيات کړي، نو تر ټولو لومړی ئې له روسانو سره لاره يوه کړه او بيا ئې له ايرانه سره؛ چي په سيمه کي د امريکا سخت دښمن دی. د چين په وساطت يارانه واچول او کله چي ترکيه هم له امريکا سره لږ چپه سوله، هغوی سره ئې هم کله ناکله چای شوپولې.

اول ئې په افغانستان کي د درو لويو پروژو پلان شروع کړی. د شبرغان د گازو بيا تصفيه او ايستل، د ميسو کان ايستل او کارول او پر بولډک باندي د يوه لوی تجارتي مرکز ايجادول ئې درې اساسي پروژې ډيزاين کړې. حکومت تر

یوه ځایه مخ ته ورسره ولاړی، مگر امریکا دونه په اسانۍ چیري خپل حریف ته لاره ور خلاصول، هر څه ودرېدل.

چین په دې پوهېدی، چي په افغانستان کي ئې هم گټي دي او هم خطرونه ورته متوجه دي. تر ټولو زیات یې له ایغوري مسلمانانو خطر محسوساوه، چي یو څوک ورته وپاروي. نو ځکه ئې د هغوی سخت کنټرول، ځورول، قتل عام او له دینه اړول شروع کړل. مخالفینو ئې دغه موضوع ډېره کلکه مطبوعاتي کړه او جگړه ئې کرار کرار تېزه سوه.

چین چي په افغانستان کي مایوسه سو، لومړی ئې له پاکستان سره پر گواډر بندر، چي اصلاً د افغانستان خاوره ده، د اووه څلوېښت میلیارده ډالرو سرمایه گذاري اعلان کړه او بیا له پاکستانیانو سره د چینایانو ودونه شروع سول. په دریم قدم کي د امریکا په ملاتړ د افغان حکومت په وړاندي له ټولو لورو سره؛ که دښمنان وه او که مخالفین؛ ملاقاتونه شروع سول. کابل پوهنتون او په سیمه کي د نورو پوهنتونو له لوري د چینایي زده کړي او د چینایانو له خوا د سیمي د ژبو او فرهنګونو د زده کړي سلسله شروع سوه.

په دې وخت کي جالبه پېښه دا وه، چي افغانستان د قربانۍ پسه وو. لا حلال سوی نه وو، خو هر چا ئې خپلي برخي کبابولو ته سیخونه او چرې تېره کولې. هر چا پلان درلودی، خو یواځي افغانان ول، چي نه یواځي دا چي پلان ئې نه درلودی، مگر د دې سربېره چي مالکان ول، له نورو څخه ئې د خپل واک په وېش کي برخه غوښتل. مگر جالبه خبره دا وه، چي امریکا او ملگري ئې د چین، روسیې او نورو ملگرو په تقابل کي واقع وه. مگر بیرته امریکا او روسیې پر دې توافق درلودی، چي چین ابر قدرت کېدلو ته باید پاته نه سي. مگر د دوی ټولو تر منځ افغانستان د بزکشی گیلگی وو، چي هر چا خپل او کرایې چاپ اندازه ورته جوړه کړې وه، چي وئې ځغلوي.

د چین سفیر په خپل نوي دفتر کي، چي د پخواني ولسمشر د اوسېدلو د

ځای څنگ ته جوړ سوی وو؛ ناست وو. خپل لومړي سکرټر ته ئې په ټوکه وویل، چي اوس به دی ښه له نږدې څارلای سو. هغه لږ جدي او نوی ځوان ډیپلوماټ وو؛ په قاطع انداز ئې وویل: اصلي جمهور رئیس اوس هم دی دی. ځکه له خلکو سره تر اوسه تړلی دی. مگر ډېر چالاکه سړی دی. موږ چي دلته را کډه سوو؛ د لومړۍ ورځې ډوډۍ او د ښه راغلاست لیک ئې هم را استولی وو. بیا سفیر خپل قلم مخصوص ته وویل، چي یوه ښه تحفه د سبا غرمې ډوډۍ او له هغه چایو څخه، چي ما تازه راوړي دي؛ یو بکس ور واستوئ، چي طبیعت ئې ور سم کړي. دا مو یو کیلو په دوولس سوه ډالر اخیستي دي.

وروسته ئې وویل: ټول حاضر دي؟ څوک خو پاته نه دي.

شازدفير وویل: نه، د امنیت کس سته. نور به مجلس شروع کړو.

سفیر وویل، چي له وضعیت داسي ښکاري، چي حکومت نور د ټینګي نه دی. نه مذاکراتو ته تیار دی او نه نور د جګړې توان لري. امریکا او نورو ملاتړو ئې لاس ځني اخیستی او په ډېرو نکتو کي د شاتګ په حالت کي دی. زموږ ټولي هڅي په سیمه کي ښه په بریالیتوب سره رواني دي.

داسي معلومېږي، چي امریکا بل پلان لري. په ښکاره ښيي، چي وځي؛ مګر په حقیقت کي خپل د موجودیت ښه بدلوي. دا موږ ته هم چانس دی، هم چلنج. زموږ په چالاکی پوري اړه لري، چي څنګه ئې لوبوو.

دوه احتماله موجود دي: یا دا چي موقته اداره به راځي، چي نیم واک به له مخالفینو سره وي؛ موږ تیار له هغو سره جوړ یو. باید ژر حرکت وکړو او په همدې ګډوډ حال کي خپلو اهدافو ته ځان ورسوو. دوهم احتمال دا دی، چي افغان حکومت وشپړي، چي دا احتمال ډېر قوي هم دی. نو موږ باید ژر تر ژره خپله کیسه راټوله کړو او دوی سره خپلو اهدافو ته ځان ورسوو. له دوی سره مو وخت توافق کړی دی.

زموږ څو اهداف په مخکي دي، چي باید هغو ته ځان ورسوو. اول او تر ټولو لومړۍ سیمه د خپلو استخباراتي کسانو په وسیله وپوښو. دوهم دا چي هر

ځونه ژر کېدای سي، د سیمې اقتصادي بازار خپل کړو. دریم د واخان لاره، چي ځونه ژر کېدلای سي، خلاصه کړو. څلورم خپلي ټولي پخوا پلان سوي پروژې بلخصوص مس عینک، د شبرغان جرقدک گاز کمپنۍ، دریم د بولدک تجارتي بازار باید ډېر گړندي اجرا سي.

مگر تر دغو ټولو خبرو ډېره اساسه خبره د لیتیم او نورو کانونو ده، چي د اړو دوو په مرحله کي تر څو دوی یو حکومت جوړوي او ارامیري؛ باید وباسو. ځکه که قوي حکومت جوړ سو، بیا موږ نه سو کولای، په آسانی او ارزانی دا مواد تر لاسه کړو. تاسي په دې پوه یاست، چي د افغانستان لیتیم د نړۍ پنځوس فیصده لیتیم جوړوي او د نړۍ را روانه د انرژۍ جگړه پر همدې لیتیمو ده او موږ ته متوجه خطرونه د داعش لمن ته را اچوي او زموږ په وړاندي سیمه ایز بلاک جوړول دي.

په دې وختو کي شازر فیر، چي تازه دلته مقرر سوی؛ وویل، چي دا خو بیخي ډېر بشري قوت ته اړتیا لري، دا څنگه تر سره کیږي. سفیر لومړی سکرتر ته اشاره وکړه، هغه پاڅېدی. پروجکټر ئې چالانه کړی او تشریح ئې شروع کړه.

موږ خپل فعالیتونه په پنځو برخو کي تنظیم کړي دي:

لومړی سیاسي برخه ده، چي موږ په حکومت کي دننه له حکومته دباندې د دوی سیاسي مخالفین او د دولت وسله وال مخالفینو سره ښې اړیکي لرو. پر حکومت چندان ډېر باور نه لرو، ځکه یوه واحده اداره نه سته په کېښي. د سیاسي مخالفینو سره ډېرې ښې اړیکي لرو، چي په هغو کي مو تر ټولو ډېر حساب پر پخواني ولسمشر دی.

د استخباراتو مسؤل وویل: حساب پر وکړئ، باور مه پر کوئ. زه اوس هم فکر کوم، چي هغه یواځې ځان ته لوېږي. د امریکا سره مخالفت ئې ما ته مصنوعي را معلومېږي. زه داسي فکر کوم، چي د هغوی په مشوره له روسانو او

زمونږ سره یاري پالي؛ ترڅو د امريکا مخالفت هم بيرته د امريکا په لاس کې وي؛ بېگانه څوک نه وي.

سفیر مداخله وکړل، ول: زه هم لومړی په همدې فکر وم، مگر وروسته مي چي ډېر ملاقاتونه ورسره وسوه؛ حس مي کړل، چي دی غواړي د دې مملکت بابا او مشر سي. لکه په پخوا وختو کې، چي دوی درلودلي دي. نور نو ملکي وکړي او مشورې ورکړې؛ مگر بيا هم احتياط به کوو.

لومړي سکريټر وويل، چي زموږ اصلي حساب پر مخالفو ډلو او په هغو کې پر مشخصو اشخاصو دی، چي پاکستان ئې ضمانت کړی دی. دوی به هيڅ کله زموږ د هیلو مخالفت و نه کړي، بلکي حمايت به لا کوي. او يوه ډله خپل استخباراتيان مو د ايغور مجاهدينو په نوم له دوی سره په لیکو کې هم جنگېږي. دوهمه برخه اقتصادي ده. موږ زيات شمېر تاجران د دوی په خپلو تاجرانو کې خپل کړي. حتی ځينو ته مو هلته نجوني ور واده کړي او تيار چينايان سوي دي. يو نيم ئې هم زموږ سره بلک مېل دي. ويډيوگانې او نور اسناد پر لرو. او دوهمه ډله زموږ تاجران دي، چي په پاکستان کې ئې ودونه هم کړي دي او يا هم دلته په افغانستان کې په تجارتونو بوخت دي.

دریمه برخه زموږ طرفداران دي، چي هغه مو په ټولو برخو کې جوړ کړي دي. ځيني مو ئې په پیسو روږدي کړي، ځيني مو د زده کړو له پاره بېولي او ځينو ته مو په هر ځای کې سياسي ملاتړ ور رسولی.

خو زموږ تر ټولو اساسي کار پر څلورمه ډله دی، چي هغه رسنۍ او عامه فکر جوړونه ده. په دې لاره کې مو له درو لارو څخه کار اخيستی دی. اول محصلين او محققين دي. چينايي محصلين هم په افغانستان او هم په پاکستان کې د سيمي فرهنگ او ژبه زده کوي. په پيکينگ، بيجينگ او شانگهای پوهنتون کې موږ د افغانستان ځانگي خلاصي کړي. او همچنان مو په افغانستان کې د چينايي ځانگي او معلوماتي کتابونو خپرول شروع کړي.

دوهم زموږ خپلي رسنۍ دي، چي هغوی د افغانستان او چين په اړه

خپروني او معلومات خپروي. دوهم دلته په افغانستان کي عمومي رسنيو ته پروژې ورکړي او هم مو د اطلاعات او کلتور د پخواني وزير پر لاس د يوې راډيو او تلويزون پروژه فعاله ساتلې ده.

د اوس له پاره زموږ تمرکز پر سوله دئ او د حکومت او بهرنيانو خلاف ډېر تمرکز لرو. ټولو لاسونه وپړقول، چي ډېر معقول او ښه روان ياست.

سفیر وویل: هر څه ثانيه وار بدلېږي، ته او ملګري مو پر روسیه او هند ډېر تمرکز وکړئ. داسي نه وي، چي امريکا زموږ سره د روس کانه و نه کړي او جګړې ته مو را کش نه کړي.

د استخباراتو مسؤل وویل: نه هند بې غمه ناست دئ او نه هم روسیه زموږ سره جوړه ده. هر څوک خپله لوبه کوي. زه صرف دونه وایم، چي پر کندهار ډېر تمرکز ولرئ. زما معلومات دا دي، چي يو ځل بيا واک هلته انتقالېږي؛ مګر د کندهاريانو په لاس کي به نه وي. دا کار هم قصدي کېږي، چي قهر زیات کړل سي او د دا همسايه سره ډېر احتیاط کوئ.

مراد ئې پخوانی ولسمشر وو.

مقصد طوفان خپله نه وو روان؛ روانونکي ئې درلودل. طبعي نه وو، بلکي خلک ناست ول او پيکونه ئې ورته وهل.

د طوفان بل شریک

زور دښمن همېشه په لټه کې وي، چې خپل وار وکړي. افغانستان د خپل جغرافيوي موقعيت پر اساس د هغې څلور لاري حيثيت لري، چې د سيمې په سطحه تر ټولو پر مهمو نقطو واقع وي. دغه جغرافيوي موقعيت هم چانس دی، هم چلنج. تر اوسه په تاريخ کې تر ټولو زيات د چلنج په توگه واقع سوی. يواځې د ملت پخوانی بابا په دې وتوانېدی، چې چانستوب ئې څه ناڅه ولوبوي. افغانستان له پېړيو راهيسې د تزاري روسيې او انگرېزي سامراج تر منځ د لوبو د ډگر په توگه واقع وو. دغه لوبه هغه وخت په گرمه لوبه بدله سوه، چې انگرېزانو د خپل نوي هيواد امريکا په مرسته روس د سيمې په جگړه کې مستقيم دخپل کړی. افغانستان ته ئې ځواکونه واستول او امريکا همدا غوښتل، چې په واورو کې پټ قوي زورور خرس له خپلې خاورې او واورې را وباسي او بيا د کور دباندې ماته ورکړي. هممهغسې هم وسول، مگر دا جگړه پای ته و نه رسېدل.

مگر د شوروي له پاشل کېدو وروسته روسيه پر ارامه نه کښېنستل. هم ئې په سيمه کې زهر وپاشل او هم ئې د افغانستان دننه خپلو ملگرو ته پرله پسې

لارښوونې او پلانونه ورکول او دلته همېشه اور بل وو.

خو دا ځل خبره متفاوته وه. دوه انتقامه وه او دوه درې دښمنان. دوی باید داسې لوبېدلې وای، چې ځان هم خور نه کړي او گټه هم ښه ډېره وکړي. د روسیې ولسمشر، چې تر ډېره ځایه د یوه دکتاتور نظام چلوونکی دی او غواړي شوروي اتحاد بیا را ژوندی کړي نو د هغه له پاره لازمه ده، چې هم ځان له احتمالي خطرونو وساتي؛ هم حریفان تضعیف کړي او هم دښمنان ووهي.

له هغه وخته چې امریکا د تروریزم د خپلو په پلمه سیمې ته راغله، د دوی ټاير ډېره واخیستل. خو په ښکاره ئې څه نه ویل. کله ناکله به ئې یوه یوه قلقله وکړل، نور به چوپ سول. ځکه دوی په واک کې شریک خپل کسان او متحدین لرل. نو گټه ئې روانه وه او ځان ئې خوندي محسوسوی. مگر کله چې د تور بیرغونو کیسه گرمه سوه او د دوی بل حریف نوي ابر قدرت کېدو ته ځان جوړ کړ، نو د دوی اوږه هم لاندې سول او د پروني دښمن (پاکستان)، لکه هغه بازاری ښځه؛ دوه مړونه ئې رسماً درلودل؛ یو بل ئې هم وکړی او فوجیانو ته ئې د روسانو له خوا تمرینات پیل سول.

د روسیې خاص استازي د روسیې د سفارت په خاص دفتر کې ناست وه. خاص استازي سفیر ته وویل: اشنایه لوبه بدلوي، باید ورسره چالاکه سو. په پاکستان کې له قوي موقفه ناست یو. دلته هم باید فعاله سو. د دوی موږ هېر یو او یا مو کمزوري حسابي. موږ قطبي خیرسان بولي. د هیڅ ډول طوفان زور په موږ بر نه دی. موږ په بده ورځ کې هر څه کولای سو. دا مخامخ دارالامان گوری، موږ دلته خپل تر ټولو نږدې کس خپله و ویشتی او بیرته مو ئې انتقام له همهغه چا واخیستی، چې دی ئې وویشي. موږ ته خپل گټي خوندي کول تر هر چا مهمي دي. ځکه له دې ځایه مو ډېر تاوان کړی او ډېر خطر هم راته متوجه دی.

زه چې له کومي ورځي راهیسي په دې نوي ماموریت راوتلی يم؛ دونه

عجبه خبري او شيان مي ليدلي، چي اوس پر هر څه او هر چا شکمن یم. ما لومړی سفر پاکستان ته وکړی؛ دوی تر اوسه د انگرېز چيچان دي. له ټولو سره سر بنوروي، خو کار خپل کوي. هلته مي وليدل، چي دوی اوس هم هر څه د پروژې په توگه چلوي. حملات، جگړې او هر څه چي وینی؛ ټوله د نورو هیوادونو له پاره د پروژو په توگه تر سره کېږي. دوی ته مهمه نه ده، چي پر کومه مخکې کومو خلکو کله او چیري څه کېږي؛ دوی ته مهمه دا ده، چي لوبه جاري وساتي. د لوبي جاري ساتلو سره د دوی ژوند تړلی دی.

جالبه خو دا ده، چي پرون ئې زموږ په وړاندي کوم ځایونه او کمپونه مجاهدو ته ورکړي وه، نن ئې هغه کمپونه طالبانو او نورو مخالفینو ته ورکړي او د پروني مجاهدو په وړاندي ئې جنگوي. پرون چي یې کوم طالبان په لوڅ ډول امریکا ته وسپارل؛ نن ئې هغوی ته نظامي سلامیاني او رسمي پرتکول ورکوی. د فوج بودیجه ئې له امریکا راځي، مگر په گوادر ئې له چین سره د اووه څلوېښت ملیارډه ډالرو سرمایه گذاری ته پلان دی.

زموږ سره ئې د عسکرو د تقويې او ترينينگ تړون هم کړی. مقصد پر پاکستان په هيڅ ډول باور نه دی په کار. دوی ئې هم پر مېخ وهي، هم پر نال. امریکا ته ئې د اکمالاتو لاره ورکړې ده، مگر طالبانو ته پټنځایونه.

قطر کي مو هم له چین او امریکا سره جلا جلا مذاکرات وکړل او هم تړونونه. چین ټول تمرکز پر دوو ټکو دی: خپل اقتصادي گټي او ځان خوندي کول.

په اقتصادي گټو کي دوه اړخه ورته مهم دي: له افغانستان د معدنونو استخراج بلخصوص لیتیم، چي د نوي نړۍ والي اقتصادي جگړې محور دی او خپل تولیدات په دې لاره او دې ځای ته را صادرو. نو معلومه خبره ده، چي د واخان لاره، چي هم ارزانه ده، هم اسانه؛ خلاصیږي.

د ځان خوندي کولو له پاره ئې په بدخشان کي یوه لېوا جوړه کړې، چي ټول خپل نېشنل فورس (ځانگړي قوتونه) اچولي دي. د دوی فکر دا دی او زموږ ورسره تړون دا دی، چي د تور بیرغو مخه به نیسو، چي دا په سیمه کي زموږ او دوی دواړو

امنیت گوانی. کونین دا سوی، چي تور بیرغي تر تاجکي قیادت لاندی را وستل سی؛ نو ځکه ئې نوم هم له وخته خراسان اینودل سوی، چي په اسانی سره د تاجکستان پر خاوره را واورې او قومي صبغه ورته جوړه کړې.

مور څلور ډوله فعالیت کړی، چي دلته هر څه مهار کړو. د مسکو په ناسته کي مو خپل پخواني همکاران هم بیرته منسجم کړل. پخواني مجاهدین، چي لسگونه کاله راسره وجنگېدل، ډېره برخه مو ئې خپله کړل. لږ ئې بیا هم د خپلو گټو او د امریکا له ډاره تر اوسه ځان گوري.

طالبانو کي خپل گروپونه فعال لرو. که چيري اقتدار ته راځي؛ حداقل زموږ سره به دښمني نه کوي. بلخصوص هغه ډلو ته، چي د تور بیرغو په وړاندې سخت دریځ لري؛ هغو ته موږ ډېر امکانات ورکړي.

په اوسني حکومت کي زموږ پخواني یاران سته، مگر د حکومت خبره خلاصه ده، نو موږ مجبوره یو؛ مخالفین ئې راټول کړو. هغه هلکي څه نومیري، د هغه د پنجشیر د قومندان زوی تاجکستان ډېر پورته پورته کاوه، خو هغه خپله ثابته کړه، چي لا ماشوم دئ. اړیکي مو ورسره سته؛ کونین مو کړی، چي د نورو خلکو سره ئې یوځای کړو، خو دی یې ظرفیت نه لري.

په سیاسي مخالفینو کي مو پر پخواني ولسمشر ډېره تکیه کړې ده، خو هغه ډېر محتاط او سیاسي مخ ته ځي او کونین ئې دا دئ، چي ټول لوري ارام وساتي، مگر بیا هم زموږ سره ډېر خراب نه دئ. امریکا عصاباني کړی دئ، مگر دښمني نه ورسره لري. پخواني امریکايي جمهوریتیان بلخصوص د بوش او کلنتن د کورنۍ سخت ورسره جوړه ده او د هغو رسوخ دئ. اوس هم تر ټولو لوی موقف کي ساتلی دئ.

خو پر شاوخوا ئې عجهه گډوډ خلک راټول دي. ستایل ئې همغه پخوانی شاهي غوندي دئ. د هر فکر او ډلي خلک ورسره دي. مقصد زموږ مخالفین نه دي، مگر ډېر سخت حساب هم نه سو ورباندې کولای.

په دې وخت کې شازدافیر وېوېنټل: یعنی ستاسې په فکر امریکا وځي. داسې کومه نخښه خو نه ښکاري. خاص استازي وځنډل: ته امریکا دلته پخه ناسته ده، لوبه بدلوي. یو خو غواړي چین له کوره وباسي او جنجال ته ئې راکش کړي. عینې لوبه، چې ئې زموږ سره د شوروي اتحاد په وخت کې وکړه. له بلي خوا ئې د ټایوان کیسه گرمه کړې ده. دوی شاید هلته مصروف کړي او موږ ته ئې دا د یوکرین د فلم هلک (یوکرانی ولسمشر) گرم کړی دی. له دې سره ټولو وځنډل.

مگر موږ له امریکا سره په دې توافق لرو، چې چین باید نوی ابر قدرت نه سي. په دې کې هیند راسره ملگری دی، ځکه هیند ځان ته کوښښ کوي، چې سوپر پاور سي او موږ و چین بیا په سیمه کې د امریکا د موجودیت مخالف یو؛ خو دوی پاته کېږي، مگر د موجودیت بڼه ئې بدلېږي.

په دې وخت کې سفیر وېوېنټل، زموږ پلان څه شي دی؟ روان وضعیت خو تاسې تشریح کړی، مگر موږ ته واضحه لاره څه شي ده؟

ځانگړي استازي وویل: اوله خبره دا ده، چې له حکومت څخه مو توجه په مطلقه توگه بنده کړئ. ځکه کیسه خلاصه ده. خو تنه کانديدان د موقتي ادارې له پاره سته. هغوی هم تعقیب کړئ، هم ئې په اړیکه کې وساتئ. ځکه دوی (امریکایانو) ټولو ته تمه ورکړې ده. دوهم خپلي همکارۍ هم د امکاناتو هم سیاسي او هم د پیسو له وسله والو مخالفینو، مدني فعالانو، رسنیو او سیاسي مخالفینو سره لا ټینګې کړئ. که گله حکومت راځي؛ ټله واله او شمال مو ټول د تاجکستان پر لاس په قومي تار تړلي. هزاره مو د ایران پر لاس خپل دي. په پښتنو کې خپل پخوانی خلق دیموکرات هم لرو او په طالبانو کې د دې شل کلن تمویل یاران سته؛ هغه سره فعاله کړئ.

خو که یواځې طالبان راځي؛ متوجه اوسئ، چې د خطر خالي نه دي. زما معلومات دا دي، چې یکتازي رامنځ ته کوي او په همدې یکتازي کې شمال پټنځای کوي او چین او موږ دواړو ته خطر متوجه کېږي.

طوفان ته ټول نڅېدل، یواځې افغان اولس وو، چې د یوې نامعلومي راتلونکې په لور روان وو. هیڅوک نه پوهېدل، چې څه به کېږي. هر چا پلان درلودی، خو یواځې افغانان وه، چې د نورو پلانونو ته ناست ول او خپله ئې خپلې خاورې ته هیڅ ډول پلان نه درلودی او طوفان شېبه په شېبه ګړندی کېدی.

طوفان څارونکي

پښتانه متل کوي: خپل چې دي مړ هم کړي، لمر ته دي نه غورځوي. جرمنیان یا المانیان د افغانانو تاریخي وروڼه دي، نو شریکه وینه ده. همېشه د خیر پر خوا افغانان یواځې نه پریږدي. که څه هم خپلې ګټې یا د امریکا سره د یارانې پر پار خیر رسوي، خو بالاخره خیر رسوي.

اول ځل هم د ګرنگ له بېخه د وتلو له پاره دوی کوربه سول او کله چې خبره غږکه سوه، هم دوی را مخ ته سول، چې دواړه لوري سره جوړ کړي. حتی طالبانو ته ئې د مذاکراتو له پاره روزنیز کورسونه ورکړل، چې په نتیجه کې ئې په کابل کې پر سفارت د جنگ د تاریخ یوه تر ټولو لویه چاودنه وسوه، چې بښته ټانکر ډک کړل سوی پر سفارت وچاودی او هیچا ئې مسؤلیت وانه خیستی. په کابل کې د جرمني په سفارت کې ټول ناست وه، سفير چورتونو په مخه کړی وو. شازدفير ورته وویل: جلسه ستاسي پیلولو ته منتظره ده.

سفير یو ناڅاپه را وغورځېدی، ول: بڅښنه غواړم، بیخي لیرې تللی وم. هغه د چاودنې په ورځ هم موږ داسې جلسه درلودل. بده پېښه وسوه. مړه سوي دي خدای وبڅښي. موږ ته دي خدای صبر او روغ صحت راکړي. هغه پېښه مې

اکثره ماغزه مصروف ساتي.

په دې وخت کي شازدفير د موضوع د اړولو له پاره وويل: سفير صاحب!
تېر به هېر کړو. اوس څه کوو او څه کيږي؟
سفير لکه هيڅ چي ئې نه وي اورېدلي، ول: بخښه غواړم. ته پوهيږې، له
چاودني وروسته مي غوږونه درانه سوي، اخيري جمله دي څه وه؟
شازدافير وويل: حالت چيري روان دئ؟ څه کوو؟

سفير وويل: دا ډېره مهمه خبره او پوښتنه ده. زه يو څه معلومات خپل لرم
او يو څه نن راته را استول سوي. موږ بايد اماده گۍ تېزي کړو. دوه ډوله
مسئليتونه راته گوري. د امريکې له لوري دوه ډوله خبر راکول سوي. يو احتمال
دا دئ، چي دوهم بن لرو او يوه بله موقته اداره رامنځ ته کړو. مگر ناروې او
سويډن هم کونښن کوي، چي د نوي موقتي ادارې د پرېکړي کوربانه هم دوی
و اوسي، نو ځکه د اوسلو ناستي گړندی سوي دي. مگر زموږ لابي پر قوي ده او
بل امريکا د افغانستان په چارو کي پر موږ ډېر باور لري.

مگر دوهم خبر هم هېښوونکی دئ، هم پاراډکسل دئ. داسي ښکاري،
چي د نه برياً په صورت کي امريکا هر څه پاشي. موږ ته احوال راکول سوي،
چي کمپونه اماده کړو، چي شايد ډېر زيات مېلمانې هم ولرو او همېشه پاته
کېدونکي کسان هم. او دا کسان لږ هم نه دي. په لکهاوه دي. امريکا غواړي
فکري او پوهه قوه دلته تصفيه او بيا نورو هيوادونو او امريکې ته وباسي. له دې
ښکاري، چي له هغه ځايه ټول هغه کسان باسي، چي په دې شل کاله کي جوړ
سوي دي. موږ بايد دواړو حالتونو ته تيار و اوسو. ما ته د يوه نوي تېز طوفان د
راتلو بوی راځي. کيسې هغسي نه دي، چي ښکاري. حالت په دقيقو کي
بدليږي. هر څه ته اماده اوسئ. لوی طوفان را روان دئ. د هغو چي طوفان يې
جوړ کړئ، د طوفان راوستو خيال دئ.

ګاونډی طوفان پلوی

کله چې مو کور اخیستی او یا مو کرایه کاوه؛ د ګاونډیانو پوښتنه به ئې کوی. که ئې ښه ګاونډیان ول، قیمت لوړ ورکړئ او کور واخلي. مګر که ئې ګاونډیان د کار نه وه، چې هر څونه ښه، لوکس او ارزانه ځای وو؛ ځني تښتئ. کله به سړی بل ځای واړوي، خو وطن نه په شا کېږي. افغانان لکه پسته ژبه د تېرو او کلکو غاښونو تر منځ واقع سوی. تاریخي، سیاسي، مذهبي، دیني او هر ډول دښمنۍ ور در غاړې دي. هر ګاونډی په خپل اندازه او ساحه کې ورته غل دئ او دغه غلا او دښمني هغومره ده، چې څونه د دوی په کښې ګټه ده.

ایران له پېړیو د گورګانیانو له وخته تر اوسه د افغانستان هم حریف او هم دښمن پاته سوی. اول خو ئې دا نوم (ایران) غلا کړی. دا د ټولي منطقي (اریانا) اوبنتی شکل دئ. بیا په سیمه کې موجود ټول افتخارات ئې په خپل نوم ثبت کړي، مګر پر دې ټولو سربېره همېشه افغانان په خپل منځ کې جنگولي او بیا ئې د مذهبي جنون پر اساس زموږ د هیواد نازک نازک ځلمي په سوريه کې د فاطميون په نامه جنگولي او په خپله خاوره کې ئې ژوندي سوځلي، مړه کړي او اوبو ته اچولي دي او حتی د خپلو پارکونو پر دروازو ئې لیکلي، چې افغانان او

سپي دي پارک ته نه راځي.

نن سفير تر پخوا ډېر خوشحال وو. قلم مخصوص ته ئې وويل: يو ښه خوندوري چای را وغواړه، چي نن ډېره ښه ورځ ده او ښه زېري لرو. ډېري ښې نوي خبري پر لار دي. اول ځل دئ، چي زړه مي غواړي امريکا زنده باد ناره وکړم. کوم افغانستان چي مور غوښتی، هغه خوا ته کيسه روانه ده. نور به کيسې ډېري زموږ د تمې خلاف نه وي، خو احتياط بايد پرې نه ږدو.

د امنيتي ډيسک مسؤل وويل: سفير صاحب، تاسي ډېر خوشينه ياست. دا به د دوی تر ټولو لوی چال وي، چي سيمه تخلیه او موږ ته نوې ضربه له نوي زاويې راکړي.

شازدافير وويل، چي موږ ته معلومات را نه کړی، دا ستاسي په معماوو خو موږ ولاکه پوه سو.

سفير وخنډل او وئې ويل: هغه اوبه چي ئې شرف بللې او زموږ تېل او خپلي اوبه ئې برابرولې؛ د هغه کيسه نوره خلاصه ده. زه ئې واقعاً وارخطا کړی وم، مگر اوس گمان کوم، هر څه سمېږي. خبره له لويه سره دا ده، چي امريکا له سيمي وځي. که څه هم وتل ئې تاکتيکي دي، نظامي حضور را کښته کوي او شايد ډېر زيات ملکي خلک ځای پر ځای کړي. مگر نوی حکومت زموږ له پاره ډېر امید واروونکی دئ. له يوې خوا مذهبي او ديني صبغه لري، هغه موږ هم لرو. له بلې خوا له امريکا سره مخامخ او ښکاره جنگېدلي، اوس به تعهدات ولري. خو موږ کولای سو، کرکه ئې ژوندی وساتو. له بلې خوا د اوبو قضيه د اوس له پاره جدي مسئله وه، هغه اوس تر يوه اوږده مهاله درېږي. د بيرته راستنېدو امکان يې لږ دئ.

موږ له يوې خوا په مذهبي تناب هزاره گان تړلي، له بلې خوا مو د خراسان او فارسي په تناب دا نور را تړلي. په وسله والو مخالفينو کي هم ښه پوره نفوذ لرو، حتی د هغه مخکي ډلي مشر لا ډېر وخت په ايران کي وو. بل که گډ حکومت جوړېږي؛ د هزاره مشرانو ټوله لاره زموږ په لاس کي ده. خو يو ډار سته، چي د

تور بیرغو کیسه هم په تیزی روانه ده. هغه باید نادیده و نه نيسو.
په دې وخت کي شازدافیر بیا وپوښتل: جناب سفیر، موږ څه باید وکړو؟
تمرکز څه شي دئ؟

- یو خو به د اوسني حکومت په خلاف خپلو تبلیغاتو ته کش
ورکړئ. بل به دا پښتو او فارسي کیسه لږ چټکه کړئ، ځکه ګلوډ
حالات زموږ په ګټه دي. دریم به د شیعه او سني کیسه هم سره را
واخلئ او بل به هزاره او تاجکو دښمنۍ زاړه روایتونه هم قوي کړئ.
دلته چي ځونه زیات اختلاف وي، هغومره زموږ ګټه ده په کښي.
طوفان ته تر ټولو ښه زمینه هغه وخت مساعدیږي، چي په وړاندي ئې هر
څه وپاشي او موږ هم همداسي وپاشل سوو او طوفان ته دانه په دانه سوو او
طوفان په منډه منډه را ورسېدی.

د طوفان پاڅوونکي

تر څو چي لويه د بل وي او ته د لوبوونکي له پاره لوبېږي، هيڅ کله به پوه نه سي، چي چا څنگه او ولي ولوبولي. خو ډېر ښه به هم لوبېږي، مگر ستا هدف به هيڅ مهم نه گڼل کيږي. هغه څه به درباندي کول کېږي، چي لوبوونکي ئې غواړي.

کله چي امريکا په سيمه کي پر له پسې تلفات درلودل، نو يوه نوې پروژه ئې ايجاد کړل او په خپله خوښه مستقيم او په خپلو امکاناتو ئې ډېر خطرناک او تر خپلي مستقيمي ادارې لاندي ځواکونه ئې و روزل. دوی د ډېرو امتيازاتو په بدل له زړه ډک، په وجود تکړه او په مغزو کلک دنگ دنگ ځلمي له هره ځايه ټول کړل او د صفري قطعاتو په نوم ئې د خپلو خاصو قوتونو په توگه و روزل او تربيه ئې دا وه، چي هدف ته له ننوتو سره ټول ژوندي شيان بايد وويشتل سي.

هغوی همدا سي و روزل سول، لکه ماشين؛ په سترگو کي ئې ډار نه وو. له يوې خوا لوړ معاشات، له بلې خوا پرمختللي وسايل او له بلې خوا ورپېښه اوږده جگړه. او اکثره ئې خپله د امريکايي ځواکونو له خوا په داسي ټايليتونو اموخته سول، چي د انسانانو وژل ورته تفريح وگرځېدل. معلومداره خبره ده، چي په ډېرو کي به د وطن مينه او خروښ هم وو، مگر په خپله اراده نه سواي چلېدلای.

ھر ڇھ ڊ پلان پر اساس ورڪول ڪڍل او ڊ پلان پر اساس ئي فعاليت ڪاوه.
 ننگيالي له ڄواني سرڪبه او ياغي ڄوان وو. پر لاسونو به ئي خالونه وهل.
 بنايسته ڄواني ئي وه. ده به هم ڄان ڊ هندي فلمونو ڊ مشهور جنگي اداڪار
 سنجيدت نوم ايڻي وو.

شينڪو بيا تر ده لا اتيڪه انسان وو. شني سترگي، ژر وڀنتان او جگ قد ئي
 وو. هر وخت به ئي جنگ ته بهانه غوڻتل. اصلي نوم ئي بل شي وو، خو ڊ شنو
 سترگو له امله ٽولو شينڪو بلي.

نن ڊ آرين واده وو. آرين بيا ڊ دوي ترجمان هم وو او ڊ گروپ غري ئي
 هم وو. دوي ٽوله ڊ صفري قطعاتو ڪومندويان هم ول. ڊ آرين واده له ڀناره ليري
 په يوه صحرايي منطقه ڪي وو. ڄوانان ٽول راٽول ول او ڊ غرو رغو ڪيسي ئي
 ڪولي. نن مجلس ته راغلي اڪثره ڊ دوي نظامي ياران ول. نور خلڪ له دوي هم
 بهرېدل، له مخالفينو هم. ڇي دوي ته نرڊي هيڄوڪ ئي نه پرېڻول.

بالاخره ڪيسي ولاڙي ولاڙي، عملياتو او نظامي ڪيسو ته خبره ودرېده. په
 ڊي وخت ڪي مرزوقي، ڇي ڊ دوي خوستي يار وو؛ پر شينڪو رغ وکري، ول: دا
 قومندان مو څنگه وويشتي؟ تاسي هم بلا خلڪ ياست.

شينڪو سگرېٽ پوچ ڪري، ول: ڪيسه خو نوره اوږده ده، زه به ئي لنڀه درته
 وکرم. دوه انڊيوالانو ته مشرانو تارگيت ورکري، ڇي ولاڙ سي په ڀنار ڪي دغه
 ڪس وولي. هم به مو پرکيتيس سي او هم به مو امتحان. هغوي ولاڙل، مور په
 ڪېمرو ڪي ليدل. سري له ڪوره را ووتي، دوي وويشتي. په ڊي وخت ڪي له
 دوي موٽرسپڪل چپه سو او پوليس پر را ورسېدل، خو بالاخره دواړه ئي ونيول.
 مور تماس له ولايت سره ونيوي. دوي تماسونه ونيول، خو ڪيسه ولاڙه، رسمي
 سوه؛ تر څارنوالي او محڪمي ورسېدل. مور خو پر قومندانئ نه حمله ڪولاي
 سواي، نه تعرض؛ رسوايي جوږېدل. نو تصميم دا سو، ڇي په محڪمه ڪي به ئي
 ځني را پورته ڪړو.

هی هی وطن / ۱۸۳

مور چي کله د محکمې خوا ته ورغلو، دوه موټره وو، شپاړس نفره. ټوله ورته زنگون کېچ سوو. توبه، اول ورغلو، چي له قومندان سره خبري وکړو، خو قومندان پخواني خلقې او کلک اصولي سړی وو خبري یې نه راسره کولې. ول زما کار نه دئ، د محکمې کار دئ. انو بس مور هم ورته زنگون کېچ سوو. قومندان هم انتیکه شاپت سړی وو. په لس دقیقو کي مو ټول د محکمې مخ ته وويشتل او سړي مو ځني پورته کړل.

مرزوقي ورته وویل: بسته د ښار قومندان مو وويشتی دونه ساده؟
شینکو وخنډل، ول: قومندان څه کیسه لري؟ والي ولم، بیا دې څوک زما څخه باز خاص وکړي.

په دې وخت کي ئې عبدالخالق ته لاس ونيوی، ول: دا د کفر زوی وینې، هغه ورځ ئې په غنمو کي خلک حلال کړل. قومندان خو لا زموږ سره وجنگېدی. دوی تللي وه پاشمول ته، هلته ده ته یو چا د طالبانو ویډیو ور استولې وه، چي خلک ئې حلالول. هغه یو بیا دونه نامي وو، چي په رجه ئې خلک حلالول. بیا ده له گلاب شاه سره شرط تړلی وو، چي ته څوک نه سې حلالولای. دوی هلته ولاړ وه، چي په باغ کي ئې درې کسه لیدلي وه، چي د غنمو لو ئې کاوی؛ دی پسي ورکښته سو، درې سره ئې هلته د غنمو په منځ کي حلال کړي وه، ویډیو ئې هم ځني کړې وه.

عبدالخالق وخنډل: ولا دا ارموني اول احساساتي کړم او ما بیا تازه تابلیټ وهلی وو، په پوه سوی لا ولاکه یم. هغه مشر کس ئې خپله راته پرېوتی، ول وراره او زوی مي پرېرده. هغه چي مي حلال کړی، وراره او زوی ئې بد بد کتل، باره مي هغوی هم را چپه کړل.

له دې سره ټولو وخنډل. مرزوقي ویل: یو څه وخت مخکي مو خوست کي چاپه درلودل، نخشه ئې راکړه. شپې وژن مو ووهل، روان سوو. یو وخت ادرس ته ورسېدلو. د کلو پخسه دېوال وو، په دوې لغتو مو چپه کړئ. کرار کرار د هر اطاق مخ ته یو یو ودرېدلو. زموږ او ستاسي مېتود خو نو در معلوم دئ، چي

له ننوتلو سره به ژوندی موجود يا ولي، يا زخمي کوي. اول اطاق ته زه ور ننوتم؛ يو ځوان د يوې نجلۍ سره، چي تازه يې واده کړی وو هغه د مور د گلانو اميل يې لا پر دېوال څړېدئ؛ پروت وو. وار د ټکه مي ښور خوړلو ته نه دئ پرې ايښی، سر مي ئې ور غورمه کړی. نجلۍ چي دا وغورځېده، اتمات مي ئې لاس ور مات کړی. د هډوکي د ماتېدو ږغ مي په خپلو غوږو واورېدی.

وروسته چي دباندې راووتم، پوه سوم، چي غلط کس مي ويشتلی دئ. دا د هغه کس، چي مور پسي راغلي وو؛ ورور وو. وروسته مو هغه ډېې، چي تازه پرون د سړک پر غاړه پيدا کړې، څلور سره مو قطار په برنډه کي کښېنولې. هغه اصلي کس يو بل ورور ئې اکا او د اکا زوی مو ئې پر کښېنول؛ کرنټ مو ورکړی. دا ويني ئې لکه جوس پر دېوالو داسي وپاشل سوې.

چي دباندې راوتلو يوه بغل ته لپتکي سوې. زموږ يوه وارخطا انډيوال د راکټ ټک پر وکړی. چي ور ننوتو، هغه غوځل وو. غوا اندارې په اندارې پرته وه او په خړه يوه پښه څړېده، مگر ولاړ وو. ټولو د خدا له لاسه پښتورگي نيولي وه او د خړه پرې سوي پښې ته ئې خندل.

له ميرزوکي سره يو بل نوی ملگری هم راغلی وو. هغه نوبت واخيستی، ول: امر و سو، چي وځو. نو موږ هم مولونه ووهل، ځانونه مو اماده کړل؛ روان سوو. د شپې دوې بجې چي هدف ته ورسېدو، دروازې مو ټولي په بمونو والوځولې. خلک مو ټول را و ايستل. د کور مشر ته مو وياډيو ور ښکاره کړل، چي تېره شپه درې تنه وسله وال ستاسي کره وه.

هغه سپين ږيري ئې ويل: دغسي د توپک په زور راغلي وه، لکه تاسي. د غوښي او د اوسپني نو سره څه دي. کله درېشي والا راځي، کله لنگوټې والا. ما په دې وخت کي يو ښه جانانه بوکس کش کړی. دوه غاښونه خو ئې ما خپله وليدل، چي توف ئې کړل.

وروسته مو ورته وويل، چي درې کسه په خپله خوښه راکړئ. هغوی يو

مېلمه، چي اخښۍ ئې وو او دوه وروڼه، چي د دې مشر زامن وه؛ راکړل. درې سره مو هلته د دوی مخ ته ورته وويشتل. په سبا خبر سوو، چي هغه درې سره د پوهنتون محصلين ول او کور ته په رخصتي راغلي ول.

يوه بل له پکتيا راغلي مېلمه وويل: يوه ورځ مو د سپک سره نږدې ډبه کشف کړل. په شاوخوا کي بل څوک نه وه، يو شپانه پسونه څرول. هر څه مو په وکړل، نه ئې ويل، چي چا ايښې وه. موږ هم نر غوندي ورباندي کښېناوه او وا مو لوزوی.

په دې وخت کي شينکو يوه بل مېلمه ته لاس ونيوی، ول: دې د ناځوانه زوی سږيل (پيکا) پر يوه ځوان زده کړې وه، چي څنگه ويشتل کېږي. هغه چي مو وروسته وکتل د کلي لېونی ئې درې سوه د پيکا مرمۍ ويشتلی وو. موږ خو ناحقه د مرگ قطعات نه بولي.

مرزوقي وويل: ښه اوس څه غوري دي، څه به کېږي؟

شينکو وويل: موږ د امريکايانو چيچان يو. د دوی چي چيري په کار يو، هلته به يو. زما خو د کورنۍ سره د ټولو کار خلاص دی.

د دوی عمومي قومندان، چي تر اوسه چوپ ناست وو، غاړه ئې تازه کړل. ول: ټول قطعات چي پنځوشت زره تنه کېږي، له ټولو فاميلونو سره يوځای له دوی سره يوځای وځو. نور به بيا دوی ټاکي، چي څه کوو.

يو ناست سپين ږيري وويل: دا وطن، دا ويني، دا ځوانان؛ دا چا ته پرېږدی؟

قومندان وويل: امريکايانو په خپلو پيسو جوړ کړي يو، له ځان سره به مو وړي. د وطن بچيان اردو، عسکر، پوليس، کومندو، سرحديان او نور دي؛ موږ خو د مرگ قطعات يو. جگړه مو په کرايه وه، بل ځای ته ځان ته جگړه گورو. له دې سره ټولو په سرو سترگو خمارو اوازونو په هټ هټ وځندل.

طوفان لا په تېزۍ په الوتلو سو. داسي سيلۍ وې، چي هر څه ئې له ځان سره په مخه کول.

د طوفان مور یو ځل بیا

سفارت کي هر څه د تیاری په حالت کي وه. د خاص استازي پر مخ نه معلومېده، چي ډېر خوشحاله دئ، که خوابدی. ځکه کله به ئې ډېر خندل او کله به یو ناڅاپه له قهره ډک سو. اضطراري غونډه رابلل سوې وه. سفیر او نور ټول حاضر وه.

خاص استازي په قهر وویل: هر څه خلاص سول. زما جوړ کړی نظام پای ته ورنږدې سوی. له دې سړي سره هیڅ نه کېږي. پلان یې ته څو. موخته اداره او هر څه به یې نتیجې دي او په مور پوري اړه نه لري. د قضیې اصلي طرف، چي طالبان دي، زموږ سره توافق لري. حکومت مهم نه دئ، مگر پلان یې باید په سمه توګه عملي سي.

د پلان یې ترتیب له سفیر سره دئ. دی به ئې تاسي ته وړاندې کړي، چي د هر چا مسؤلیت معلوم سي.

سفیر غاړه تازه کړل، بیا ئې وویل: اصلي خبره د بي پلان دا ده، چي د اوس له پاره طالبان خپل مستقل سرپرست حکومت جوړوي. جمهور رئیس او ټیم ئې متعهد نه دي، چي توافقات سر ته ورسوي، نو موږ له خپل نوي متعهدینو (طالبانو) سره مخ ته څو. مګر احتیاط، دقت او ټینګ څار ته اړتیا سته. ځکه دوی نور هغه ساده او سیده خلک نه دي؛ پر سل لاسه سل نوري یارانې هم لري.

اوله خبره دا ده، چي نور هر ډول نظامي ملاتړ پای ته رسېدلی او غیر مستقیم کونښن وکړئ، چي نظامي ملاتړ او موجوده تسهیلات نوي همکارانو ته،

چي نور به په واک کي وي؛ وسپارل سي. ولایتونه ټوله یو په یوه طالبان نیسي. مزاحمت مه ورته کوئ. کابل مستثناء دئ. دلته کېدای سي، یو دوې هفتې تم سو.

د تخلیې له پاره اووه زره نوي سرتېري راځي. په دغه جریان کي هغه خوندي ځایونه، چي په ليري پرتو نقطو او محکه لاندې جوړ سوي دي؛ خوندي پاته کېږي او د تړون له مخي نوی حکومت هلته مداخله نه کوي او ځان ناخبره نیسي. خو د دغه اهدافو د ښه خونديتوب په خاطر قوتونه په ملکي حالت اوږي او نظامي ماموریت پای ته رسيږي. خو دغه ملکيان هم ټوله نظامیان دي، مگر په ملکي ماموریت کي، چي د اړتیا په وخت کي بیرته نظامي کېدلای هم سي.

تخلیه لومړی له خپلو اتباعو او هغه همکارانو څخه پیلوو، چي زموږ سره مستقیم یا غیر مستقیم راسره وه. هغوی چي شکمن دي یوه ځای ته انتقالیږي. هغوی چي لږ ډېر کار ته اړتیا لري، بل ځای ته او هغوی چي عاجل دي؛ قطر او دوحې ته انتقالیږي.

صفرې قوتونه، چي زموږ خپل ځواک دئ، په سیمو کي د اهدافو له بشپړولو وروسته ټوله، چي پنځه ویشت زره کسه کېږي او سل زره تنه کورنۍ ئې ټول ټکساس ته مستقیم انتقالیږي. له هغه ځایه نوي ماموریتونو ته شاید په کار سي. یوکرین او فلسطین کېدای سي، دوی ته اړتیا ولري.

له درې ډاټا مرکزونو دفاع وزارت، زموږ سفارت او ستر محکمې څخه هغه اسناد ټول کړئ، چي زموږ په ضرر دي او یا ئې هم انتقال کړئ.

هغه لویه ډله افغانان، چي په تېر شل کاله کي ئې زده کړي لیدلي؛ جرمني، یې د اخیستلو زیمه اخیستې، کاناډا هم غواړي هغه خلک ور خپل کړي، چي له دوی سره ئې ماموریتونه کړي دي. د حکومت کومندیانو ته وخته لندن دانه پاشلې ده. نور سپورټ تیمونه او نوري ډلي هم بېلابېلو حکومتونو منلي. زموږ د پلان له مخي دلته هغه کسان باید پاته نه سي، چي مزاحمت ایجاد کړي.

فکري خلکو ته بايد له يوې خوا زمينه برابره سي، چي د دوحې او بلي خوا فشار وارد سي، چي مجبور سي؛ ووځي. قطر د اوس له پاره زمور ماموريت مخ ته وړي او په سيمه کي زمور نوی نماينده دئ. مور به چاري له اسلام اباد او دوحې څخه مستقيمي څارو. نور دلته ماموريت پای ته رسېدلی دئ. داسي ښکاري، چي طوفان را ورسېدی او هر څه بدل سوه. ځکه طوفان جوړوونکو طوفان را پرېښود او جوړ کړل سوی طوفان په غرغډو را والوتی.

او بالاخره طوفان

بالاخره طوفان را ورسپدی او یو سربلنده ملت یو ستړی ملت ئې په داسي حال کي تر ستوني تېر کړی، چي د ملت مشر او قران اخیستی، له خپلي چوکۍ او خبري پر شا نه سو. همېشه به ئې ویل، زه باعزته سوله غواړم. مگر نه ئې بې عزته سوله وکړه او نه باعزته جگړه. بلکي یوه بې عزته تېښته ئې وکړه، چي ملت او مملکت ئې د طوفان گېلې ته ور تېله کړئ.

طوفان چي گړندی سو، هر څه د لوېدلو په لور سول. خو لومړی مسؤل کس له ځانه هم نه وو خبر. د کیسې دا برخه د طوفان وروستی پنځلس ورځي ساعت په ساعت وړاندي کوي او په دې ورځو کي د طوفان په وړاندي د لومړي کس په تمرکز هر څه وړاندي کوي.

د اسد لسمه

کله چي یو ملک بحران ته روان وي، د هغه ملک حکومت شپه او ورځ نه لري. لومړی کس په ټوله انرژي د شپې او ورځي لگیا وي، چي ملک له بحرانه وباسي. د ملک لومړی کس، چي همېشه ئې د اتلس ساعته کار ادعا کول؛ په دې ورځ تر نورو ورځو ډېر بې غمه وو.

معمولاً د ارگ کاري ورځ له شپږ نیمو بجو پیلېږي. مگر نن د معمول خلاف تر اته نیمو بجو په اجنډا کي هیڅ څه نه سته. پر اته نیمو بجو له لوی درستیز او د ملي امنیت له سلاکار سره ناسته لري. لوی درستیز، چي جگ لور او

د غټو برېتو او عجه نظامي قواري جنرال دئ؛ په چټکو گامونو سلام خانې ماني ته ننوځي. په انتظارخانه کي منتظر دئ. وروسته سکرټر راځي او دننه ئې بولي.

جنرال له ننوتو سره سم عسکري سلام وهي. وروسته د جمهور رئيس په اشاره کښېني. جمهور رئيس د وضعیت پوښتنه کوي. جنرال په چټکۍ خبري پيلوي. داسي معلومېږي لکه بېړه چي يې وي. د ملي امنيت سلاکار بد بد ورته گوري. دی پوهېږي، چي مخکي ئې ښه غيبت سوی دئ. د هغه په کيسه کي نه کېږي او راپور وړاندي کوي: رئيس صاحب محترم، په درې نقاطو کي شديده جگړه لرم. هلمند ئې تر ټولو جنگي حالت کي دئ. زيات تلفات هم موږ ته اوښتي، هم دښمن ته. خو قوتونو هيڅ شا ته تگ نه دئ کړی. هرات کي هم جگړه شديده سوې ده. ځواکونه د تورن صاحب په مشري جنگېږي او په کندهار کي هم اولسي حرکت او هم پخواني سياستوال يوځای په دفاعي حالت کي دي. مگر زموږ ستونزه له امنيت شورا سره ده. موږ نه پوهېږو؛ جگړه موږ رهبري کوو، که دوی؟ لوی درستيز زه یم، مگر ځواکونو ته د جنگ او نه جنگ، د شا ته تگ او منطقي پرېښولو امر د دوی له خوا ورځي. هرات ته اکمالات نه دي ورکړل سوي. له کندهار او هلمند سره خو دوی له وخته معامله کړې ده.

په دې وخت کي د امنيت د شورا سلاکار په ډېر بد رکم مداخله وکړل. ول: ته سرتېری يې، په سياست نه پوهېږې. دا سياسي حالت دئ. موږ سياسي مجبوریتونه لرو.

د لوی درستيز عصاب خراب سول، ول: ستا مسلک نه سياست دئ، نه جنگ. زما پر میدان سلگونه شهيدان پراته دي. جگړه کور په کور روانه ده، ته سياست راته کوې. دا د کمپيوټر پروگرام نه دئ، بلکي جگړه ده. مرمی اوري او دښمن ته محکه او اسلحه پرېښول د ناموس پرېښول دي. او ستا دفتر زما سرتېرو ته د سنگر او اسلحې د پرېښولو زنگونه وهي.

اوازونه لوړ سول. جمهور رئيس د همېشني عادت پر اساس چغه کړل. دوه

درې بد ښکښل ئې وکړل او وروسته ئې لوی درستیز ته مخ کړی. ول: نظامي چاري ټولي امنیت شورا سلاکار ته سپارل سوي. هغسي وکړه، چي دی وايي. نور دي نه شکایت ووينم، نه تا. زه مصروف یم. که طرحه لرې، راوړه. لوی درستیز ورته وویل: زما سره طرحه نه، طرحي سته. جنگ زما دنده ده، نو ته جنگي په جنگ کي د کمپیوټر د متخصص تر امر څنگه لاندي کوي؟ رئیس جمهور په قهر وویل: همدا دي جهالت دي. په یویشتمه پېړۍ کي د تکنالوژۍ په اهمیت نه پوهېږي. طرحي دي امنیت شورا ته وسپاره او نن درې نيمي بجو وروسته د شهیدانو د کورنیو سره خپله خبري کوم. ته خلاص یې ورځه.

لوی درستیز لکه مات سوی فوج، لکه بایلونکی مبارز مات مات له ماڼۍ ووتی او د امنیت شورا مشاور خپله سره نیکتايي سمه کړه. د قهوې گیلان ئې ور پورته کړی. تر ژبه لاندي یې په فاتحانه اندازه وویل: د سپي زو، بیا ښور وخوره.

له هغه ځایه سیده د کابینې د غونډې په لور وخوځېدل. په اجنډا کي د سولي او جنگ په اړه هیڅ څه نه وه. دفاع وزیر د جلسې له پیل سره سم وویل، چي حالت بحراني دی. جگړه باید بحث کړو. د امنیت د شورا مشاور وویل: هر څه زموږ په کنټرول کي دي، تشویش مه کوئ.

د ملي امنیت رئیس ځان ته په زور جرئت ورکړی، ول: رئیس صاحب، وضعیت له لاسه وځي. پر امنیت باید ورغېږو.

په دې وخت کي رئیس جمهور په قهر سو، ول: شرم په کار دی. زه فکر کوم، د مکتب په کوم صنف کي ناست یم. لږ احترام او اداره زده کړئ. اجنډا مو مخ ته پرته ده، د همهغه پر اساس مخ ته ځو. د بانک رئیس صاحب موضوع له تاسو پیلېږي. د ای ټي ایم کارډونو موضوع څنگه سوه؟ زه غواړم، زه او بي بي گل له هر چا وړاندي کارډونه واخلو.

وروسته نوري خبري هم زیاتي وسوې. نهه څلوېښت کسان ټول حاضر

ول، خو بیا هم تر اخیږه نه پر سوله او نه پر جنگ بحث سوی دی.

د کابینې له ناستې وروسته د امنیت شورا مشاور او اداره امور رئیس دواړه د جمهور رئیس په دفتر کې ناست وه. جمهور رئیس په ډېر قهر دواړه مخاطب کړل، چي ما تاسي دوه څه شي ته مقرر کړي یاست. اداري او ملکي کارونه د اداره امور د رئیس پر اوږه دي او نظامي د امنیت شورا. ما ته ولي باید جنجالي موضوعات راوړی. ښه پوهېږی، چي زه پر څونه مهمو طرحو کار کوم. بیا ئې په چغه وویل: هغه دوه د سپي زامن د رئیس دفتر او رسنیو مسئولان ژر را وغواړئ.

په دې وخت کې عاجلتاً دواړه راوستل سول. جمهور رئیس په قهر رئیس دفتر ته وویل: اول خو سم په دې کوچ کې کښېنه. تر اوسه دي د کښېستلو ادب نه کړی زده او بل دا چای په داسې سور مه څښه. لږ نزاکت مراعت کړه. دوهم د جنگ اړوند هر بحث او موضوع چي راځي؛ امنیت شورا سلاکار ته د ملکي مسائلو موضوعات اداره امور ته او د سولي اړوند د سولي وزیر ته استوه. بودیجوي، پرمختیايي او د طرحو اړوند موضوعات زما دفتر ته استوه او د رسنیو مسؤل تاسي هم همداسي کوئ. نور نو ځئ، چي زه نور کارونه لرم. هغه د امنیت هلکي یو ځل ما ته راوړئ.

رئیس دفتر او د رسنیو مسؤل ووتی. د امنیت د رئیس له راننوتو سره سم جمهور رئیس وویل: ما تاسي ته سل ځله ویلي، چي د امنیتي مسائلو په اړه خپله مه گډېږه. زما د ملي امنیت مشاور او د مذاکراتي ټیم اوسني رئیس ته معلومات او راپورونه ورکوه. نور دي په کابینې مجلس کې بړینگ وانه ورم؛ ورځه.

له دغو ناستو وروسته جمهور رئیس خپل خصوصي استراحت ځای ته ولاړی. پر درې بجې او پنځه لس دقیقې د شهیدانو سوو سرتېرو له کورنیو سره خبرې وسوې. له وعدو وروسته چي زرگونه ځله سوي وې، د ویدیو کلیپونه په فیسبوکپاڼو او رسنیو کې خپاره سول. مگر د وعدو سوو مرستو رسول خو پرېږده، د شهیدانو مړي لا چا تر کورونو و نه رسول.

هی هی وطن / ۱۹۳

پر پنځه بجې د کوچیانو استازي راغلي وه. لومړی خو ئې د ارگ په دروازه کې د تلاشی پر مهال د لنگوتو د اخیستلو او د محرمو ځایونو د تلاشی پر سر جنگ وسو. وروسته چې جمهور رئیس ته کښېستل او ورته وئې ویل، چې موږ هم کوچیان یو، ته هم کوچی یې. زړه مو در بد دئ، چې د هغه په دار سوي کوچي په خبر بده پېښه درسره و نه سي. موږ راغلي یو، چې له تا واورو، چې څه خدمت درته کولای سو.

جمهور رئیس خو اول ورته وویل، چې زه کوچی نه یم. آن تخلص مي لا له همدې امله بدل کړی. زما سره ډېري ښې طرحي دي. قوم ته نه، بلکې طرحو ته اړتیا ده. قومي مشرانو یو بل ته وکتل او بې له خدای پاماني او پایلي غونډه پای ته ورسېدل.

شپږ بجې بله ناسته وه او جمهور رئیس پارلمان ته د یوې وینا وړاندي کولو، (چې دی د دې هر وخت شوقي وو)؛ اماده گي نیول. په دې ناسته کې ټوله خبره دا وه، چې څنگه پارلمان ته یوه تاریخي وینا ورکول سي، چې پارلمان د ده له موقفه ملاتړ وکړي.

اووه بجې ئې د کابینې د ډیجیټل کولو لومړۍ ناسته وکړه او دا ئې لویه لاس ته راوړنه بلل، چې جلسات نور په انلاین توگه ونیسي. ولي پر دې هیڅ بحث و نه سو، چې په جلساتو کې اولیتونه څه شي دي.

د طوفان غړی وو. د هلمند ډېري ساحې د طالبانو لاس ته لوېدلې وې. په لښکرگاه ښار کې پر له پسې بمباری شروع وې او هلمند په وینو رنګ وو. په هرات کې ډېري اولسوالۍ په بشپړه توگه او ځیني نیمي طالبانو نیولي وې. تورن، چې د اولسي قوتونو قومنده ئې په لاس کې وه؛ جمهور رئیس تورناوه، چې د جگړې اکمالات نه ورکوي. مازدیگر ته گذاره هم طالبانو ونيول او د یوناما ځیني کارمندان هم د جگړې له شدته زخمیان وه.

په کندهار کې هم جگړې سخت شدت اخیستی وو او د دفاع وزارت د زیات شمېر مخالفینو د وژلو ادعا کول او طوفان همداسې په څرخ را روان وو.

د اسد یوولسمه

هغه ورځ، چې هر څه ئې وپاشل. هغه بیانیه، چې ټول باورونه ئې ختم کړل. هغه غونډه، چې ټولو ته ئې ثابته کړه، چې واک نه پرېږدي؛ که په هر قیمت وي.

نن د اسد یوولسمه وه. معمولاً په دغه ورځو کې هوا ډېره گرمه وي. جمهور رئیس پر اته نیمې بجې د امنیت شورا له سلاکار سره یوځای د افغانستان بانک ته ولاړی، چې د اې ټي ایم ماشین پروسه پیل کړي. وطن د تباهی پر اوږو سپور وو. د مسلحو قواوو سראعلی قومندان د مسلحو قواوو پر ځای د پیسو په ډیجیټلي کولو بوخت وو. فراه، نیمروز، کندهار، بغلان، هلمند او هرات کې سخته جگړه روانه وه او سראعلی قومندان د جنگ د نخشې پر ځای د بانک دروازې ته ولاړ وو. له هغه ځایه د پارلمان قصر ته ولاړی. هلته دواړه مجلسه یوځای راټول سوي وه او جمهور رئیس غوښتل، خپل دریځ اعلان کړي.

که څه هم بیانیه په ډېر عالمانه طرز او لوړ ادبي انداز لیکل سوې وه، مگر د ده د خبرو له طرز سره بالکل په ټکر کې وه. که څه هم دا بیانیه د جنگ اعلان او د سولې مقاطعه وه، مگر جمهور رئیس د پخوا خلاف په ډېره کړه غاړه او ماته خوله وړاندې کړه. په خبرو او حاضرینو کې تناقض وو. په بیانیه کې لیکل سوي خبري روان حالت او د جمهور رئیس سره مجلس ته راغلي خلک ډېر په تناقض کې وه.

د جمهور رئیس د نن رویه تر پخوانیو ډېره متفاوته وه. پخوا به هغه پارلمان ته سخت په غوصه او قهر راتلی او د خبرو طرز به ئې همېشه ډېر تند وو. مگر د نن بیانیه د ماهیت له لحاظه د جنگ اعلان وو، مگر د وړاندې کولو طرز ئې ډېر نرم، مات او په نه زړه وو. هغه همېشني طرز، چې جمهور رئیس به درلودی؛ نن نه وو.

په داسې حال کې چې امریکا مشکلات له طالبانو سره خلاص کړي وه او

خبره بین الافغاني مذکراتو ته ولاړه وه؛ مگر په همدې بیانیه کې سوله بې معنا اعلان سول او طالبان نه اصلاح کېدونکي متجاوزین او باید ټول ووژل سي؛ اعلان سول. جمهور رئیس حتی هغه خلک، چي د سولي خبري ئې کولې؛ ماکرین او دسیسه‌بازان وبلل او جالبه دا وه، چي مخالفین خوارچ او نامسلمانه وبلل سول او سولي ته وروستی امید هم خاموشه سو.

د جگړې اعلان وسو، مگر مخالفین قوي سمبال او پیاوړي وبلل او خپل قوتونه ئې پاشلي وبلل. له بلي خوا ئې رهبران رهنان، غله او باج اخیستونکي وبلل او اختار ئې ورکړی. له بلي خوا ئې همهغه د بندرونو باج اخیستونکي او رهبران او قاچاقبرانو ته د جنگ د رهبري کولو دنده وسپارل او هغوی د مردمی قوتونو په نوم د امنیت شورا د دفتر تر رهبري لاندې د هر ډول امکاناتو په درلودلو سره مسؤل قوتونه یاد کړل.

بیا ئې د حکومت ټول سیاسي مخالفین دښمنان وبلل او ټولو ته ئې اختارونه ورکړل.

په شپږ میاشتي کې ئې د جگړې گټل حتمي وبلل. له دې ناخبره، چي په دیارلس ورځي کې به هر څه هیڅ سي. د بهرنيانو هر ډول ملاتړ ئې ډاډمن وبلې، مگر بیرته ئې په افتخار اعلان کړل، چي بهرنيان ټول وځي او دا زما لاس ته راوړنه ده.

مدني فعالان، رسنۍ او نور ټول فعالان ئې یو ځل طالبان وبلل او بیرته ئې خپل ملاتړي. مگر کله چي خبري د بیانېې اخیر ته راغلې؛ کیسه ئې خرابه کړه. پرېکړه ئې تاریخ ته یووړه او تاریخ ته بحثونه هغه وخت حواله کېږي، چي نور هر څه ختم دي او ده په دې کار اخيري مېخ ټکواوه او تابوت ئې تیار کړی، چي تور او سپین به تاریخ معلوموي.

جمهور رئیس او سیاسون په بیانېو او د جگړې په اعلاتولو مصروف وه، خو په هرات، هلمند، کندهار، کنړ او نورو سیمو کې عملاً شدیدې جگړه روانه وه. یواځي په هرات کې سل نظامیان او د اولسي پاڅون جنگیالان شهیدان وه.

په کنډ کي نږدې اووه سوه کورنۍ بې ځايه سوي وې او دفاع وزارت اعلان وکړ، چي په تېره يوه ورځ کي ئې په پنځلسو ولايتونو کي څلور سوه پنځه پنځوس طالبان وژلي دي. دوی جگړې اعلاټولې، مگر د رواني جگړې د مهارولو او درولو ظرفيت او توان دواړه ئې نه درلودل.

د اسد دوولسمه

د جگړې څپه تېزېږي. په حيرانوونکې توگه مخالفينو ته سيمي ور پرېښول کېږي او له هغو سره عام خلک، چي نور باورمند دي؛ دوی گټونکي دي؛ يوځای کېږي. د اسلحو مبارونه او گدامونه ور خلاص دي. زندانونه ماتوي او جگړې ته تازه دمه قوتونه پر له پسې رسېږي.

د اور لمبې دي. هرات کاملاً محاصره دئ. له دې ښاره د پخواني جمعيتي قومندان تورن، چي د اولسي پاڅون مشر دئ او نورو ډلو ويديوگانې خپرېږي، چي په منلو دي. د يوه سپين ږيري عکس په ټولنيزو رسنيو کي لاس پر لاس کېږي، چي د سقييل يا ماشيندار (پيکا) سره کښته او پورته کېږي او په سنگر کي ناست دئ.

په هلمند کي پر له پسې ډزي اورېدل کېږي. کله کله لويې چاودنې وسي، بيا طيارې راسي، بمونه وغورځوي.

په ارگ کي تر نهو بجو امنيتي راپورونه واورول سول. رئيس جمهور د پلان سره سم يواځې راپورونه اوري. هيڅ علاقمند نه دئ. د مسلحو قواوو په اړه اصلاً څه ووايي، يا وکړي او له روپې يې ښکاري، چي په هر څه پوه دئ، خو ځان تېروي.

په دغو ورځو کي چي د هيواد په ټولو برخو کي اور بل دئ، د جمهور رئيس ليدني له تجارتي چوکاټ او تر شپږو نورو محدودو نه راوځي، ځکه دغه کسانو ټولي ارگ ته غځېدلي لاري ځان ته محدودې کړي او هر څه ئې پر ځان

هی هی وطن / ۱۹۷

تمامه کړې. د دې پر ځای، چي خلک خپل نظریات، خواهشات او لاري مستقیم رئیس جمهور ته ورسوي؛ دغه خلک یې تر منځ حایل دي او یواځي هغه خبري او کسان رسوي، چي دوی غواړي او جمهور رئیس له دغه حالته چندان ډېر خوابدی نه دی. داسي معلومېږي، چي دی همدا غواړي. هغه د ورځي په اوږدو کي په هرات کي له خپلو کارمنانو سره تشریقاتي خبري وکړې. خو له هراته ښه خبرونه نه راځي.

په دې ورځ جمهور رئیس د رسنیو له مسؤل، د امنیت شورا سلاکار، د اداره امور له رئیس، د شمالي ایتلاف له پخواني مرستیال؛ یوه تن تاجر، د سولي د عالي شورا له مرستیال او د اداري اصلاحاتو د کمېسون له رئیس سره لیدلي دي. په دغه سخته جنگي ورځ له هیڅ نظامي او جنگي ارگان یا کس سره لیدل نه دي سوي.

په کومه ورځ چي حکومت غرقېدو ته روان دی او نظامي حالت حاکم دی؛ جمهور رئیس د ورځي تر اخیږه د حکومت د کارمنانو د معاشاتو په الکترونیکی کولو بوخت وو. د شپې نهه بجې له درو نامطلوب کسانو سره شخصي لیدني درلودلې او د امریکا له سفر وروسته د هغه ورځنی کار دا وو؛ که چیري امریکا پر پاته کېدو قانع کړي او پر له پسې کونښن کوي، له یوه او بل امریکایي لوري سره خبري وکړي. مگر هغو خپل تصمیم نیولی، هر څه خلاص دي. په دې ماښام هم هغه د امریکا د بهرنیو چارو له وزیر سره تلفوني مذاکره درلوده، چي ښه نتیجه یې نه درلودل.

د هلمند جگړه په دغه ورځ خپل اوج ته ورسېدل. بین الملل سازمان اعلان وکړی، چي نن یواځي په لښکرگاه کي څلوېښت تنه شهیدان دي او د هلمند د جنگ قومندان په رسمي توگه اعلان وکړئ په هلمند کي د جنگ له ساحې ووځئ. موږ یې له طالبانو سره معلوموو. او جالبه دا وه، چي د طالبانو د جگړې قومنده د هغه تبادله سوي طالب قومندان پر غاړه وه، چي همدې حکومتي قومندان څو ورځي وړاندي نیولی وو او تازه بیرته ازاد سوی وو او په مخابرو کي

ئې يو او بل ته ښکېنځل تبادله کول. بيخي مخامخ او لاس په لستوني جگړه روانه وه.

د بين الملل سازمان په دې ورځ په ټوله افغانستان کې بد وضعیت اعلان کړی. حالت کرار کرار سختېدل او ملت کرار کرار غرقېدی.

د چهارشنبې ورځ د اسد (۱۳مه)

امنیت او امنیتي ارګانونه د جگړو د زړه او د لارو د جوړونکو حیثیت لري، مګر تر ټولو جالبه دا وه، چې د امنیت اختیار کل او مسؤل د سولي د مذاکراتي ټیم رئیس هم وو. دوه متضاد دوه تر ټولو مهم جریانونه د یوه کس په لاس کې وه. دا داسې معنا لري، چې یو کس له خپل ځان سره شطرنج شروع کړی وي. دواړه لوبې خپله کوي، هم د ځان فکر کوي، هم د حریف.

د نن ورځ له همدې ریشخنده پیل سول، چې د سولي او جگړې مسؤل لومړی د جگړې راپور وړاندې کړی، چې رئیس جمهور چندان غوږ پر و نه نیوی، خو په سوله کې ئې ډېرې خبرې کښته او پورته کړې. که دا داسې وکړي، دلته چانسونه لږ دي، دلته ډېر دي.

نور بیا د نورو ورځو په څېر د رسنیو مسؤل د امنیت شورا مشاور، د اداره امور رئیس او د جمهور رئیس د دفتر رئیس ملاقاتونه وسول. په دغه ورځ ئې ولایتي شوراګانو ته بیانیه هم ورکړل. له دې بیانې وروسته ئې د نظامي تعیناتو له بورډ سره، چې ده خپله رهبري کاوه؛ ملاقات درلود. جالبه دا وه، چې دفاع وزارت، امنیت ریاست او داخله چارو وزارت خپل منابع بشري درلودل، مګر په ارګ کې بل بورډ جوړ سوی وو، چې نظامي تعینات وکړي. نو خود به اداره یو له بله شکېدلې او پرې وه. کس چې بورډ وټاکي، جواب ګویه به چا ته وي؟ گذارش او اکمالات به له چا غواړي؟

له غرمې وروسته د امریکا سفیر راغلی او کوښښ ئې کاوه، چي دی لږ قانع او له پرېکړو سره سم ولاړ سي. مگر ده یواځي یوه خبره کول، چي دی د دې ملک رئیس جمهور دئ؛ خلکو ټاکلی. په هر صورت کي ستاسي خبرو ته غوږ نیسم، چي زما شرایط به منئ. ولي هغه هیڅ عملي نه وه. د ټولو لورو توافق دا وو، چي دی نه وي، مگر د ده اول شرط دا وو، چي موقته نه بلکي. اضطرابي اداره دي اعلان سي. دی به په درې کاله کي هر څه تېر کړي، مگر اوس ډېر ناوخته وو؛ هر څه خلاص وه.

کله چي دې خبرو نتیجه ور نه کړه؛ جمهور رئیس د امریکا پر ضد ناڅاپه د ایران دعوت د نوي رئیس جمهور د تحلیف مراسمو ته ومنی. ډېرو مشاورینو ورته وویل: په دونه حساس وخت کي څو سنگره خلاصول نه دي لازم؛ مگر هغه و نه منل.

نن په مجموعي توگه د لوی کندهار په خاصه توگه د هلمند او کندهار وضعیت سخت خراب وو. د لوی کندهار هغه مشران، چي شل کاله ئې ځانونه مشران کړي وه؛ د ځان له بهري د پخواني جمهور رئیس په کور کي راټول وه. ډېري توندي خبري تبادله سوې، ځيني کسانو خو ډېر په شدت پخوانی ولسمشر محکوم کړئ، حتی یوه سپین ږيري ورته ویل: یوه ورور دي د ښار گرده قومي مشران مړه کړه. بل ورور دي عینومېنه چور کړه او اوس دي یې له کشر ورور سره پر جنگ دئ.

هغه له پخواني عادت سره ټولو ته ویل: هر څه منم. هر څه به سوي وي. اوس څه کوی، جنگپری؟ یوځای کیږی؟ که سوله کوی؟

له ډېرو اوږدو بحثونو وروسته فیصله وسوه، که زور هم معلوموي؛ د ښار دباندي به وي. که کمربندونه را مات سوه، په ښار کي به څوک جنگ نه کوي.

دوی همدا خبري کولې، چي ډېره درنه چاودنه وسوه. په مخامخو کي نارې سوې. یوه ساتونکي ږغ وکړی، ول: خیر و خیرت دئ. د وزیر دفاع کور موټر بم وواهه.

دا پس له شپږو میاشتو لومړۍ په ښار کې دننه لویه حمله وه او دا د ارگ او امریکا سفارت د اړیکو د خرابېدو لومړۍ خطریه وه. د روزگان یوه مشر په زوره انالله وانا الیه راجعون وویل. ټولو ورته وکتل، هغه وویل: د روزگان یواځنې مشهوره لیکوال او مؤرخ بارک عاطفي ئې په خپل کور کې وژلی دی. داسې ښکارېده، چې هر څه د پاشل کېدو خوا ته روان دي او مشکلات شېبه په شېبه زیاتېږي. ټول غور غور دي، چې څه کړي.

د اسد خوارلسمه د پنجشنبې

په ښارونو کې اور بل وو. د نیمروز کنگ اولسوالي له اوږدې محاصرې او تېزې جگړې وروسته تسلیم سول او جمهور رئیس چې لومړی ئې د امریکا غوښتنو ته غاړه کښېښول او ټول تازه دمه هوسا سوي او په زندانونو کې ښه عقدیان سوي او چاغ سوي. دوولس دیارلس زره تنه، چې دوی وه، یا د دوی په تور بنديان سوي وه؛ ازاد کړل او بیرته ئې د امریکا سره دښمني اعلان کړه. نو که تا دښمني او جگړه کول، دښمن ته دي بنديان ولي ایله کړه. د هغوی ختم سوی بشري ځواک دي ولي ور پیاوړی کړی.

او د امریکا په ضدیت کې دونه بې حسه سوی وو، چې په همدې ورځ ایران ته له رسېدو سره هلته سفیر، چې د ده نازدانه هم وو؛ ورته وویل: رئیس صاحب، بې وخته رانغلې؟ ده په ډېر قهر ورته وویل: خپله شاعري کوه.

بیا ئې په زوره زوره په خپل لحن وخنډل او خجالت غونډي هم سو. ایران دا مهال تر حکومت له مخالفینو سره ډېرې قوي اړیکې درلودلې او له دغه سفر څخه یوه میاشت مخکې ئې د مخالفینو او حکومت د یوې ناستې منځگړیتوب هم کړی وو، چې امریکا په دې هیڅ نه وه خوشحاله. د لښکرگاه ډېره برخه طالبانو نیولې وه. هرات هم نیم په نیمه وو. د جگړې

هۍ هۍ وطن / ۲۰۱۱

ملاټر او روحیه قصداً اخیستل سوې وه. د هرات د اولسي پاڅون مشر حکومت تورن کړی، چي کړي وعدې ئې پوره نه کړې او دی ئې تش د دښمن په وړاندي په سنگر کي درولی دی.

د جمعي ورځ د اسد پنځلسمه

دا ورځ د سقوط سبب او پيل سول. د امريکا له سفير سره له ناستي وروسته نور جمهور رئيس نه چا ته غوږ نيوی، نه ئې چا ته حال وایه.

په دغه ورځ د ټول عمر خلاف، چي جمهور رئيس به په بهرنيو سفرونو کي درېشي اغوستل؛ افغاني لباس او شخه لنگوټه ئې تړلې وه. د سپاه مشر ورته راغلی، روغېر ئې وکړی. مگر ښه راغلاست په مجموعي توگه ډېر سوړ وو. د جلسې په اخير کي يوه شناوي سړي، چي وروسته په کابينه کي وزير خارجه اعلان سو؛ د سپاه له مشر سره راغلی او په ټوکه ئې جمهور رئيس ته وويل: داسي ښکاري، چي د لنگوټو والا ښه راغلي ته دي اماده گي ونيول او بيا يې ژر خبره بلې خوا ته واړول.

دوی به لا په مجلس کي وه، چي د وتلو په حال کي جمهور رئيس خپل ټيم ته وکتل، چي يو له بل سره پس پسک کوي. جمهور رئيس سخت کړونچېري: که مهمه خبره وي، په زور وواياست، چي زه هم خبر سم. لومړي سکرتر غوښتل خبره واړوي، خو د جمهور رئيس قهر مجبور کړی، چي ووايي نيمروز سقوط سو.

سفير کرار وويل: امريکا خپل انتقام واخيست.

سکرتر لږ زړور سو، ويل: شېرغان هم سقوط سو، خو د مارشال زوی د ولايت مقر بيرته نيولی دی.

په دې وخت کي د سفير له خولې ووتل: واخ دواخان.

جمهور رئيس عاجل ورته وکتل، ول: څه خبره ده؟

سفیر وویل: د ارگ د ویاند مرستیال دواخان مینه پال ئې پر دارالامان سړک په شهادت رسولی او طالبان ئې د وژلو پرې هم اخیستی ده. جمهور رئیس نور له خولې لاس واخیستی او پر له پسې توگه ئې ټولو ته ښکښل کول، خو امریکا ئې په هره دوهمه ښکښله کې یادول. بیا سکرتر ته وویل: مارشال پیدا کړئ، سبا ئې ملاقات ته را وغواړئ.

د شنبې ورځ د اسد ۱۹

وايي اوبو اخیستی څگ ته هم لاس اچوي. بالاخره د کلونو جدایي او تبعید وروسته جمهور رئیس خپل پخوانی مرستیال او بدعمله جنرال په ناز او نواز پخلا کړی او په ارگ کې ئې ملاقات ورسره جوړ کړی. جنګي قومندان د مارشالۍ په درېشۍ کې خمار جمهور رئیس ته وویل: گلم جم مې اوس هم لېوان دي. نظامي حالت اعلان کړه. زه درسره یم.

جمهور رئیس په ټوکه ورته وویل: زموږ له یوه بل احمدزي سره ورسره وې، هغه خو دي په اعدام کړی. له دې سره ټولو په زوره وخنډل.

هره ورځ په لیست کې د پیسو د چاپنلونو سره حتماً مجلس وو. د اداري اصلاحاتو پخوانی رئیس، چي اوس د مذاکراتو د ټیم غړی وو؛ د نن لومړی ملاقات درلودی. له هغه وروسته د بانک بهرنی رئیس، چي اوس ئې د غزني تذکره هم ورته اخیستې وه؛ اوږد محاله نامعلوم مجلس درلودی.

وروسته ئې د سترې محکمې له هیئت سره وکتل، چي ده ته حقوقي حل لاره ور وښيي. خبرې ډېرې وسوې، خو له مجلس وروسته جمهور رئیس لومړي سکرتر ته وویل: دا جمله مې ډېره خوښه سوه، چي حقوقي هیڅ تسلیم نه کړم. نه استعفاء او نه هم حکومت سپارل. لاره باید همداسي خلاصه پرېږدم.

مازديگر مهال په رسنيو کې عکسونه او ویديويوگانې خپرېدلې. طالبانو

هی هی وطن/ ۲۰۳

شبرغان او د خمار مارشال کور ونيول او يوه طالب د مارشال درېشي اغوستې وه او ريشخند ئې په واهه.

او له شبرغانه پر څلور ولايتونو کندوز، تخار، بدخشان او مزار حملې شروع سوې.

د يک شنبې ورځ د اسد اووه لسمه

نن جمهور رئيس تر اته نيمو بجو نه وو راوتلی. ډېرې ورځې وروسته ئې له لومړي مرستيال سره د ليدلو وخت ټاکلی وو. داسي معلومېده، چي تر منځ ئې وضعيت سم نه دئ. مگر په ښکاره څه خبره نه راوتل. د دې مجلس په محتوا څوک پوه نه سول، خو اوازونه ئې پورته وه. داسي ښکارېده، چي لومړي مرستيال د جگړې او امکاناتو او واک اخيستلو کوشښ کاوه، مگر نتيجه ئې نه درلودل.

له دغه مجلس وروسته بيا هم د هغو څلورو تنو مجلس وو. اول د رسنيو مسؤل، بيا د امنيت شورا سلاکار، بيا اداره امور رئيس او بيا د دفتر رئيس.

د ورځي په منځ کي د پخواني جهادي رهبر، چي په پغمان کي اوسېدی؛ له هغه سره هم مجلس وسو او د هزاره گانو له عينکي مشر او د پخواني جمهور رئيس له مرستيال سره هم تلفوني خبري وسوې. داسي ښکارېده، چي جمهور رئيس غوښتل يو ځل بيا د جنگيانو لمني ته ځان ور واچوي. خو هغوی هغه زاړه جنگيان نه وه، زور ئې اوبه سوی وو.

جالبه دا وه، چي په دې ورځ جمهور رئيس د خپل تجارتي شريک او د کاکا زوی، چي په پروژوي مافيا او د المپيک په قبضه کولو تورن وو، په فرمايش د هغه له فرمايشي المپيکي ډلي سره د ولايتونو د سقوط په جريان کي بانډار درلودی او په همدې ورځ ئې له ځيني تاجرانو سره هم ملاقات درلودی.

د شپې پر نهه بجې ئې يوه پټه تلفوني مکالمه هم درلودل، چي هيڅوک

پوه نه سول، چي څوک وو او د څه شي په اړه وو. د همدې ورځي تر ماښامه سرپل په بشپړه توگه سقوط سو او په کندوز کي جگړه په شدت سره روانه وه. د هلمند او هرات جگړه په خپل اوج کي وه او دواړو لورو خپل زور ښکاره کاوه.

دوشنبې ورځ د اسد اتلسمه

پېښي زياتيري، مگر ارگ ډېر کرار او عادي لگيا دئ، لکه هيڅ چي نه وي پېښ. طوفان همپشه مخکي سېلی لېري. دا سېلی را رواني دي. مړي دي، جگړې دي. د سيمو سقوطونه روان دي، مگر ارگ د همغه پنځو کسانو په پنځو کي دئ او جمهور رئيس ته نه څوک ور پرېږدي او نه هم څوک جرئت لري، چي خبر ور ورسوي. هر څه ورته محدود کړل سوي، يواځي هغه کسان او خبري ور رسيري، چي همدغه محاصره کوونکي ئې غواړي.

په منځ منځ کي خپله جمهور رئيس د يو چا ليدل وغواړي، يا خبري وکړي؛ هغه کيري. نور هر څه په ابهام کي روان دي. هيڅوک نه پوهيږي، چي څه کيري. د هر چا دا فکر دئ، چي يوه معامله روانه ده، خو خرابيږي، که فقط حکومت بدليري. نور هر څه سم دي. شل کلني جگړې هغوی، چي جگړه ئې روانه ساتلې؛ دوی نشه او مست کړي. توقع ئې نه ده، چي هر څه ختميري او حالات بدليري. هر څوک يو بل چا ته په تمه دي. هر چا يو ځای تارکی غځولی دئ. خپل پلان هيڅوک نه لري، هر څوک د بل پلان ته منتظر دي.

جمهور رئيس په دغه ورځو کي تر ټولو زيات هغه خلک ويني، چي په تېرو شلو کالو کي ئې تر ټولو ډېر سپک کړی او ډېر ورسره جنگېدل. نن په هغوی کي بقا پلتي.

پخوانی جمهور رئيس چي ئې تورنوی، چي دوی ته ئې ډېر وخت ورکړی وو؛ دی اوس خپله ويني، چي اصلي د قوت منبع همدا دوی وه او زور ئې ټول

هې هی وطن/ ۲۰۵

له خارجي منابعو سره وو؛ چي د هېچا زور نه په رسېدی. هغه د نن ناستي د پخواني جهادي قومندان او د ټلوالي وياند او بيا د پخواني جمهور رئیس ور وستی. لومړي مرستیال سره وه، هغه ورته وویل: پاکستان تماس نیولی او ملاقات غواړي.

جمهور رئیس وویل، چي په دې اړه به بيا وږغېږو. ته اوس د مقاومت امکان لرې، که نه؟

هغه ورته وویل: مقاومت خو په امکاناتو کېږي. هغه امکانات ټول يا بهرنيانو په دې دې آړ کي ټول کړل او يا ئې هم د ډيپوگانو څخه د زړو اسلحو په نوم ټوله نامعلومو ځايو ته انتقال کړل. حتی خپل راکړي سټينگر ئې خپله بيرته دانه په يونيم ميليون ډالر رانيول.

دا ملاقات بې نتيجې پای ته ورسېدی. د پخواني جمهور رئیس د دفتر له رئیس سره مجلس وو. له هغه ئې د کابل د غرب ملاتړ وغوښتی. هغه ته ئې وویل: لوبه تاسي ته جوړه ده. په داعش مو ختموي.

له دغه مجلس وروسته ئې کوشنېن وکړی، قوتونه تشويق کړي. ويډيويي مکالمې ئې وکړې، خو خبري او له هغو لورو روحیه دونه ضعیفه وه، چي هغه ويډيوگانې ئې خپرې نه کړې.

له هغه وروسته ئې د بين الملل له خاص استازي سره وليدل. هغه ته ئې د ټولو بهرنيو قوتونو بلخصوص امريکا شکایت وکړ، مگر هغه يواځي د اوربند او سولي خبره کلکه نيولې وه.

له دې وروسته ئې هغه کسان، چي تازه د ځان د ساتني له ډاره د حکومت ملاتړ غوښتنی وو؛ غونډه را وبلل او له هغوی څخه ئې د مقاومت او جگړې وعده واخيستل. مگر په دې ناسته کي بيا هم هغه کسان نه وه، چي واقعاً تاثيرگذاره وه.

له هغه وروسته ئې امنيتي غونډه را وغوښتل. د ټولي ورځي د جگړې دوسيه ئې جوړه کړه او د امريکا سفير ئې را وغوښتی. هغه ته ئې وضعیت

تشریح کړی او د ټولې ورځې د جگړې دوسیه او ملاتړ ئې ور ښکاره کړی. هغه غوږ نیولی وو. په اخیر کې ئې یواځې دونه وویل: زه به ستاسې خبرې ورسوم. خو د افغانستان موضوع زموږ له لوري تړل شوې. موږ یواځې اوس پر سوله تمرکز لرو. جگړه په انتخاب کې نه سته.

په همدې ورځ سمنگان سقوط سو او د شمال خلک د جگړې او طالبانو له ډاره پر کابل را شور سول او د کابل پارکونه او دښتونه د بې ځایه سوو خلکو ډک سول.

مانښام ته تخار هم په بشپړه توگه سقوط سو. تر دې وخته په دغه ورځ زرنج، شبرغان، تالقان او ایبک په بشپړه توگه تصفیه او د طالبانو واک سو او طالبانو پر مزار، میمنه، پلخمرې او فیض آباد حملات تېز کړل. حکومت اعلان وکړی، چې په تېره شپه او ورځ کې ئې پنځه سوه نهه او یا طالبان وژلي دي، مگر طالبانو رسماً دا خبر درواغ باله.

سه شنبې ورځ د اسد ۱۹

د حالاتو پېژندل او له هغو سره حرکت د یو ښه رهبر تر ټولو مهمه ځانگړتیا ده. دا په روانو ورځو کې، چې د سقوط او جگړو لړۍ شروع سوه؛ ډېره عجبې وه، چې د جگړې د تحلیل او محار له پاره هیڅ ځای نخشه نه وه غوړېدلې او مشترکه رهبري نه وه ناسته، چې جگړه عملاً وگوري، برسي ئې کړي او تحلیل ئې کړي او بیرته پلان وضعه کړي.

په ارگ کې یواځې همهغه عادي حالت حاکم وو. پنځه ویشت ولایتونو کې جگړه روانه وه او لس ولایته سقوط وه؛ خو د ارگ حالت هم هغسې عادي وو.

جمهور رئیس د معمول په خبر امنیتي راپور واورېدی. وروسته ئې د ملي انکشاف د شرکت له رئیس سره ملاقات درلودی. بیا د معارف له وزیري سره

هې هی وطن/ ۲۰۷

ولیدل.

کله چې د دفاع وزارت فشار زیات سو، وزیر دفاع او لوی درستیز ته ئې موقع مساعده کړه. په دغه مجلس کې اوازونه ډېر پورته سوه. لوی درستیز په سخت قهر جمهور رئیس ته وویل: زما سلگونه سربازان پر میدان شهیدان پراته دي. دغه اومه خوله هلک نه د تلیفون جواب وایي، نه مو تر تا را پرېږدي.

وزیر دفاع په سخت قهر وویل: پر کور مې د موټر بم چاودنه وسوه، بیا هم نه یم توانېدلی، چې ستا سره تماس ونیسم. نیم هیواد سقوط دی. موږ درې سره ارگانه امنیت، داخله او دفاع له ارگه پرې یو.

د امنیت مشاور په وزیر دفاع زور نه رسېدی؛ لوی درستیز ته ئې ویل: خپله ناکامي پر ما مه تاوانوئ.

رئیس جمهور هم عصباني سو او خبره بیخي غالمغال ته ورسېدل. جمهور رئیس ښکېنځل شروع کړل او لوی درستیز همداسې په عسکري طلاطم او قهر بې له اجازې ووتی. ول: تاسې پوه سه، حکومت مو.

له هغه وروسته امرالله صالح بیا راغلی او خپلي پخوانۍ خبرې ئې تکرارولې، مگر جمهور رئیس په یوه او بله غلطوی.

وروسته د کابل د غرب درې سره مشران راغلل او جمهور رئیس چې د داعش په اړه ډارولې وه؛ د امنیت رئیس ئې هم ورته را وغوښتی او دوی ئې مقاومت ته را وبلل. د امنیت شورا مشاور ورته وویل، چې زه به ټول تسهیلات درکړم، خپل امنیت خپله ونیسی.

له دې وروسته جمهور رئیس د سولي له وزیر سره ولیدل او بحث همدا وو، چې سوله باید په هغه شرایطو وسي، چې دی ئې غواړي. له هغه وروسته ئې د رسنیو له مسئولینو سره ملاقات وکړی او له هغوی ئې خواهش وکړی، چې د سقوط خبرونه مه خپروئ، روحیه خرابېږي.

بیا د امنیت د شورا سلاکار د برتانيا د سفارت د کاردر مجلس ته بوتلی. هغه ته هم جمهور رئیس همدا خبره کول، چې تر وروستۍ ساه جنگیږي. هغه

خو واره په رمازه کي ورته وویل، چي هر څه خلاص دي. مگر جمهور رئیس هیڅ نه اورېدل.

په فراه، بلخ، بغلان او فاریاب کي سخته جگړه روانه وه. د فراه ځیني سیمي سقوط سوې او د کاپیسا د نجراږ د اولسوالۍ د سقوط راپورونه هم خپرېدل. په دغه جگړو کي یواځي په کندهار، فراه او بادغیس کي دېرش زره کورنۍ بې ځایه سوي وې.

د کابل پارکونه او کوڅې له شمال څخه د راغلو خلکو څخه ډک وه. او جمهور رئیس او تیم ئې له خپله ضده نه پر شا کېدل او هر څه ئې په خپلو شرایطو مقید کړي وه. نه ئې جگړې ته زور او قوت درلودی او نه هم د جگړې یا سولې پلان.

چهارشنبه د اسد شلمه

په دې ورځ جمهور رئیس مزار ته ولاړی، د والي په قصر کي ئې غونډه را وغوښتل، مگر د شمال زورور امپراطور خودخوانده او خمار مارشال حتی ورته را نه غلل. والي بهانه وکړل، چي د جنگ په محاذ کي دی. بالاخره جمهور رئیس مجبور سو، د امپراطور کور ته ورغلی. هغه دوستم او نور هم راټول کړي وه. هلته ئې د ځواکونو واک ټول امپراطور ته ورکړی او مارشال ئې معاون سو.

په پنځه ویشت ولایتونو کي جگړه روانه وه. په همدې وخت کي طالبانو اعلان وکړی، چي بدخشان مکمل د دوی تر تسلط لاندې دی.

مارشال او کلم جم ئې اعلان وکړی، چي اوس به شمال بیا د طالبانو هدیره سي. په همدې هیله د مزاری نظامي واکمنو اعلان وکړی، چي دوه سوه جنگیالي ئې په دې ورځ وژلي، چي درواغ وه.

په همدې ورځ د امنیت شورا په خورا بې منطقه توګه د هلمند جبهه ماته کړه. د جگړې دواړه قومندانان ئې کابل ته وغوښتل. یو ئې لوی درستیز اعلان

هې هی وطن/ ۲۰۹

کړی او بل د خاصو ځواکونو قومندان. هلمند یواځنې جبهه وه، چې پنځه ویشټ ورځي ئې بې له توقفه جگړه کړې وه او په دې سره هغه خط مات سو.

د پنج شنبې ورځ د اسد یویشتمه

دا ورځي لکه غلبوزي سړی خوري. وخت هیڅ نه تېرېږي. ټول منتظر دي، چې څه کېږي. هغوی چې جنگېږي، هم په تمه دي، چې جنگ درېږي. او ټول فکر کوي، چې یو څوک سته او هر څه پر مخ بیایي. مگر په حقیقت کې هر څه پر خپل سر روان دي. هیڅوک، هیڅ چیري جدي نه دي مصروف.

جمهور رئیس سهار بیا له انګک بنگک او کللوله سنگکه سره، چې همېشه هر سهار په قطار کې ناست وي؛ ملاقاتونه لري، خو ترتیب ئې کله ناکله بدل سي.

نن لومړی د امنیت د شورا سلاکار، بیا د اداره امور رئیس، بیا د دفتر رئیس او بیا د رسنیو مسؤل ولیدل. بیا ئې د پرون په تداوم د کابل د غرب گروپ ولیدی او له هغو ئې د مقاومت غوښتنه وکړه.

لسو بجو ته یو بد خبر راغلی، چې غزني سقوط سو او والي ئې د کابل خوا ته را روان دی. په موټر کې ئې یادګاري عکس هم اخیستی وو. په څو ساعتو کې په وردگو کې پولیسو ونیوی او برحاله والي ئې بندي کړی. د هرات جگړه د هرات تر ارګ او لویي جامعي را ورسېدل. د جگړې د مشر ویډیوګانې خپرېدلې، چې په لویه سپینه ږیره چانته وهلې، په منډه وو.

درې نیمې بجې په ارګ کې ځوانانو اندوخر اچولی وو. هغه خلک، چې ارګ حکومت او د غني ټوله اداره ئې په سرو جرابو او سرو نیکتایو بدنامه کړه. زر تنه ځوانان په عجه عجه ستایلو کې راټول کړي وه. ملت په وینو کې غرق وو. ځلمیان نینه نینه کېدل. دوی په ارګ کې د ځوانانو د ورځي جشن نیولی وو.

جمهور رئیس په دې پوه سوی وو، چي د جوان سازي پر ځای ئې اداره ماشوم سازه کړې ده.

جمهور رئیس په قهرجن انداز او څرېدلي مغزي تالار ته ننوتی. په ځوانانو کي هغه پخوانی جوش هم نه سته. اصلاً د ځوانانو ځای په داسي حالاتو کي سنگر او د اولس وینبول دي. دوی ناست وه، خپله ورځ ئې لمانځل.

رئیس جمهور د معمول خلاف د ادارې د ځوانولو او د ځوانانو پر موضوع نه ږغیري. احساساتي دئ. داسي ښکاري، چي دا خبري ور رسېدلي، چي ټول وايي، باید استعفاء وکړي. ډېر په قهر او چغو ئې وویل، چي ملت ټاکلی ملت دي بل مشر وټاکي، چي زه ليري سم. چي دا خپله یو ناممکنه مسئله وه او ټول په دې پوهېدل.

د شپې نهه بجې جمهور رئیس په ډېر قهر د امریکا له خارجه او بهرنیو چارو له وزیرانو سره خبري کولې. هغو دواړو کوشنېن کاوه، چي دی استعفاء ته قانع کړي. خو ده یوه خبره ټینگه کړې وه، چي ملت دي تصمیم ونیسي. بالاخره دفاع وزیر هم عصباني سو، ول: کوم ملت؟، چي تا ته ئې اووه لکه رایي هم در نه کړې؟ او دا مباحثه په جنجالي توگه قطع سوه.

د دغه مکالمې تر ټولو جالب اړخ دا دئ، چي بې له جمهور رئیس بل هیڅوک نه حاضر دي او نه هم خبر دي. حتی تخنیکي کس هم نه سته او دا ډول پېښي اکثر هغه وخت کېږي، چي جمهور رئیس د بل چا نظر او خبره اصلاً نه غواړي؛ په هغه مورد واورې.

دا داسي ورځي او شپې دي، چي ټوله سرسامه دي. ټول یو له بله پوښتي، چي څه پېښېږي. مگر هیڅوک نه سته، چي جواب ووايي. ټوله شپه د کابل اسمان هلیکوپترو نیولی او پر له پسې ځي او راځي. دا هغه امریکایي تازه نفسه عسکر را رسوي، چي د امریکا او د هغو د پلویانو د ایستلو له پاره راځي. هر څوک کوشنېن کوي، چي په کوم لیست کي ځان واچوي او بهر ته وتبتي.

د جمعي ورځ د اسد دوويشتمه

بالاخره هغه څه پېښې سول، چې پاڼه ئې واړول. د کندهار له احمدشاهي ارگه د طالبانو وياند اعلان وکړی، چې کندهار او هرات هم په بشپړه توگه د دوی په واک کې دي.

کندهار د افغانستان کيلي بلل کېږي. هر وخت چې د تاريخ په اوږدو کې کندهار له هر چا سره وو؛ د سيمي ټوله واکمني ئې په لاس کې وه او هر ځل انقلاب له همدې ځايه راپيلېدی.

د کندهار او هرات سقوط په بشپړه توگه پاڼه واړول او خلک ټول لا زيات متوجه او څرک سول. په څو دقيقو له هراته ويډيوگانې خپرې شوې، چې د هرات والي، د امنيت رئيس، امنيه قومندان او د اولسي پاڅون عمومي قومندان، چې پخوا هم په تېر دور کې له طالبانو سره بندي وو او داخلي وزارت مرستيال او د ظفر قل اردو قومندان هم طالبانو ته تسليم سول.

د دغې ورځې تر مازديگره بادغيس او غور هم په بشپړه توگه تسليم سول او بې له جگړې زندانونه مات سول. دا تر ټولو جالبه خبره وه، چې طالبانو هيڅ کسان نه درلودل؛ سيمو ته په رسېدو ئې لومړی زندانونه خلاصول، چې نفر ئې زيات سي، تر څو د سيمو کنترول ته ورسېږي.

غرمې ته طالبانو د اولسي پاڅون له مشهور جهادي قومندان سره ويډيو خپره کړل او وئې ويل، چې موږ عمومي عفوه (بخښنه) اعلان کړې ده. له چا سره غرض نه لرو.

تر دې وخته دوولس ولايته طالبانو لاس ته لوېدلي دي. په رسنيو کې دا خبر خپور دئ، چې اووه لس ولايته طالبان نيسي، بيا به اوربند اعلاييږي. مگر

بایللې روحیه او بې له مقاومت هره څه ایله کول دا ښیي، چي نه؛ کار تر دې ډېر خراب دئ.

د جمهور رئیس په کاري پلان کي نن پر لس نیمي بجې د بېخايه سوي کسانو لیدو ته ورسې، مگر د وضعیت د خرابتیا په خاطر دا لیدنه ځنډول سوې ده.

پر دوه نیمي بجې د سلام خانې په الحاقیه کي خاصه امنیتي غونډه را غوښتل سوې ده. د سولي د عالي شوار رئیس نن د معمول خلاف تر ټولو هم مخکي راغلی او هم د جمهور رئیس راسته لاس ته ناست دئ. غونډه جمهور رئیس په احساساتي وینا شروع کړل. له لومړي مرستیال سره ئې څو د ناز غاړي او یو د بل توصیف وکړی او مجلس بیخي نادیده ونيول سو. بیا خبري اوږدې سوې. د دفاع وزیر او لومړي مرستیال تر منځ له وخته رقابتونه موجود وه او دواړه د پنجشېر وه. یوه ځان پخوانی او مشر باله، مگر بل ځان د جمهور رئیس لومړی مرستیال او وزیر دفاع ئې خپل مامور باله. مگر وزیر دفاع ځان تر رئیس جمهور هم کښته نه باله، ځکه دا چوکۍ د معاملې پر اساس ورکول سوې او جمهور رئیس ئې هم د لیري کولو واک نه درلودی.

جمهور رئیس مداخله وکړل، موضوع ئې بلي خوا ته واړول. په دې وخت کي د امنیت رئیس خپل گزارش وړاندي کوي او د کابل امنیت سخت تر گواښ لاندې بولي. داخله نوی ټاکل سوی وزیر، چي د جمهور رئیس د یوه سکریتر پلار دئ او د هغه په فرمایش وزیر داخله سوی دئ؛ مداخله کوي، چي نه، کابل مشکل نه لري؛ کمربند سخت محکم دئ. د امنیت رئیس څنگ ته ناست د رسنیو مسؤل ته لیکي؛ وایي درواغ وایي.

په دې وخت کي د رسنیو مسؤل پشنهاد کوي، چي جمهور رئیس دي دغه احساساتي بیانيه ثبت او خپره کړي. ټول توافق کوي. وروسته د امنیت د شورا سلاکار وایي، چي د دې ناستي راپور دي نه خپریري.

هی هی وطن/ ۲۱۳

مگر څو دقیقې وروسته لومړی مرستیال له خپل ټویټرپاڼې د یادي غونډې ټول جزیات خپروي. تر دې وخته د افغانستان اداره د خدای په فضل چلېدلې ده. وزیر دفاع له لومړي مرستیال سره په جنگ دئ. لومړی مرستیال له امنیت شورا سره، امنیت رئیس وزیر داخله سره. د جنگ قوه خپل په منځ کي خبري او توافق نه لري. نو پلان او اراده او اداره به څه ولري.

شپږ بجې د پلان له مخي جمهور رئیس بالا حصار ته د یو پیغام د ثبتولو له پاره ځي، تر څو روحیه ایجاد کړي. پلان دا وي، چي وزیر داخله، دفاع، رئیس امنیت، دواړه مرستیالان او ټول حاضر وي؛ مگر یواځي وزیر دفاع حاضریري، نور ټول ځان پټوي. دا پیغام هیڅ کله خپور نه سو.

د شپې پر دوې بجې امیرپوپ، چي ځان د شمال امپراطور بلی او خمار مارشال له لوی قطر زغروالو سره د حیرتان بندر پر پله ښکاره سوه او هر څه ئې ځای پر ځای پرېښول او د تاجکستان تر مرز واوښتل او بالاخره مزار هم سقوط سو. اوس یواځي ننگرهار پاته دئ، چي حساب پر کېږي. مگر هلته خاموشي ده، نه جگړه سته او نه هم کوم تحرک

شنبه د اسد دروېشتمه

نن له سقوط څخه یوه ورځ مخکي ده. درې ورځي کېږي، چي هره ورځ د نوي سقوط خبري کېږي. د جمهور رئیس نن ورځ بیا هم د انگوړو و منگوړو او چیچي مچونگو (د سولي وزیر، د امنیت شورا سلاکار، د اداره امور رئیس، د رسنیو مسؤل او د دفتر رئیس) له ملاقاتونو شروع سوه.

تېره شپه جمهور رئیس یو ځل بیا د امریکا د بهرنیو چارو له وزیر سره خبري کړي وې او وخت ئې غوښتی وو. مگر چندان لویه نتیجه ئې نه درلوده. پر لس نیمي بجې جمهور رئیس یو پیغام خپور کړی، مگر هیڅ کشش او انگېزه ئې نه درلوده. پرون چي کوم پیغام له تشدد او ولولو ډک ثبت سوی؛ هغه نادیده

ونیول سو او نن په پیغام کي پر معقول سیاسي تامل خبري وې. د جمهور رئیس دغه کښته او پورته موقف ټول حیران کړي وه. اول ئې له امریکا سره زور واهه. بیا ئې بندیان ټول ازاد کړل. بیا ئې جگړه اعلان کړه. بیا بیرته معقول تامل ته راغلی.

له غرمې وروسته تر ټولو مهمه ناسته وه. د افغانستان په اړه دا یو له مهمو اړخونو څخه دئ، چي همېشه تر رسمي حکومت پورته یا د رسمي حکومت په څنگ کي یو اولسي حکومتداري هم سته، چي په هر ډول حالاتو کي خامخا مخ را څرگندوي. که څه هم د ورستیو پنځو لسيزو بهرنیو مداخلو پر اساس دغه اولسي حکومت تضعیف او ناوړه کسانو ته رسېدلی، خو بیا هم سته او پر ځای دئ او خلک حیا ځني کوي.

په سپېدار مانۍ کي دغه غونډه روانه ده. د هیواد د ټولو برخو او قومونو اوسني مشران ناست دي. د سولي مشر پخواني اولسمشر ته وویل: طالبان له جمهور رئیس سره هېڅ ډول تامل او مذاکراتو ته نه دي حاضر او مطلق د ده په نه شتون کي مذاکرات کوي. کابل ته د نه ننوتلو تضمین او وعده ئې سپارلې او مذاکراتو په نتیجه کي مشترک حکومت ته راضي دي، خو دلته اوس یوه اړتیا ده، چي جمهور رئیس باید په لیکلې بڼه واک مذاکراتي ټیم ته وسپاري، چي هغوی هر ډول فیصله وکړه؛ دی ئې بیا د ماتولو جرئت و نه لري.

پخواني جمهور رئیس وویل: دا کار ابداً نه کوي، خو بیا هم ټول به ورسو، غیر مستقیم به ئې پوه کړو.

پخواني سلاکار ئې ورته وویل: ته مشرتوب واخله، زموږ درباندي آمین دئ. دا کار کنترول کړه.

ټولو په یوه بزغ وویل، چي هو رئیس صاحب، دا بې تانه کیري. پخواني جمهور رئیس خپله چپنه سمه کړل، ول: ابداً زه مشرتوب بیا پر غاړه نه اخلم. ستاسي سره ولاړ یم، د وطن په هره موضوع کي ولاړ یم. مگر

هې هی وطن/۲۱۵

واک ته هیڅ نور علاقمند نه یم. هغه بنیادونه، چې خپله مې ایښې؛ هغه نه نړوم. جمهوري ارزښتونه باید تداوم وکړي، دا لاره باید را و نه گرځي، باید مخ ته ولاړه سي.

د سولي مشر وویل: تاسي راځئ اول جمهور رئیس پوه کړو، چې د کابل د ویرانۍ مخه ونیسي او یوه بغل ته سي. له هغه وروسته په مذاکراتو کې دا نور مشکلات خپله حلېږي.

نور بحث هم اوږد سو، مگر پخواني جمهور رئیس وویل، چې وخت مو دوه نیمې بجې اخیستی وو او درې بجې دي؛ درځي چې ورسو. وروسته همدا خبره پخه سوه، چې دفتراً به له هغه واک وغواړي. وروسته به نوري خبرې په مذاکراتو کې حلېږي او له دې سره ټول د چهار چنار قصر په لور روانېږي.

هملته د سولي د چارو مسؤل او د سولي برخې مشاور او د رسنیو مسؤل مخکې موجود دي. د جمهور رئیس دواړه مرستیالان نه سته، ارگ لکه بایلل سوی سنگر خالي دی. په دې ناسته کې پخواني جمهور رئیس، د سولي مشر، د مشرانو جرگې مشر، د اولسي جرگې مشر، د پخواني اولسمشر پخواني مرستیالان، د کابل د غرب د خلکو مشران، د مارشال خوبوړی زوی، وزیر خارجه، د امنیت شورا سلاکار، د دفتر رئیس، د اداره امور رئیس او د سولي وزیر حاضر دي.

ټول خاموش دي. مخونه ئې څړېدلې دي، لکه ماته خوړلي سرتېري، لکه بایلونکي قماربازان. هیڅوک هیچا ته حتی د کتلو تاب نه لري. ټول پوه دي، چې هر څه ختم دي. دوی هیڅ کله نه سول راټول، مگر اوس ډېر ناوخته دی. پخوانی اولسمشر، چې اوس ئې هم حیثیت هغسي ساتلی؛ په تور سر او چسپ بدن دې ارگ ته راغلی وو اوس رېږدېدلی بوډا دی. که څه هم اوس شل کاله اوسني دي، مگر د ده په حیثیت کې تغیر نه دی راغلی. ځان ئې هماغسي ساتلی دی.

د اداره امور مشر ته ئې اشاره وکړه. هغه په منډه ورته راغلی. ده په کراره

ورته وویل، چي رسنيز ټيم رخصت کړئ. دا مجلس بايد پټ پاته سي. تشریفاتې نه دئ، خپل منځي مشوره ده. هغه هم ټول ټیم به له چون او چرا رخصت کړی. یواځي یو کامره مین د عکسونو د ثبت له پاره د ارشیف په خاطر پاته سو.

وروسته جمهور رئیس هم په بایللي روحیه او څړېدلي مخ مجلس ته راغلی. قران شریف وویل سو. جمهور رئیس مایک چالان کړی، مگر د معمول خلاف هیڅ خبرې نه لري. هغه عادي خبرې، چي به ئې دېرش دقیقې وې؛ نن یوه دقیقه خبرې نه لري. د سولي مشر ئې مخاطب کړ، ول: زه تاسي اورم.

هغه پخواني جمهور رئیس ته مخ کړی او خواش ئې وکړی، چي تاسي مشر یاست، د ټولو پیغام وړاندي کړئ.

پخواني اولسمشر عاطفي خبرې پیل کړې. اوله جمله ئې دا وه، چي په کابل کي وینو توییدو ته سخت په تشویش کي یم. بیا په کنایه وایي: زما تشویش تر نورو زیات دئ، ځکه کورنی او ماشومان مي هم ټوله دلته دي. یو څو نوري خبرې هم کوي. بیا جمهور رئیس مخاطبوي او وایي، چي د قرباني وخت راغلی دئ. باید یو ښه تصمیم ونیسو. په کابل کي باید وینه توی نه سي. که څه هم چي په لفافه کي خبرې وې، مگر ټول پوهېږي، چي هدف ئې دا دئ، چي جمهور رئیس باید قرباني ورکړي او واک پرېږدي.

وروسته نورو هم عیني خبرې وکړې او جمهور رئیس هم د دوی خبرې تائید کړې او د مقاومت او استقامت پر ځای ئې د جوړي لاره را واخیستل. په دې وخت کي د جمعیت خاص کس، چي د معارف وزیر هم تېر سوی؛ د جمهور رئیس مرستیال هم غاړه تازه کړه او وئې ویل، چي دی او نور زیات شمېر سیاسون سبا اسلام اباد ته دعوت سوي. له جمهور رئیسو ئې اجازه وغوښتل. جمهور رئیس وویل: پاکستان ته د تگ وخت نه دئ. ښه انعکاس به و نه لري.

وروسته جمهور رئیس ټولو ته وایي: هیټ مو وټاکئ، سبا به زه هیټ ته

خپل واک وسپارم او ولاړ سئ په قطر کي فیصله وکړئ او کار یو طرفه کړئ. او وروسته به له خدای پامانی له مجلسه ووتی.

د مجلسه وروسته په دهلېز کي د جمعیت د همغه معاون اواز جگ دئ، د رسنیو مسؤل ته وایي، چي جمهور رئیس ته ووايه، چي پاکستان ته د تگ له پاره د چا اجازې ته ضرورت نه لرم. د احترام په خاطر مي څه ورته و نه ویل.

یو څه ها خوا ته د چهار چنار قصر مخ ته د سولي مشر، د کابل د غرب د خلکو یو مشر، چي د جمهور رئیس مرستیال هم تېر سوی دئ. د بهرنیو چارو وزیر، رئیس دفتر او یو بل کس ولاړ دي. د بهرنیو چارو وزیر وویل: جمهور رئیس ته پیغام واضح ور نه کول سو، په لفافه کي وو.

د سولي مشر هم موافق دئ، وایي: جمهور رئیس یا پوه نه سو او یا ئې هم قصداً ځان واچاوه.

وروسته د سولي د مرستیال او مشاور څخه هیله کوي، چي جمهور رئیس څخه وخت واخلي، تر څو د سولي مشر او د بهرنیو چارو وزیر هر څه واضح ورته ووايي. هغه ځي، خو وروسته بیرته راځي او معلومیږي، چي هغه د حرم سرای د قصر شا ته له انگک او بنگک (د امنیت شورا سلاکار او د اداره امور له رئیس) سره مصروف دي. خبره ډېره واضحه ده، هیڅوک د جمهور رئیس د کار له ادامې سره موافق نه دي. حتی خپل د بهرنیو چارو وزیر ئې لا غواړي، چي دا کیسه ژر خلاصه سي.

له دې وروسته جمهور رئیس د امریکا له سفیر د امریکایي قوتونو له قومندان، نوي لوی درستیز، د امنیت شورا سلاکار، اداره امور رئیس او رئیس دفتر سره غونډه کوي او دفعتاً د ارگ له پاني د مشترکو قوتونو په ملاتړ د سخت مقاومت اعلان کوي.

له دغه خبر وروسته بل خبر خپریږي، چي په هلمند کي جنگېدونکی جنرال د کابل د ټولو قوتونو قومندان ټاکل سوی او د کابل پولې سختي سوي او بهرنیو قوتونو قاطع ملاتړ ډاډ وړاندی کړی.

دا حالت سخت مسخره او رشخند دئ. له یوې خوا واک سپارل سوی، چي مذاکره وسي او خبره خلاصه سي. کابل له ټولو خواوو محاصره دئ او دوی اوس جگړه اعلان کړل. له همدې سره پر رسنیو د جمهور رئیس یو بل پیغام خپور سو، چي د خبرو او خهرې ئې ډېر فرق وو. جمهور رئیس د ډاډ او خیر و خیرت اعلان کاوه، مگر مخ ئې بل څه ویل.

د جمهور رئیس له بیانيې څخه شل دقیقې وروسته د لوگر، پکتیا، پکتیکا او کنړ د سقوط ویډیوګانې هم نشر سولې. په کنړ کي خو حتی خلکو د اردو موټرونه په ډېرو ویشتل. او له ځینو رسنیو خبرونه خپاره سول، چي د کابل په چهار اسباب کي هم د طالبانو قوتونه لیدل سوي دي.

په دې وخت کي د امریکا جمهور رئیس اعلان وکړی، چي د امریکايي قوتونو او امریکايي اتباعو د ایستلو له پاره ئې تازه پنځه زره تنه افغانستان ته استولي. ډالر په ناڅاپي توګه پورته سو او خلک د بانکونو پر لور ور مات سول. کابل ته له ټولو سیمو بې ځایه سوي را شروع سول. په ټول کابل کي د پښې ایښودلو ځای نه وو.

د اسد څلور ویشتمه د یک شنبې ورځ

د شپې دوولس بجې دي. ټولنيزي رسنۍ په پر له پسې خبرونو ډکي دي. پلچرخي زندان د طالبانو لاس ته ولوېدی. زندانيان پر سړکونو دي، څو ډزي وسوې. دفتراً د لومړي مرستیال له ټویټره ولیکل سول، چي پلچرخي زندان کي زندانيانو بغاوت کړی وو؛ خاموش سو. خو وروسته په پرله پسې توګه ویډیوګانې او عکسونه خپرېدل، چي د پلچرخي زندان مکمل خالی سوی. د طیارو ږغ ټول کابل پر سر اخیستی. یوه نارامه شپه ده. په فیسبوک کي لیکل کېږي، د پغمان د سقوط خبر خپرېږي. د میدان ښار کمربند مات سو او مخالفین تر کمپنۍ را ورسېدل او سهار ته په رسنیو کي جمهور رئیس ته د تر ټولو نږدې کس عکسونه

خپري، چي د ننگرهار د ولايت په مقام کي هر څه ډېر په خوشحالي بې ټک او ټوکه طالبانو ته سپاري.



جمهور رئيس او بي بي گل په حرم سراي کي يواځي ناست دي. جمهور رئيس وويل، چي ټولو لاس يو کړي، مگر زه دا هر څه داسي نه ور پرېږدم. همداسي بې حله او سرخلاصي بايد پاته سي، چي حل لاره و نه لري. قانوني انتقال نه تر سره کوم. اماده گي ونيسه، چي اوږد سفر لرو. همدا لنډه مکالمه وسوه.

وروسته د امنيت د شورا سلاکار ته ږغ کوي، چي مېلمه کله راځي. هغه وايي: راغلي دئ، تاسي ته منتظر دئ. وروسته دوی درې يوځای د حرم سراي په چمن کي کښېني او اوږدې خبري کوي او هيڅوک نه پوهيږي، چي څه ئې ويل.

کابل کي گډوډ او هرج او مرج اوج ته رسيږي. د کابل ښار لوچگان او لنډغر د موقع څخه په استفاده غلاوو ته لاس اچوي او تر ماڅيگره د خلکو وارخطايي اوج ته رسيږي. ماڅيگر پخوانی ولسمشر له خپلو څلورو لونیو سره په يوه ويډيو کي رابښکاره کيږي او خلک ارامۍ او سکون ته رابولي. ماښام ته بله ويډيو خپروي، چي دی او د سولي مشر دواړه ولاړ دي او د کابل خلک ارامتيا ته رابولي او د جمهور رئيس او ډلي د هيواد پرېښولو خبرو ټولو هيوادوالو ته رسماً تائيدوي.

وروسته دا خبري تائيدېږي، چي جمهور رئيس د پلان سره سم هوايي ميدان ته تللی، مگر د احتياط له مخي په هغه هليکوپترو کي، چي له مخکي اماده او تياري کړل سوي وې؛ د ازبکستان په لور ځي او له هغه ځايه بيا د متحده امارتو په لور ځي. مسلح قوا قانوني افغانستان له نخښې، سياست، سيالۍ او هر څه غورځول کيږي او يو نوی روزل سوی نسل بيا د تاريخي ورکي پر لور رهي

هه هی وطن / ۲۲۰

سو.

خو طوفان دلته و نه درېد، بلکي لا په غرغڼيو سو.

له طوفانه گتمن

په جي ايچ کيو کي سخت جشن روان وو. جامونه ډکېدل او تشېدل. جنرال د امنيت رئيس ته وويل: دغسي د نر بچيه، سخته لوبه مو وکړل. زه سخت په تشويش وم، مگر کارونه ټوله سم ښکاري.

د امنيت رئيس وويل: کابل محاصره دئ. هره دقيقه چي وغواړم، زما په لاس کي دئ. ته نور څه غواړې. زموږ لابي دونه کار وکړی، چي د هيچا لوبه جوړه نه سوه پاته؛ ټولو ته مو کشت مات ورکړی.

جنرال پر اوږه لاس ور کښېښوی. ول ته درځه، هلته بايد يو څه وږغېږو او يو څه تصميمونه هم ونيسو. د امنيت رئيس ورسره روان سو.

جنرال ورته وويل: اوله خبره خو دا ده، چي کابل په خپل لاس کي واخلي، چي هر رکم کيږي. زما په نظر هغه د پخواني مجاهد کورنۍ او ډله به ډېره مفیده تمامه سي. هغه تيار کابل ته ور څېرمه دي او بل دلته ئې هم کولمې گرو دي. کاروبارونه ئې دلته دي او بل هغه عرب ماماگان ئې هم زموږ سره ښه دي او بل دا لږ له غروږه خلاص دي. له کندهاريانو سره مو وږ نه وځي. له يوې خوا مغروړه دي، له بلې خوا پر خپله خبره ولاړ دي او بلې خبرې، چي زه په تشويش کي کړی يم؛ هغه د مذاکراتي ټيم او د قطر دفتر د رئيس خبره ده؛ دا سپری هم قومي بېس لري او هم زموږ سره جدي ستونزي لري. کونښن بايد وسي، چي د رهبر په توگه يو داسي څوک وي، چي تکيې ته اړتيا لري. قوم موم و نه لري او بځ ئې تر موږه پوري وي.

د امنيت رئيس وويل: اوس خو موږ درې څلور ډلي لرو. يوه دا د پکتيا او خوست ډله ده. دا خو له څلوېښتو کالو زموږ خپل خلک دي؛ تشويش نه ځني لرو. دا خو دلته اوسېدلي، زېږېدلي او غټ سوي دي. دوهمه ډله دا د کندهار ده،

چي اکثره ئې زموږ سره مخالف دي. مگر يو څو تاجران ئې، چي ښه نفوذ لري؛ هم زموږ سره بلک مېل دي، هم ئې کورنۍ زموږ سره ضمانت دي او هم ئې تجارتونه دلته دي. پاته سو د مشرتوب له پاره د وخت ما پر يوه ارام، بې قومه او خاموشه سړي فکر کړی دی. قوم به ئې لس کوره هم نه وي، مگر پخوانی ئې د ښو او بدو سړی دی، خو يو څوک مي د وخته په پوست ور ننه ايستلی دی. هغه مي هم په کابينه کي پر يوه ښه ځای ټاکلی، چي ښه کار هم راته وکړي. کابل مو بشپړ تر کنترول لاندې دی. امريکا خو نه غواړي، چي کابل ونيول سي، خو ما ځيني گروپونه تيار کړي دي، چي بايد سبا په کابل کي ځای پر ځای سي.

وروسته ئې د کابينې جوړ کړی لیست جنرال ته ور وښوی. هغه ورسره تائيد کړی او يو څه تغيرات ئې هم ورته وښول. وروسته ئې يوه عسکر ته ور ښغ کړه، ول: هغه غټ سړی راوله.

هغه ول: صاحبه، څوک يادوی؟

جنرال ورته وويل: خورغودې، ته تر اوس غټ سړی نه پېژني؟ هغه د بهرنيو چارو وزير هلته له هغو دوو نجونو سره مست دی، هغه راوله.

وروسته د بهرنيو چارو وزير زنگېدلی راغلی. جنرال ورته وويل: هر وخت چي د دوی کارونه سم سوه، تاسي به دواړه ته او د امنيت رئيس کابل ته ځی او د کابينې د اعلان په ورځ به د رسنيو و مخ ته راځی، چي نړۍ پوه سي؛ افغانستان نور پنځمه صوبه ده او وزيره د افغانستان اړوند هره موضوع کي بايد حد اقل د ورځي يوه بيانیه ورکړې. که هغوی اجازه درکوي، که نه؛ بايد هره موضوع کي راښکاره سی او هغه چمچلی مو، هغه لنډی څه نومېږي؛ په کابل کي زموږ سفير هغه بايد هره ورځ پر رسنيو وي او ملاقاتونه کوي، چي نړۍ قانع سي، چي افغانستان نور زموږ دی.

بيا ئې د امنيت رئيس ته وويل: د اسلحو د راټيولو له پاره پيسې درکوم، چي ځونه کولای سي؛ نظامي تسهيلات رانيسی او ذخيره ئې کړی، چي قوي اسلحه

او شی هلته پاته نه سي.

پام مو اوسه، چي قوي خلک مقرر نه کړی. موږ ته د دوی قوي حکومتونه ضرر لري. سبا ته مو هغه پخواني مجاهدين ټول راغوبښتي؛ وزيره ستا مېلمانه دي، ورسره ووينه. وئې ساته، چي بيا که مو له دې نوو سره کړپه راتله، هغوی مو بايد تيار په لاس کي وي.

له دې ځايه مو مدرسې مدرسې در ټولوي. نور هر څه ډلي او گروپونه هلته تنظيم کړي او رشتيا چي هېر مي نه سي؛ انټرنيټ او ټول مخابراتي سيستم تر هر څه وړاندي په لاس کي واخلي. له چين، روسيې او امريکا سره هغونه سر بنوروئ، چي تعادل نه ماتيري.

بيا ئې وزير ته وويل: دا کرکيتر دي پوه کړه، چي ډېر دي نه کړتيري. د دې لويي امپاير زه يم. پر نو بال ئې هم کېچ او هم اوټوم. هغومره دي رځپېرې، چي پاکستان ته ضرر و نه رسوي او دلته د ضرر او نه ضرر فيصله زه کوم.

د فوج مشر نوري زياتي لارښووني هم وکړې او افغانستان ئې رسماً خپله صوبه وبلل او هر څه ئې خپل وبلل. مگر د امنيت رئيس له ځان سره شکمن وو، ځکه هغه پوهېدی، چي طالبان اوس د دوی تر سويې لوړ دي او مستقيم له اصلي بادار سره په خبرو او ارتباط کي دي. هغوی لويه برخه، چي مشري ئې د دوی د سرسخته دښمن اروزگاني ملا په لاس کي ده او دوی امريکا ته ولچک او زولانه په لاس ورکړی وو. اوس د دوی پر خلاف دي، مگر بيا هم په دې ډاډمن وو، چي يوه بله قوي برخه او څو بلک مېل سياسي او تجارتي ملايان ئې تر اودم لاندې دي او امريکا لا په بشپړه توگه انډيوالي نه ده ورسره شکولې.

افغانستان بالاخره پسله شل کاله دوی ته بې دښمنه ور ازاد سوی وو او دا دوی ته کم فرصت نه وو.

د قیامت ورځې

ذکي په تلوار ذبیح ته مسج وکړی، ول: چیري یې؟ په میدان کي طیارې له خلکو ډکېږي او خارج ته ځي. ژر راځه چي ځو. زه به مي خپل د فوټبال خوب پوره کړم او ته به هم راسره یې. یواځي بهرېرم. ځای ئې سره وټاکي او میدان ته په تلوار روان سول. دوی د ترمینل مخ ته سره یوځای سول. له ډېرو ټېلو او ټمبو وروسته یوې لویې توري غټې طیارې ته ورسېدل. درې څلور ځایه خارجیانو ټکان هم پر وکړه، مگر مجبور او بې عقل ته به غښتلی نه وایې. دوی د مور او پلار یواځني اولادونه وه، په ډېرو سختو پلار لوی کړي وه او ذکي تازه د افغانستان د فوټبال د اووه لس کلنو ټیم ته لاره کړې وه او ښه ځلېدلې وو. پلار ئې د سپک پر سر سبزیجات او مېوې خرڅولې.

دوی چي کله په میدان ننوتل؛ په ترمینل کي چور شروع وو، ټول سیستمونه ختم وه. چا کمپیوټرونه ځغلول، چا مېزونه او چوکۍ. خو ذکي په ډېري چالاکی له کومه ځایه ځیني ورقي پیدا کړې، یوه ئې ځان ته واخیستل او یوه ذبیح ته. دا هغه پانې وې، چي هر چا جعلی چاپ کړي وې او له ځان سره ئې درلودلې، نو کله چي طیارې ته را ورسېدل، په دې وخت کي ذبیح په تلوار د الوتکي وزر ته لوړ ور وختی او ذکي پر تیرو سربېره کښېنستی او د تیرونو ډولچې ته، چي د طیارې په تنه کي وه ئې کتل. شاوخوا په سلگونه نور خلک پر الوتکه راټول وو. په دې وخت کي یو بل ښایستکی ځوان هم راغلی او له ذکي سره پر دې تیر کښېنستی. دواړو سره وخنډل. ذکي ورته وویل، چي تا هم د ټام کروژ میشن ایم پاسیبل کتلی؛ هغه د طیارې پر تیر چي څړیږي. ده ورته وویل: نه، هغه د جېمز بانډ دی.

دواړو غوښتل، یو پر بل ځان پوه وښيي. ذکي ځان ورته معرفي کړی، چي

زه د فوټبال د ملي ټيم غړی يم. په تليفون كې ئې وډيوگانې او عكسونه ور ښكاره كړل. هغه بل ځوان ځان ډاكټر معرفي كړی. وروسته هغه ځوان ورته وويل: ته ولي خارج ته ځي؟

ده ورته وويل: پلار مې په زحمت را لوی كړو، زما شوق دئ، چي د نړۍ د فټبالرانو په څېر لوبې وكړم او د پلار مرسته وكړم.

ذكي له ځوانه وپوښتل: ته ولي ځي؟

هغه ورته وويل، چي په كلينك كې كار كوم؛ پلار مې تېر كال زما د واده او كوزدې له پاره له يو چا څخه ديارلس زره ډالره قرض كړی دئ؛ اوس د دوی په پټه څم، چي پيسې وگټم او دوی له دې جنجاله خلاص كړم. دوی ډېري نوري قصې هم وكړې. يو بل كس د ډېري گرمۍ څخه خپله ښځه او څلور ماشومان را وستل او د طيارې سيوري ته ئې له دوی سره كښنول. ښځه سوښدله او ژړل يې. له ځان سره ئې ښكنځل او بد و رد ويل. سپړی لكه لېونی دوري هوري گرځېدی. بيا به راغلی، بيا به ولاړی. ذكي له هغه ښځې وپوښتل، ول: څه خبره ده، خوري.

ښځې وويل: د غم امريكا دي سي. مېړه مې د امريكا په سفارت كې گارډ وو. څلور ورځي مخكې ئې ميدان ته را وغوښتلو. په دې ټېل ماټېل كې پروڼ دلته راغلو. د خلكو په بيروبار كې نږدې وو، چي زما زوی چختان سي. مېړه مې پر دېوال ولاړ امريكايي عسکر ته وركړی. په دې وخت كې د خلكو څپه راغله، مور ئې پوري وهلو. نن دوهمه ده په خپل كوچني زوی پسي گرځو، نه پيدا كيږي.

په دې وخت كې ئې مېړه بيا راغلی، ول: اوس مجبوره يو، دا څلور خو ژوندي ورسوو. هغه حتماً په بله طياره كې وړل سوی دئ. ښځې چغې كړې، مگر مېړه په ټېله او زور روانه كړه او د طيارې شا ته ولاړو. امريكايي عسكرو له اسنادو كتلو وروسته په چغو چغو طيارو ته وخېژول. يو د دوو مياشتو ماشوم له يوې مور ورك سو. يو ساعت نور به لا تېر سوی يي؛ خو نورو نفرو هم پر تيرونو

د ځان ټینگولو کوشنې وکړې؛ مگر ذکي او ډاکټر پرې نه ښودل. ذکي څو ږغه ذبیح ته ور وکړه. یو او دوه واره ئې لا ږغ واورېدی، چي هلته ئې وروسته د طیارې اوز ډېر سو او قرار تیرونه وخرخېدل او کرار سرعت زیاتېدی. باد هم زیاتېدی. ذکي ولیدل، چي څو نفرو کوشنې وکړې، چي طیارې ته نږدې سي، مگر شاوخوا ولاړو امریکایانو وویشتل. طیارې منډي وهلې او په زرهاوو خلک په پسې وه.

وروسته طیاره چي لا تېزېدل، ذکي ولیدل، چي د طیارې له سرعت سره د طیارې ماشین دننه تر بادپکې تېر کړی. وروسته طیاره تېزه سوه، تېزه سوه او ښه تېزه سوه. یو څه چي پورته سوه، لاندي کورونه او ځایونه معلومېدل؛ طیاره پر یوه بغل سول. ذکي ولیدل، چي ذبیح د طیارې پر وزر ځان کلک نیولی دی. څو کرار کرار ئې وارخطايي زیاته سوه، ځکه د طیارې له پورته کېدو سره کرار یخ او باد تېزېدی او طیارې کرار کرار د تیرونو ټولول پیل کړل. په دې وخت کي ډاکټر چغه کړل، ول: آخ، لاس مي.

د هغه له چغې سره باد او یخ نور د ذکي تاب ور ختم کړی؛ هډوکي ئې داسي سول، لکه یو یو چي ماتېږي. ډاکټر لویه چغه وکړل او لاندي په تېزي ولوبېدی. ذکي هم نور تاب را نه وړی، سترگي ئې تیاره سوې او نور په ځان پوه نه سو.



یو ساعت وروسته ټولنیزو رسنیو له الوتکو د لوېدلو انسانانو عکسونه خپرول. په میدان کي حل حله جوړه وه. امریکایانو په پر له پسې توگه خلک ویشتل؛ مگر نه کېدل. تر دې وخته یو لک او شل زره تنه ایستل سوي وه، مگر بیا هم تر پنځه لکه زیاتو نفرو میدان محاصره کړی وو او کوشنې ئې کاوه، چي

میدان ته دننه لار پیدا کړې. نن پنځمه ورځ وه، چې دا خلک همدلته را ټول وه. په دې بیروبار کې زیات شمېر خلک مړه سول.

یوې ښځې همدلته ولادت وکړی. یوه بله ښځه، چې ئې تر طیارې رسول او طیاره ئې په هوا کول؛ زېږون ئې وکړی. تر سل زیات ماشومان له میندو ورک سول. په شپږمه ورځ چې د هوایي میدان د شانظامي دروازه، چې څنگ ته ئې د مردارو اوبو یو لوی پاتاب تېر سوی وو؛ د لسگونه زره انسانانو ډک وو. دوی زوروري چاودنې وسوې. په لسگونه انسانان مړه سول او د انسانانو وینې او غوښې په مردار پاتاب کې گلې سوې. شاوخوا ولاړ بهرني ځواکونو، چې خپل زیات شمېر تلپات ولیدل؛ د توپکونو میلونه ئې را خلاص کړل او ټول خلک ئې مخامخ ویشتل او سلگونه انسانان، چې له مرگه تېښتېدل؛ د مرگ خوراک سول.

طوفان خپلې وروستۍ څپې ووهلې. هر څه ئې له ځان سره یووړل. د تاریخ تکرار روان وو او افغانان لا د بل ډول ته نڅېدل. د انسانانو په کړېرو چغو کې د قیامت ورځ وه. کورنۍ یو له بله ورکې؛ خوندي له میندو؛ میندې له زامنو. د محشر ننداره وه.

کابل کرار کرار د وسله والو مخالفینو تر لاس لاندې سو. طالبانو رسماً اعلان وکړی، چې د امریکا په غوښتنه او د مسلحو قواوو د سراسر قومندان د تېښتې او د قدرت د خلا په خاطر ئې پر کابل خپل د واک بیرغ وریاوه. یو څو ناهله پر دې په خورا مستي د وزیر اکبر خان تپې ته وختل او د افغانانو بیرغ، چې هر چا په خپل توبیت سپک کړی او د اولس ملي بیرغ ئې په مستۍ او ریشخند را کښته کړی. له نږدې هوټل څخه دا سندره خپرېدل:

یو باتور ملت غرقیږي

یو مضبوط وطن نږیږي

یو خورونښېدلی ځنور ځوان هوټل ته ننوتی. په قهر ئې پر دېوال څړېدلی

غٽ ٽلوڙون دوڀ مرمي وويشتي. دوکاندار ٿي وڻڪنڻي، ول: ته نه ٻي خبر،
چي موسيقي حرامه ده.

بالاخره طوفان خپل ڪار وکري او يو نوي نسل روزل سوي مڪمل نسل
تبعيد ڪرل سو. ٻه دوه ڪاله ڪي له ٽوله ملڪه دري ميليونه انسانان حالاتو مجبور
ڪرل، يا تبعيد ڪرل سول.

پاي

Get more e-books from www.ketabton.com
Ketabton.com: The Digital Library